




ರತ್ನಗಿರಿಚೊ

ಸರ್ವಾರ್

ಜೊನ್ ಎಮ್, ಪೆರ್ಮನ್ಯೂರ್



BVP-572.

ಜೊನ್ ಎಮ್. ಪೆರ್ಮನ್ನೂರ್

ರತ್ನಗಿರಿಚೊ ಸರ್ದಾರ್

ತೀನ್ ನಾಟಕಾಂಚೊ ಪುಂಜೊ

▷ ರತ್ನಗಿರಿಚೊ ಸರ್ದಾರ್

▷ ಪಾಸ್

▷ ಚುಕೊನ್ ಗೆಲಿ ತೆಲಿಗಿ ಪರಿಚೊವಣಿ / BHARATAVANI

भारतीय भाषा संस्थान

CENTRAL INSTITUTE OF INDIAN LANGUAGES

ಮೈಸೂರು / MYSURU - 570 006

ಪರ್ಗಟ್ವಾರ್:



ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ

ಮಹಾನಗರ್‌ಪಾಲಿಕಾ ಬಾಂದಪ್, ಲಾಲ್‌ಭಾಗ್, ಮಂಘುರ್ 575 003.

ಇಮೇಲ್: kksa1994@gmail.com. ಫೋನ್: 0824-2453167

ವೆಬ್‌ಸೈಟ್: www.konkaniacademy.org

ರತ್ನಗಿರಿಚೊ ಸರ್ದಾರ್: ಜೊನ್ ಎಮ್. ಪೆರ್ಮನ್ನೂರ್ ಹಾಣೆ ಲಿಕ್‌ಲ್ಲ್ಯಾ 3 ನಾಟಕಾಂಚೊ ಪುಂಜೊ. ಹೊ ಪುಸ್ತಕ್ ಡಾ. ದೇವದಾಸ್ ಪೈ, ರಿಜಿಸ್ಟ್ರಾರ್, ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ, ಲಾಲ್‌ಭಾಗ್, ಮಂಗ್ಳೂರ್-3 ಹಾಣೆ ಪರ್ಗಟ್ಲಾ ಆನಿ ಆಸಿಸಿ ಪ್ರೆಸ್, ಜೈಲ್ ರೋಡ್, ಮಂಗ್ಳೂರ್-3 ಹಾಣೆ ಛಾಪುನ್ ಹಾಡ್ಲಾ.

ಪಯ್ಲೊ ಛಾಪೊ : ಅಕ್ಟೋಬ್ರ್, 2014

ಹಕ್ಕಾಂ : ಪರ್ಗಟ್ಲಾರಾಚಿಂ

ಫೊರ್ ವಿನ್ಯಾಸ್ : ವಿಲ್ಸನ್, ಕಯ್ಯಾರ್

ಛಾಪ್ಯಾ ಸಹಕಾರ್ : ವಿಕ್ಟರ್ ಮತಾಯಸ್

ಪಾನಾಂ : 10 + 98

ಪೇಪರ್ : 80 ಜಿಎಸ್‌ಎಮ್ ಎನ್‌ಎಸ್ ಮ್ಯಾಪ್ಲಿಥೊ

ಫೊರ್ : 300 ಜಿಎಸ್‌ಎಮ್ ಆರ್ಟ್ ಕಾರ್ಡ್

Ratnagiricho Sordar: Collection of 3 Konkani plays by John M. Permannur. This book is published by Dr Devadas Pai, Registrar, Karnataka Konkani Sahitya Academy, Lalbhag, Mangalore-3 and printed at Assisi Press, Jail Road, Mangalore-3

First Edition : October, 2014

© Publisher

Cover Design : Wilson, Kayyar

Co ordination : Victor Mathias

Pages : 10+98

Paper : 80 gsm N.S. Maplitho, demi 1/8 size

Cover : 300 gsm Art Card

ಮೋಲ್
Price

₹ 75/-

ಅಧ್ಯಕ್ಷಾಚಿಂ ಉತ್ರಾಂ

ಕೊಂಕ್ಣಿ ಭಾಸ್, ಸಾಹಿತ್ಯ, ಕಲಾ, ಲೋಕ್‌ವೇದ್ ಅಶೆಂ ಕೊಂಕ್ಣಿಚ್ಯಾ ಸಮಗ್ರ ವಾಡಾವಳಿಖಾತಿರ್ ಕರ್ನಾಟಕ ಸರ್ಕಾರಾನ್ ಕೊಂಕ್ಣಿ ಅಕಾಡೆಮಿ ದಿಲ್ಯಾ ತಿತ್ಲೆಂಚ್ ನ್ಹಯ್ ಆಸ್ತಾಂ ಕರ್ನಾಟಕಾಂತ್ ಆಸ್ಚ್ಯಾ 41 ಕೊಂಕ್ಣಿ ಸಮುದಾಯಾಂಕ್ ಸಾಂಗಾತಾ ಹಾಡ್ನ್ ವಾವ್ರುಂ ಜವಾಬ್ದಾರಿಯಿ ಅಕಾಡೆಮಿಚಿ. ದೆಕುನ್ ವಿವಿಂಗಡ್ ಸಮುದಾಯಾಂಚ್ಯಾ ವ್ಯಕ್ತಿಂಕ್ ಅಕಾಡೆಮಿಚೆ ಸಾಂದೆ ಜಾವ್ನ್ ಸರ್ಕಾರ್ ನೇಮಕ್ ಕರ್ತಾ ತಾಂಚ್ಯಾ ಸಹಕಾರಾನ್ ಹಿಂ ಸರ್ವ್ ಕಾಮಾಂ ಕರುಂಕ್ ಜಾತಾತ್. ಸಾಂದ್ಯಾಂಚ್ಯಾ ಹುಮೆದಿನ್ ಅಕಾಡೆಮಿ ಸರ್ವ್ ಲೋಕಾಥಂಯ್ ಪಾವೊಂಕ್ ಸಕ್ತಾ.



ಕೊಂಕ್ಣಿ ನಾಟಕ್ ಶೆತಾಂತ್ ಆಜ್ ಏಕ್ ನವೆಂ ವಾರೆಂ ವ್ಹಾಳೊನ್ ಆಸಾ. ನವ್ಯಾ ನವ್ಯಾ ಆವ್ಕಾಸಾಂಕ್ ಕೊಂಕ್ಣಿ ರಂಗ್‌ಮಾಂಚಿ ಉಗ್ತಿ ಜಾತೇ ಆಸಾ. ವೆವೆಗ್ಗೆ ಪ್ರಯೋಗ್ ಜಾವ್ನ್ ಆಸಾತ್. ಹೊ ಆವ್ಕಾಸ್ ತರ್ಯಾಂನಿ ಜೊಡಿಜೆ ಮ್ಹಳ್ಳ್ಯಾ ಆಶೆನ್ ರಾಜ್ಯಾಚ್ಯಾ ವೆವೆಗ್ಳ್ಯಾ ಜಿಲ್ಲಾಚ್ಯಾ ಯುವಜಣಾಂಕ್ ನಾಟಕ್ ತರ್ಬೆತಿ ಶಿಬಿರ್ ಮಾಂಡುನ್ ಹಾಡ್ಲಾಂ.

ಹ್ಯಾ ಸುವಾಳ್ಯಾರ್ ನಾಟಕ್ ಪ್ರಯೋಗಾ ಖಾತಿರ್ ನಾಂವಾಡ್‌ಲ್ಲ್ಯಾ ಜೊನ್ ಎಮ್, ಪೆರ್ಮನ್ಸೂರ್ ಹಾಚೆ ತೀನ್ ನಾಟಕ್ ಅಕಾಡೆಮಿ ಪರ್ಗಟ್ಲಾ.

ಅಕಾಡೆಮಿ ಪುಸ್ತಕಾಂ ಪರ್ಗಟ್ಲ್ಯಾ ವಾವ್ರಾಸವೆಂ ನಾಟಕ್ ತರ್ಬೆತಿ, ಸಂಸ್ಕೃತಿ ಶಿಬಿರಾಂ ತಶೆಂಚ್ ಕೊಂಕ್ಣಿ ಸಾಕ್ಷರತಾ ಅಭಿಯಾನ್ ನಾಂವಾನ್ ಕೊಂಕ್ಣಿ ಮಾಂಯ್‌ಭಾಷಿಕ್ ಲೋಕಾಕ್ ಕೊಂಕ್ಣಿಚಿ ಮುಳಾವಿ ಮಾಹೆತ್ ದಿಂವ್ಚೆಂ ಶಿಬಿರ್ ಮಾಂಡುನ್ ಹಾಡ್ತಾ. ಹಾಚೆಂ ಪಯ್ಲೆಂ ಶಿಬಿರ್ ಆಯ್ಲೆವಾರ್ ಕಡಬಗೆರೆ ಚಲ್ಲೆಂ. ಹ್ಯಾ ಮಾಟ್ಲಾಂತ್ 25,000 ರುಪ್ಯಾಂಚಿಂ ಪುಸ್ತಕಾಂ ಆನಿ ಸಿಡಿ ಮೊಬೈಲ್ ಕೊಂಕ್ಣಿ ಬಜಾರಾದ್ವಾರಿಂ ವಿಕುನ್ ಗೆಲಿಂ. ಲೋಕಾಕ್ ಕೊಂಕ್ಣಿ ಥಂಯ್ ಆಸ್ಚಿ ವೋಡ್ ಆಮ್ಕಾಂ ಕಳಿತ್ ಜಾಲಿ. ಹ್ಯಾ ಬಾಬ್ಲಿನ್ ಕಾಡ್‌ಲ್ಲೆಂ ಪುಸ್ತಕ್ 'ಚಾಲ್ತಿ ಕೊಂಕ್ಣಿ' ಎಕಾ ಹಫ್ತ್ಯಾಂತ್ ದೋನ್ ಛಾಪೆ ದೆಕುಂಕ್ ಸಕ್ಲೆಂ.

ತಶೆಂಚ್ ಶಾಳೆಂತ್ ಕೊಂಕ್ಣಿ ಯೆವ್ಜಣೆಂತ್ ಹ್ಯಾ ವರ್ಸಾ ನವ್ಯಾ ತೀನ್ ಕೊಲೆಜಿಂನಿ ಕೊಂಕ್ಣಿ ಶಿಕ್ಪ್ ಸುರ್ವಾತ್ಲಾಂ. ಮಂಗ್ಳೂರ್ ಯುನಿವರ್ಸಿಟಿಂತ್ ಕೊಂಕ್ಣಿ ಅಧ್ಯಯನ್ ಪೀಠ ಸುರು ಕರ್ಚೊ ವಾವ್ರ್ ಭರಾನ್ ಘಡೆಂ ವಚುನ್ ಆಸಾ.

ತುಮ್ಮೊ ಸಹಕಾರ್ ಆಶೆತಾಂ.


ದೇವ್ ಬರೆಂ ಕರುಂ.

ರೋಯ್ ಕ್ಯಾಸ್ತಲಿನೊ

ಅಧ್ಯಕ್ಷ್

ಪ್ರಕಾಶಕಾಲೆ ಉತ್ತರಂ

ಅಕಾಡೆಮಿಚೆ ಸರ್ವ್ ಕಾರ್ಯಾವಳಿ, ಭಾಸ್ ಆನಿ ಸಂಸ್ಕೃತಿ ವಾಡೋಚೆ ಏಕೈಕ ಉದ್ದೇಶಾನಿ ಘಡ್ತಾ. ಭಾಸ್ ವಾಡೋಚಾಕ ಭಾಷಾ ಸಾಹಿತ್ಯ ವಾಡೋಚೆಂ ಖಾತಿರ್ ಅಕಾಡೆಮಿ ತರ್ಫೆನ ಫ್ಲೂಲ ಆನಿ ಕಾಂಟೊ, ಪುಷ್ಪಮಾಳ್ (ಕವಿತಾ), ಅಸ್ತಮಾನ, ಸರ್ಣಿತಾಂ (ಕಾದಂಬರಿ), ಅಪಹರಣ್, ಸುಮತಿ, (ಕಾಣಿ) ಮೇಘದೂತ, ಜ್ಞಾನೇಶ್ವರಿ (ಕಾವ್ಯ) ಅಸಲಿಂ ವೆಗ್ಳೆ ವೆಗ್ಳೆಂ ಪ್ರಕಟ ಕೆಲ್ಲೆಂ. 'ಭಾಂಗ್ರಾಚಿ ಗೊದ್ದಡಿ' ನಾಟಕ ಪುಸ್ತಕಾ ನಂತರ ಫಾಮಾದ್ ನಾಟಕ ಕಲಾವಿದ ಶ್ರೀ ಜೊನ್ ಎಮ್. ಪೆರ್ಮನ್ಸೂರ್ ಹಾಂಗಲೆ 'ರತ್ನಗಿರಿಚೊ ಸರ್ದಾರ್' ಆನಿ ದೆ.



ಶ್ರೀ ಗಣೇಶ ಶರ್ಮಾ ಹಾಂಗಲೆ 'ಬಾಯ್ಲಿ ಮೆಗಲಿ ಕುಳಾರ್ ಗೆಲಿ' ಮ್ಹಳ್ಳೆ ನಾಟಕಾಂ ಬುಕಾಂ ಆತಾಂ ಪ್ರಕಟ ಕರ್ತಾ ಆಸಾಚಿ. ಕೊಂಕಣಿ ನಾಟಕ ಸಾಹಿತ್ಯಾಕ ಇತ್ಲೆಂ ನ್ಹವೆಂ ಸಾಹಿತ್ಯ ಮೆಳೊವ್ಚಾಕ ಆಮಿ ಸಂತೋಷ ಪಾವ್ತಾತ್.

ಇತ್ಲೆಂ ಸಾಹಿತ್ಯ ವೈವಿಧ್ಯ ಪಾವ್ನಾ. ಆತಾಂ ಆಮಿ ಕೊಂಕಣಿ ಶಿಕ್ಷಣ ಸಾಹಿತ್ಯಾಕ್ ಚಡ್ ಬಳ್ ದಿವ್ಚೆ ಗರ್ಜೆಚೆಂ. ಕೊಂಕಣಿ ಶಿಕ್ಷಣ ಶೆತಾಂತು ಗರ್ಜೆಚೆ ಸಾಹಿತ್ ವಿದ್ಯಾರ್ಥಿಂಕ್ ಆನಿ ಶಿಕ್ಷಣವ್ಯಾಪಾಂಕ ಪೂರ್ವಣ ಕೋರ್ಪಾ. ತ್ಯಾ ಕಾಮಾಯ್ ಯೆದೊಳಾ ತಾಂಯ್ ಚಲತಾ ಆಶಿಲೆಂ. ಶಾಳಾಂನಿ 6 ದಾಕೂನು 10 ವರ್ಗಾಂಕ 5 ಪಾಠಪುಸ್ತಕಾಂಕ್ ಅಕಾಡೆಮಿನ್ ಡಿಎಸ್‌ಇಆರ್‌ಟಿ ಸಂಸ್ಥೆಚ್ಯಾ ಸಾಂಗತಾ ಮೇಳೊ ಪ್ರಕಟ ಕೆಲಾ. ಪದವಿ ಕ್ಲಾಶಿಚೆ 'ಕೊಂಕಣಿ ಸಿರಿ' ಪಾಠಪುಸ್ತಕ ಪ್ರಕಟ ಜಾಲಾ. ವಿಶೇಷ್ ಜಾವ್ನೊ ಶಿಕ್ಷಣವ್ಯಾಪಾಂಕ ಗರ್ಜ್ ಆಸ್ಚೆ 'ಕೊಂಕಣಿ ಸಂಪದ' ಹಾತ್ ಪುಸ್ತಕ ಕೊಂಕಣಿ ಶಿಕ್ಷಕ ಸಮಾವೇಶಾಂತು ಲೋಕಾರ್ಪಣೆ ಕೋರ್ಪೊ ಕೊಂಕಣಿ ಶಿಕ್ಷಕಾಂಕ ಉಮೇದ್ ವಾಡಯ್ಲಾ. ಶಾಳಾಂನಿ ಖಂಚೆಯ್ ಪಾಠ ಶಿಕ್ಷಣವ್ಯಾ ಶಿಕ್ಷಕಾಂಕ ತ್ಯಾ ಪಾಠವಿಷಯಾಚೆ ಬೋಧನಾ ಶಾಸ್ತ್ರ (ಮೆಥಡಾಲಾಜಿ) ತರಬೇತ್, ತಾಂಚೆ ಡಿ.ಎಡ್./ಬಿ.ಎಡ್. ಪದವಿಂತು ಮೆಳ್ತಾ. ಕೊಂಕಣಿ ಭಾಶೆಕ್ ಅಸಲೆ ಏಕ ಮೆಥಡಾಲಾಜಿ ಹಾತ್ ಪುಸ್ತಕ 'ಕೊಂಕಣಿ ಸಂಪದ', ತಶೆಂಚ್ ಅನೌಪಚಾರಿಕ ಪಾಂವ್ಡ್ಯಾಂನಿ ಕೊಂಕಣಿ ಶಿಕ್ಷಣವ್ಯಾ ಖಾತಿರ್ 'ಜಾಲ್ತಿ ಕೊಂಕಣಿ' ಅಕಾಡೆಮಿನ ಆತಾಂ ಆಸಾ ಕೆಲಾ ಆನಿ ಹ್ಯಾ ಸಾಹಿತ್ಯ ಕೊಂಕಣಿ ಶಿಕ್ಷಣೆಂತು ಆಮಿ ದವರ್ಚೊ ಏಕ ಹೆಡ್ ಪಾವ್ಲೊ.

ಆನಿ ಮುಖಾರ್ ಶಿಕ್ಷಕ ಶಿಕ್ಷಣ ಶೆತಾಂತು ಗರ್ಜೆಚೆ ಸಂಪನ್ಮೂಲ ಸಾಹಿತ್ಯ ಸೃಷ್ಟಿ ಕೊರಚೆ ಕಾಮ್ ಫ್ಲೂಡೆ ವರಚಾಕ ಅಕಾಡೆಮಿಚೆ ಅಧ್ಯಕ್ಷ ಆನಿ ಸಮಿತಿನ ಯೋಜನ ಫಾಲುನು ಘೆತಲಾ. ಅಕಾಡೆಮಿಚೆ ಹ್ಯಾ ಸಾಹಿತ್ಯ ಕಾರ್ಯಂ ಅಧ್ಯಕ್ಷ ರೊಯ್ ಬಾಬ್ ಹಾಂಗಲೆ ವಿಶೇಷ್ ಹುಮೇದ್ ಆನಿ ಮುಖೆಲ್ಪಣಾರಿ ಯಶಸ್ವಿ ಜಾವ್ನೊನು ಚಲತಾ ಆಸ.

ಮಂಗ್ಳೂರ್
04-10-2014

ಡಾ| ಬಿ.ದೇವದಾಸ ಪೈ
ರಿಜಿಸ್ಟ್ರಾರ್

ಪ್ರಸ್ತಾವನೆ

ನಾಟಕ ಮ್ಹಳ್ಳಾರ್ ಮ್ಹಜ್ಯಾ ದಿಷ್ಟಿಂತ್ 'ಭೂತ್ ವರ್ತಮಾನ್ ಆನಿ ಭವಿಷ್ಯತ್' ಕಾಳಾಚಿಂ ಘಡಿತಾಂ ಸಾದರ್ ಕರ್ಚೆಂ ಮಾಧ್ಯಮ್. ರಂಗಭುಂಯ್ - ಮೀಡಿಯಾಪರಿಂ. ಪತ್ರಕಾರ್ - ಆತಾಂ ದಿಷ್ಟೆಂ ಆನಿ ಆಸ್ಚೆಂ ಘಡಿತ ಬರಯ್ತಾತ್. ಪೂಣ್ ನಾಟಕಿಸ್ತ್, ಜಾಲ್ಲೆಂ ಆನಿ ಜಾಂವ್ಕ್ ಆಸ್ಚೆಂ ವೆದಿರ್ ಸಾದರ್ ಕರ್ತಾತ್. ಆತ್ಮಾಂ ಜಲ್ಮಲ್ಲೆಂ ಭುರ್ಗೆಂ ಆನಿ ಪ್ರಾಣ್ ತುಟ್ಲೊ ಮನಿಸ್ ಹಾಂಕಾಂ ಸೊಡ್ಲ್ಯಾರ್ ಉರ್ಲಿಂ ಸಗ್ಳಿಂ ಹ್ಯಾ ಸಂಸಾರಾಂತ್, 'ವಾಸ್ತವ್ ಆನಿ ಅವಾಸ್ತವ್', 'ಸತ್ ಆನಿ ಫಟಿ', ಹಾಚೆ ಮದೆಂ ತಾಂಕಾಂ ಕಳಾನಾಸ್ತಾನಾ ತಾಂಚೊ ಪಾತ್ರ್ ಖೆಲ್ತಾತ್. ತ್ಯಾ ದೆಕುನ್ ನಾಟಕಕಾರ್ ಶೇಕ್ಸ್ಪಿಯರ್ ಮ್ಹಣ್ತಾ, 'ಹೊ ಸಂಸಾರ್ ಏಕ್ ರಂಗಭುಂಯ್, ಆನಿ ಆಮಿ ಪಾತ್ರ್ಧಾರ್.'

ಥೊಡ್ಯಾ ವರ್ಸಾಂ ಆದಿಂ 3 ಘಂಟ್ಯಾಚೊ ನಾಟಕ ಪ್ರದರ್ಶನ್ ಜಾತಾಲೊ. ಹೌಸ್‌ಸೀನ್, ಪಾರ್ಕ್‌ಸೀನ್ ಆನಿ ರೋಡ್‌ಸೀನ್. ನಾಟಕಾಂತ್ 6 ಪದಾಂ... ಆಜ್ ಆಮಿ ಹ್ಯಾ ನಾಟಕಾಕ್ ಪರ್ಯಾಚೊ ನಾಟಕ ಮ್ಹಣ್ತಾಂವ್. ಥೊಡ್ಯಾ ವರ್ಸಾಂ ಉಪ್ರಾಂತ್ ಏಕಾಂಕ್ ನಾಟಕ, ಏಕ್‌ಚ್ ಸೆಟ್. ಪದಾಂ ನಾಂತ್. ಪೂಣ್ ಆಜ್‌ಕಾಲ್ ಮೊಡರ್ನ್ ನಾಟಕಾಂಚೊ ಕಾಳ್. ಆಮಿ ಚಡಾವತ್ ಕಲಾಕಾರ್, ಪರ್ಯಾಂಚ್ಯಾ ನಾಟಕಾಂತ್ ಅಭಿನಯ್ ಶಿಕೊನ್, ಅಭಿನಯ್ ಕರುನ್, ಥೊಡೆ ಮ್ಹಾಲ್ಗಡೆ ಕಲಾಕಾರ್, ನಿರ್ದೇಶಕ್ ಜಾವ್ನ್ ಉಂಚ್ಲ್ಯಾ ಪಾಂವ್ಡ್ಯಾಕ್ ಪಾವ್ಲ್ಯಾತ್. ಪರ್ಯಾಂಚೊ ನಾಟಕ್ ಆಮ್ಚೊ ಸಂಪ್ರದಾಯ್ ಆನಿ ಸಂಸ್ಕೃತಿ ಜಾವ್ನಾಸಾ.

ನಾಟಕ್ ಜಾಂವ್ಚಿ, ಸಂಪ್ರದಾಯಿಕ್ ಯಾ ಮೊಡರ್ನ್, ತೊಂಡಾಕ್ ರಂಗ್ ಲಾಗವ್ನ್ 'ಬಣ್ಣದ ವೇಷ್' ಕರುನ್ ವೆದಿರ್ ಅಭಿನಯ್ ಕರಿನಾ ಜಾಲ್ಯಾರ್ ಕಿತೆಂ ಫಾಯ್ಡೊ? ಸಂಭಾಷಣ್, ಭೊಗ್ಲಾಂಚ್ ಯೇನಾ ತರ್ ಉಲವ್ನ್ ಕಿತೆಂ ಫಾಯ್ಡೊ? ರಂಗಕರ್ಮಿ ಪ್ರಸನ್ನಾನ್ ಆಪ್ಲ್ಯಾ 'ನಟನೆಯ ಪಾಠಗಳು' ನಾಂವಾಚ್ಯಾ ಪುಸ್ತಕಾರ್ ಸಂಭಾಷಣ್ ಶಿಕ್ಷಣ್ ಖಾತಿರ್ ಏಕ್ ವಾಕ್ಯ್ ಅಶೆಂ ಬರಯ್ಲಾ - "ನಾನು ನಿನ್ನೆ ರಹೀಮನ ಕೊಡೆಯನ್ನು ಕದಿಯಲಿಲ್ಲ."

ಮೊಗಾಳ್ ನಾಟಕ್ ಅಭಿಮಾನಿ, ಹೆಂ ವಾಕ್ಯ್ ಪಾಂಚ್ ರಿತಿನ್ ಉಚಾರ್ಲ್ಯಾರ್ ಪಾಂಚ್ ಅರ್ಥ್ ದಿತಾ.

ನಾಟಕಾಭಿನಯಾಕ್ ಚಲನ್ (Movement), ಭಾವನಾಂ (Expression), ಆಂಗಿಕ (Body Language) ಗರ್ಜೆಚೆಂ.

ನಾಟಕ್ ಅಭಿನಯ್ ಕರಾ. ಪ್ರದರ್ಶನ್ ಕರಿನಾಕಾತ್. ಕ್ರಿಯೆಕ್ ಪ್ರತಿಕ್ರಿಯಾ (Reaction to action) ಜಾವ್ನಾಸಾ ಅಭಿನಯ್. ಪಾತ್ರ ಸಾಂಗಾತಾ ವೆದಿರ್ ಪಾತ್ರ್ ಜಾವ್ನ್ ಜಿಯೆತಾ ತೊ ನಟ್ ಜಾತಾ. ರಂಗ್ ತರ್ಬೆತಿ ಕಾಣ್ಣೆವ್ನ್ ವೆದಿಕ್ ಯೆಯಾ.

ಹ್ಯಾ ಪುಸ್ತಕಾಂತ್ ತೀನ್ ನಾಟಕ್ ಆಸಾತ್.

ನಾಟಕ್ 1. ರತ್ನಗಿರಿಚೊ ಸರ್ದಾರ್ (ಚಾರಿತ್ರಿಕ್ ಶೈಲಿ):

ರಂಗ್‌ಭುಂಯ್ಚ್ಯಾ ವಾವ್ರಾಂತ್ 'ಮ್ಹಜೊ ಗುರು' ಮ್ಹಣುನ್ ಹಾಂವೆಂ ಮಾಂದ್ಲೊ ಶ್ರೀ ಅಶೋಕ ಬಾದರದಿನ್ನಿ (N.S.D. ಡೆಲ್ಲಿ) ಅಶೆಂ ಮ್ಹಣ್ತಾ, "ಶೇಕ್ಸ್‌ಪಿಯರಾಚೊ ನಾಟಕ್ ಸಮ್ಜಾಜೆ ಜಾಲ್ಯಾರ್, ತಾಚಿ ಕೃತಿ ಶೆಂಬೊರ್ ಪಾವ್ಲಿಂ ವಾಚಿಜೆ ಆನಿ ನಾಟಕ್ ಸಮ್ಜಾಜೆ ಜಾಲ್ಯಾರ್ ಶೆಂಬೊರ್ ಪಾವ್ಲಿಂ ಪಳೆಜೆ. ತರ್ಯಿ ಪರಿಪೂರ್ಣ್ ಆಮ್ಕಾಂ ಸಮ್ಜೊಂವ್ಚೆಂ ನಾ." ಜೂಲಿಯಸ್ ಸೀಸರ್ ನಾಟಕ್ ಹಾಂವೆಂ ರೂಪಾಂತರ್ ಕರಿಜೆ ಜಾಲ್ಯಾರ್ ಶ್ರೀ ಅಶೋಕ ಬಾದರದಿನ್ನಿಚೊ ನಾಟಕ್ ಸ್ಕ್ರಿಪ್ಟ್, ತೇಜಸ್ವಿನಿ ನಿರಂಜನಾಚೊ ಅನುವಾದ್ ನಾಟಕ್, ಜಿ.ಕೆ. ಗೋವಿಂದರಾವ್ ಹಾಚೊ 'ಶೇಕ್ಸ್‌ಪಿಯರನ ಎರಡು ನಾಟಕಗಳ ಅಧ್ಯಯನ', ಆನಿ ಪ್ರೊ. ಎಲ್.ಎಸ್. ಶೇಷಗಿರಿರಾವ್ ಹಾಚೊ 'ಶೇಕ್ಸ್‌ಪಿಯರನ ಸಮಗ್ರ ನಾಟಕ ಕತೆಗಳು' - ಪುಸ್ತಕ್ ವಾಚ್ಚ್ಯಾ ಉಪ್ರಾಂತ್, ಹಾಂವೆಂ ಮ್ಹಜೊ ರೂಪಾಂತರ್ ನಾಟಕ್ "ರತ್ನಗಿರಿಚೊ ಸರ್ದಾರ್"ಚೆ ಮಟ್, ಚಾಲ್ ಆನಿ ಪಾತ್ರ್ (Standard, Characters and Movement ನಿರ್ಣಯ್ ಕೆಲೊ. ಕಾಣ್ಯೆಚೊ ಮೂಳ್ ವಿಷಯ್ ಬದ್ಲಿನಾಸ್ತಾನಾ ಪೂರಕ್ ಪಾತ್ರ್ ಮೊನ್ನಾ, ಕಾಳಿ ಹಾಂಚ್ಯಾ ದ್ವಾರಿಂ ಸಾದ್ಯಾ ನಾಗರಿಕಾಂಕ್ ವೆದಿರ್ ದಾಕಂವ್ಚೆ ಪ್ರಯತ್ನ್ ಕೆಲೆಂ. ಬಾಬುಟಾಚ್ಯಾ (ಬ್ರೂಟಸ್), ರಾಜಕೀಯ್ ಜಿಣ್ಯೆಂತ್ ತಾಚಿ ಬಾಯ್ಲೆ ಶಿಂವ್ತಿಚೆಂ ಮೆತೆರ್ಪಣ್, ಮೋಗ್ ಆನಿ ಹುಸ್ಕೊ, ಸಿಂತಿಮೆಂತಾಂ ಸವೆಂ ಚಿತ್ರಿತ್ ಕೆಲೆಂ. ಸೇಸುನಾಯ್ಕ್ (ಸೀಸರ್) ಆನಿ ಮಾರ್ಕುಸ್ (ಮಾರ್ಕ್ ಆಂಟನಿ) ಹಾಂಚಿ ಇಷ್ಟಾಗತ್ ಮೂಳ್ ಬದ್ಲಾವಣ್ ನಾಸ್ತಾನಾ ಬರಯ್ಲಿ. ಕ್ರಾಂತಿಕಾರಿ ಸಿನ್ನ, ಸತ್ತು, ಬಾಬ್ಲಿ, ಎಡ್ಡಿ, ಜ್ಯೋತಿಷಿ, ಅಂಬು ಆನಿ ಸೇಸುನಾಯ್ಕಾಚಿ ಬಾಯ್ಲೆ ರಾಣಿ ನಾಟಕಾಂತ್ ಮಹತ್ವಾಚಿಂ ಪಾತ್ರಾಂ.

ರತ್ನಗಿರಿಚೊ ಸರ್ದಾರ್ ನಾಟಕಾಕ್ ದಾಯ್ಜಿದುಬಾಯ್ ದಶಮಾನೋತ್ಸವ್ ಸ್ಪರ್ಧ್ಯಾಂತ್ ಪಯ್ಲೆಂ ಇನಾಮ್ ಮೆಳ್‌ಲೆಂ. ಹೊ ನಾಟಕ್ ಖೆಲ್ತಲ್ಯಾಂಕ್ ರಂಗ್ ತರ್ಬೆತಿ ಗರ್ಜ್ ಆಸಾ.

ನಾಟಕ್ 2. ಪಾಸ್ (ಜಾನಪದ್ ಶೈಲಿ):

ಭಾಗ್ (1) ವರ್ತಮಾನ್ ಕಾಳ್: ಭಾರತೀಯ್ ಕಾಯ್ದ್ಯಾ ಪ್ರಕಾರ್, ಖುನಿ, ಖುನೈಕ್ ಕುಮೊಕ್ ಆನಿ ಸಾಕ್ಸ್ ನಾಸ್ ಕರ್ಣೆಂ ಅಪ್ರಾಧ್. ಆರೋಪ್ ಪಟ್ಟಿ ಕೊರ್ತಾಂತ್ ಹಾಜರ್ ಕೆಲ್ಯಾ ಉಪ್ರಾಂತ್, ವಿಚಾರಣ್, ವಾದ್-ವಿವಾದ್, ತರ್ಕ್ ಚಲ್ತಾ. ಆರೋಪಿ, ಅಪ್ರಾಧಿ ಯಾ ನಿರಾಪ್ರಾಧಿ ಮ್ಹಣುನ್ ನ್ಯಾಯಾಧೀಶ್ ತೀರ್ಮಾನ್ ಕರ್ತಾ.

ಪೂಣ್ ಚಡಾವತ್ ಅಶೆಂ ಘಡ್ತಾ. ಪ್ರಥಮ್ ವರ್ದೆಂತ್ ಚೂಕ್ ಆಸಾ. ದೆಕುನ್ ಕೇಸ್ ಸಲ್ವತಾ. ಕೊರ್ತಾಕ್ 'ಬಿ' ರಿಪೊರ್ಟ್ ಹಾಜಿರ್ ಕರ್ತಾತ್. ವಾದ್ ಜಿಕ್ತಾ ಆನಿ ನಿರಾಪ್ರಾಧಿಕ್ ಶಿಕ್ತಾ ಜಾತಾ. ಪ್ರಜಾಪ್ರಭುತ್ವಾಂತ್ ಅಶೆಂ ಘಡ್ತಾ. ಹ್ಯಾ ವ್ಯವಸ್ಥೆಂತ್ ಆಮ್ಕಾಂ ವಿಶ್ವಾಸ್ ನಾ ಅಶೆಂ ಮ್ಹಣುನ್ ಥೊಡೊ ಲೋಕ್ ಅಭಿಪ್ರಾಯ್ ಪಾವ್ತಾ.

ಭಾಗ್ (2) ಭೂತ್‌ಕಾಳ್: ಪ್ರಜಾಪ್ರಭುತ್ವ್ ನಾತ್‌ಲ್ಲ್ಯಾ ರಾಯ್ಪಣ್, ಆಡಳ್ತೆಚ್ಯಾ ಕಾಳಾಕ್ ನಾಟಕ್ ಪರ್ತತಾ. ಚಂದ್ರಭಾನು ಆಪ್ಲ್ಯಾ ಬಾಯ್ಲೆಕ್ ಮಣಿಲೇಖಾಕ್, ಜಿವ್ಣಿ ಮಾರ್ಚ್ಚಿ

ಖಾತಿರ್, ಮಿಯಾಪದ್ವಾಚ್ಯಾ ನಾಗುನಾಯ್ಕ್ ನಾಂವಾಚ್ಯಾ ಚೊರಾಕ್ ಸಂಚಿಕಾರ್ ದಿತಾ. ಹ್ಯಾ ಒಪ್ಪಂದಾಕ್ ಮಿಯಾಪದ್ವಾಚೊ ಭುತ್ ಸಾಕ್ ಜಾತಾ. ಉಪ್ರಾಂತ್...? ಎಕಾ ಬಾಯ್ಲೆನ್ ಆಪ್ಲ್ಯಾ ಘೊವಾಕ್ ಜಿವ್ಚಿಂ ಮಾರುಂಕ್ ಸುಪಾರಿ ದಿಲ್ಲ್ಯಾ ನೀಜ್ ಘಡಿತಾಚೆರ್ 'ಆಧಾರ್ ಜಾವ್ನ್' ಹಾಂವೆಂ ಪಾಸ್ ನಾಟಕ್ ಬರಯಿಲ್ಲೊ.

ಪಾಸ್ ಮ್ಹಜ್ಯಾ ಪಸಂದೆಚೊ ನಾಟಕ್.

ನಾಟಕ್ 3. ಚುಕೊನ್ ಗೆಲ್ಲಿ ಶೆಳಿ (ಧಾರ್ಮಿಕ್ ನಾಟಕ್):

ಆಸ್ತಿಕ್ ಆನಿ ನಾಸ್ತಿಕ್ ಪಣಾಚೆಂ ತರ್ಕ್ ಜಾವ್ನಾಸಾ ಹ್ಯಾ ನಾಟಕಾಚಿ ಕಾಣಿ. ವಿಜ್ಞಾನ್ ಆನಿ ಧರ್ಮ್, ವಾಸ್ತವ್ ಆನಿ ಅವಾಸ್ತವ್ ಹ್ಯಾ ವಿಶ್ಯಾಂತ್ ಇಂಗ್ಲೆಂಡಾಚ್ಯಾ ಎಕಾ ತರ್ನಾಟ್ಯಾಲಾಗಿಂ ಹಾಂವೆಂ ಮೈಸೂರಾಂತ್ ಉಲಯಿಲ್ಲ್ಯಾ ವಿಷಯಾಚೆರ್ ಆಧಾರ್ ಜಾವ್ನ್ ಬರಯಿಲ್ಲೊ ನಾಟಕ್.

ಕ್ರಿಸ್ತಾಂವ್ ಧರ್ಮ್, ಕ್ರಿಸ್ತಾಂವ್ ತತ್ವ್ ಆನಿ ಖರೊ ಕ್ರಿಸ್ತಾಂವ್ - ನಾಟಕಾಚೊ ವಿಷಯ್. ಕ್ರಿಸ್ತಾಂವ್ ಭಾವಾಡ್ತಾ ಥಾವ್ನ್ ಕ್ರಿಸ್ತಾಂವ್ ಲೋಕ್ ಪಯ್ಸ್ ರಾವ್ತಾ ಕಿತ್ಯಾಕ್? ಅಶೆಂ ಭಾವಾಡ್ತೆ ಲೋಕ್ ಪಯ್ಸ್ ವೆತಾನಾ, ಕ್ರಿಸ್ತಾಂವ್ ಸಮಾಜ್ ತಾಂಚೆ ಖಾತಿರ್ ಕಿತೆಂ ಕರ್ತಾ? ತಾಂಕಾಂ ಲಾಗಿಂ ಹಾಡುಂಕ್ ಪಳೆತಾ ಯಾ ತಾಂಕಾಂ ವಿಂಗಡ್ ದವರ್ತಾ? ಸವಲಾಂಕ್ ಜಾಪ್ ಹ್ಯಾ ನಾಟಕಾಂತ್ ದೀಂವ್ಕ್ ಎಕ್ ಲ್ಹಾನ್ ಶೆಂ ಪ್ರಯತ್ನ್ - 'ಚುಕೊನ್ ಗೆಲ್ಲಿ ಶೆಳಿ' ನಾಟಕ್.

ನಾಟಕ್ ಸಾಮಾಜಿಕ್ ಶೈಲಿರ್ ಆರಂಭ್ ಜಾವ್ನ್, ಧಾರ್ಮಿಕ್ ಶೈಲಿರ್ ಪರ್ತಾತಾ ಆನಿ ಪರ್ತುನ್ ಸಾಮಾಜಿಕ್ ಶೈಲಿರ್ ಸಂಪ್ತಾ.

1999 ಇಸ್ವೆಂತ್ ಪೆರ್ಮನ್ಸೂರಾಂತ್ ವೆದಿ ನಾಸ್ತಾನಾ ಧ್ವನಿ ಮುದ್ರಣ್ ನಾಟಕ್ ಜಾವ್ನ್ ಪ್ರದರ್ಶಿತ್ ಕೆಲ್ಲೊ ಹೊ ನಾಟಕ್ ಏಕ್ 'ರಂಗ್ ಪ್ರಯೋಗ್'.

ಕೊಂಕ್ಣಿ ನಾಟಕ್ ಅಭಿಮಾನಿಂನಿ ಹಾಂವ್ ಎಕ್ಲೊಂ ಕಲಾಕಾರ್, ನಾಟಕಿಸ್ತ್ ಆನಿ ನಾಟಕ್ ನಿರ್ದೇಶಕ್ ಮ್ಹಣುನ್ ವಳ್ಕಾಲ್ಲ್ಯಾಕ್ ಹಾಂವ್ ಆಬಾರಿ. ಹ್ಯಾ ಮ್ಹಜ್ಯಾ ಪಯ್ಲ್ಯಾರ್ ಸಾಂಗಾತ್ ದಿಲ್ಲ್ಯಾ ಥೊಡ್ಯಾಂಚಿಂ ನಾಂವಾಂ ಮಾನಾನ್ ಕಾಡ್ತಾಂ-

ರಂಗಭೂಮಿಚೊ ಮ್ಹಜೊ ಗುರು ಶ್ರೀ ಅಶೋಕ ಬಾದರದಿನ್ನಿ (N.S.D.) ಹಾಕಾ ನಮಾನ್ ಕರ್ತಾಂ.

1964 ಇಸ್ವೆಂತ್ ಮ್ಹಾಕಾ ನಟನಾಂತ್ ಆನಿ ಗಾಯಾನಾಂತ್ ಆವ್ಕಾಸ್ ದಿಲ್ಲ್ಯಾ ಗಾರ್ಲೆಂಡ್ ಕ್ಲಬಾಚೊ ಸ್ಥಾಪಕ್ ಅಧ್ಯಕ್ಷ್ ದೆ. ಜೊಸ್ಸಿ ಡಿಸೊಜಾಕ್, 1971 ಇಸ್ವೆಂತ್ ಕೊಂಕ್ಣಿ ನಾಟಕಾಂಕ್, ದೃಶ್ಯ ಸಂಗೀತ್‌ಗಾರ್ ಜಾವ್ನ್ ಮ್ಹಜಿ ವಳಕ್ ಕರ್ನ್ ದಿಲ್ಲ್ಯಾ ಮಾನೆಸ್ತ್ ಡೊಲ್ಫಿ ಕಾಸ್ಸಿಯಾಕ್, 1999 ಇಸ್ವೆ ಥಾವ್ನ್ 2005 ಇಸ್ವೆ ಮ್ಹಣಾಸರ್, ಪೆರ್ಮನ್ಸೂರ್ ಫಿರ್ಗಜೆಂತ್, ಮ್ಹಜ್ಯಾ ಸರ್ವ್ ನಾಟಕಾಂಚೊ ರಂಗ್ ಪ್ರಯೋಗ್ ಕರುಂಕ್ ಪಾಟಿಂಬೊ ದಿಲ್ಲ್ಯಾ ವಿಗಾರ್ ಬಾಪ್ ಪೀಟರ್ ಸೆರಾವೊಕ್ ಮ್ಹಜೊ ನಮಾನ್.

ಪೆರ್ಮನ್ಯೂರ್ಚ್ಯಾ ಸರ್ವ್ ಕಲಾಕಾರಾಂಕ್, ರತ್ನಗಿರಿಚೊ ಸರ್ದಾರ್ ನಾಟಕ್ ಸ್ಪರ್ಧ್ಯಾಕ್ ಖೆಳ್‌ಲ್ಲಾ 'ಉದೆಂತಿ ಕಲಾಕಾರ್ ಮಂಗ್ಳುರ್' ಪಂಗಡ್ಚ್ಯಾ ಕಲಾಕಾರಾಂಕ್, ಮುಖೆಲ್ಪಣ್ ಘೆತ್‌ಲ್ಲಾ ಶ್ರೀ ಫ್ಲೊಯ್ಡ್ ಡಿಮೆಲ್ಲೊ ಕಾಸ್ಸಿಯಾ, ಶ್ರೀ ಅನಿಲ್ ರುಪೇಶ್ ಕಾಸ್ಸಿಯಾ, ಶ್ರೀಮತಿ ಡೇಸಿ ಡಿಸೊಜಾ ಆನಿ ಕಲಾಕಾರ್ನ್ ಆಡ್ಲಿನ್ ಡಿಸೊಜಾ ಕೊರ್ಡೆಲ್ (ದುಬಾಯ್), ಗೀತ್ ರಚ್‌ಲ್ಲಾ ಶ್ರೀ ಮಾರ್ಟಿನ್ ಡಿಸೊಜಾ ವಾಮಂಜೂರ್ ಹಾಂಕಾಂ ದೇವ್ ಬರೆಂ ಕರುಂ ಮ್ಹಣ್ತಾಂ.

ಪಾಸ್ ನಾಟಕ್ ಖೆಳುಂಕ್ ಆವ್ಕಾಸ್ ದಿಲ್ಲ್ಯಾ ಮಾಂಡ್ ಪಂಗಡ್ ಆನಿ ಕಲಾಕಾರಾಂಕ್ ಪ್ರತ್ಯೇಕ್ ಜಾವ್ನ್ ಶ್ರೀ ಲೆಸ್ಲಿ ಫೆರಾವೊ ಪೆರ್ಮನ್ಯೂರ್, ಸುನೀತಾ ಡಿಸೊಜಾ ಪೆರ್ಮನ್ಯೂರ್, ನಾಟಕಾಕ್ ಕವನ್ ಆನಿ ಗೀತ್ ವಾಪರುಂಕ್ ಆವ್ಕಾಸ್ ದಿಲ್ಲ್ಯಾ ಶ್ರೀಮತಿ ಗ್ಲೇಡಿಸ್ ರೇಗೊಕ್, ಚುಕೊನ್ ಗೆಲ್ಲಿ ಶಿಳಿ ನಾಟಕ್ (ಧ್ವನಿಮುದ್ರಣ್ ನಾಟಕ್) 1999 ದಶೆಂಬ್ರಾಂತ್ ಪೆರ್ಮನ್ಯೂರಾಂತ್ ಖೆಳ್ತಾನಾ, ಪಾತ್ರ್ ಖೆಳ್‌ಲ್ಲಾ ಐ.ಸಿ.ವೈ.ಎಮ್. ಕಲಾಕಾರಾಂಕ್ ಹಾಂವ್ ಆಬಾರಿಂ.

ಮ್ಹಜ್ಯಾ ವಾವ್ರಾಂತ್ ಪಾಟಿಂಬೊ ದಿಲ್ಲ್ಯಾ ಮಾಂಡ್ ಸೊಭಾಣಾಕ್, ಅಧ್ಯಕ್ಶ್ ಶ್ರೀ ಲುವಿ ಜೆ. ಪೀಂತ್, ಗುರ್ಕಾರ್ ಶ್ರೀ ಎರಿಕ್ ಒರೈರಿಯೊ ಹಾಂಕಾಂ ಮ್ಹಜ್ಯಾ ಸರ್ವ್ ನಾಟಕಾಂಕ್ ಉತ್ತೀಮ್ ವಿಮರ್ಶಕ್ ಜಾಲ್ಲ್ಯಾ ಶ್ರೀ ಅರುಣ್‌ರಾಜ್ ಫೆರ್ನಾಂಡಿಸ್ ಆನಿ ರಶ್ಮಿ ಫೆರ್ನಾಂಡಿಸ್ ಹಾಂಕಾಂ ದೇವ್ ಬರೆಂ ಕರುಂ.

1964 ಥಾವ್ನ್ ಆಜೂನ್ ಪರ್ಯಾಂತ್ ಕೊಂಕ್ಣಿಭಾಸ್ ಆನಿ ಸಾಹಿತ್ಯಾಕ್ ಮ್ಹಜೆ ವಾವ್ರ್ ವಳ್ಕುನ್ ಮ್ಹಾಕಾ 2013ಚ್ಯಾ 'ಕೊಂಕ್ಣಿ ಅಕಾಡೆಮಿ ಕಲಾ ಗೌರವ್ ಪ್ರಶಸ್ತಿಕ್ ವಿಂಚುನ್, ಆತಾಂ ಮ್ಹಜಿಂ ತೀನ್ ನಾಟಕಾಂ ಉಜ್ವಾಡಾಕ್ ಹಾಡ್‌ಲ್ಲಾ ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿಚೊ ಅಧ್ಯಕ್ಶ್ ಶ್ರೀ ರೊಯ್ ಕ್ಯಾಸ್ತೆಲಿನೊ, ಸರ್ವ್ ಸಾಂದೆ, ರಿಜಿಸ್ಟ್ರಾರ್ ಡಾ. ಬಿ. ದೇವದಾಸ ಪೈ ಹಾಂಕಾಂ ಹಾಂವ್ ದೇವ್ ಬರೆಂ ಕರುಂ ಮ್ಹಣ್ತಾಂ. ತಶೆಂಚ್ ಹ್ಯಾ ಪುಸ್ತಕಾಚಿ ಜವಾಬ್ದಾರಿ ಘೆತ್‌ಲ್ಲಾ ಸಾಹಿತಿ ಶ್ರೀ ವಿತೊರಿ ಕಾರ್ಕಳ್ ಹಾಕಾಯ್ ಮ್ಹಜೆ ಪ್ರಣಾಮ್.

ಮ್ಹಜೊ ಮಿತ್ರ್ ಶ್ರೀ ಮಾರ್ಟಿನ್ ಡಿಸೊಜಾ ಆನಿ ಮೈಸೂರೈ ಸುನಂದಾ ಕುಟಮ್ ಹಾಂಚೊ ಸಹಕಾರ್ ಹಾಂವೆಂ ವಿಸ್ತುಂಕ್ ಜಾಯ್ತ್?

ದೇವ್ ಬರೆಂ ಕರುಂ.

- ಜೊನ್ ಎಮ್. ಪೆರ್ಮನ್ಯೂರ್

'ಎಲೊಹಿಮ್', ಲ್ಯಾಂಡ್‌ಲಿಂಕ್ಸ್ ಟಾವ್ನಾಶಿಪ್
2 ಮೇಯ್ಸ್, 2 ಕ್ರಾಸ್, ದೆರೆಬಯ್ಲೆ-ಕೊಂಚಾಡಿ
ಮಂಗ್ಳುರ್-575 008

ಫೊನ್: 98452 10125

ಕರ್ನಾಟಕ ಕೊಂಕಣಿ ಸಾಹಿತ್ಯ ಅಕಾಡೆಮಿ
2014-17 ಆವೆಚಿ ಅಧ್ಯಕ್ಷ ಆನಿ ಸಾಂದೆ

ಅಧ್ಯಕ್ಷ:

ಶ್ರೀ ರೋಯ್ ಕ್ಯಾಸ್ತೆಲಿನೊ, ಮಂಘುರ್

ಸಾಂದೆ:


ಶ್ರೀ ಅಶೋಕ್ ಕಾಸರಕೋಡು ಹೊನ್ನಾವರ್, ಡಾ. ಚೇತನ ಎಸ್. ನಾಯಕ್ ಧಾರವಾಡ್, ಶ್ರೀ ಕಮಲಾಕ್ಷಿ ಶೇಟ್ ಉಡುಪಿ, ಶ್ರೀ ಶೇಖರ ಗೌಡ ಬಜ್ಜಿ, ಶ್ರೀ ಜಯರಾಮ್ ಸಿದ್ದಿ ಯಲ್ಲಾಪುರ್, ಡಾ. ಅರವಿಂದ ಶ್ಯಾನಭಾಗ ಬಿಜಾಪುರ್, ಶ್ರೀ ಎಮ್. ಎಮ್. ಮೀರನ್ ಬೈಂದೂರ್, ಶ್ರೀಮತಿ ಮಮತಾ ಕಾಮತ್ ಮೈಸೂರ್, ಡಾ. ವಾರಿಜಾ ನಿರ್ಬೈಲ್ ಬಂಟ್ವಾಳ್, ಶ್ರೀ ಯಾಕೂಬ್ ಅಹ್ಮದ್‌ಜೀ ಶೀರೂರ್, ಶ್ರೀ ಕೆ. ದೇವದಾಸ್ ಪೈ ಮಂಘುರ್, ಶ್ರೀ ಲೋರೆನ್ಸ್ ಡಿಸೋಜಾ ವಾಮಂಜೂರ್, ಶ್ರೀ ಲುಲ್ಲುಸ್ ಕುಟಿನ್ಡಾ ಬೆಂಘುರ್.

ಅಧಿಕಾರಿ ವರ್ಗ:

ನಿರ್ದೇಶಕಾಚೊ ಪ್ರತಿನಿಧಿ: ಶ್ರೀ ಬಲವಂತ್‌ರಾವ್ ಪಾಟೀಲ್, ಬೆಂಘುರ್

ರಿಜಿಸ್ಟ್ರಾರ್: ಡಾ. ಬಿ. ದೇವದಾಸ್ ಪೈ

ಅರ್ಥ ಸದಸ್ಯ: ಶ್ರೀ ಚಂದ್ರಹಾಸ್ ರೈ, ಮಂಘುರ್



• ನಾಟಕ್ 1

ವಿಲಿಯಮ್ ಶೇಕ್ಸ್‌ಪಿಯರ್ ಹಾಚ್ಯಾ
'ಜೂಲಿಯಸ್ ಸೀಸರ್' ನಾಟಕಾ ಥಾವ್ನ್ ಪ್ರೇರಿತ್

ರತ್ನಗಿರಿಚೊ ಸರ್ದಾರ್

ದಾಯ್ಜಿ ದುಬಾಯ್ ದಶಮಾನೋತ್ಸವ್ ಸ್ಪರ್ಧ್ಯಾಂತ್
ಪಯ್ಲೆಂ ಇನಾಮ್ ಜೊಡ್ಲೊ ನಾಟಕ್

ಪಾತ್	ಪರಿಚಯ	ಪ್ರಾಯ
1. ಸೇಸುನಾಯ್ಕ	ರತ್ನಗಿರಿಚೊ ಸರ್ದಾರ್	60
2. ರಾಣಿ	ಸರ್ದಾರಾಚಿ ಪತಿಣ್	30
3. ಬಾಬುಟ	ರತ್ನಗಿರಿಚೊ ಹುದ್ದೆದಾರ್, ಸರ್ದಾರಾಚೊ ಮಿತ್ರ್	30
4. ಶಿಂವ್ತಿ	ಬಾಬುಟಾಚಿ ಪತಿಣ್	25
5. ಸಿನ್ನ	ರತ್ನಗಿರಿಚೊ ಹುದ್ದೆದಾರ್, ಸರ್ದಾರಾಚೊ ಮಿತ್ರ್	55
6. ಬಾಬ್ಲಿ	ರತ್ನಗಿರಿಚೊ ಹುದ್ದೆದಾರ್, ಸರ್ದಾರಾಚೊ ಮಿತ್ರ್	55
7. ಎಡಿ	ಸತ್ತುಚೊ ಭಾಚೊ	40
8. ಮೊನ್ನ	ಮೊಗೊರ್	55
9. ಕಾಳಿ	ಮೊನ್ನಾಚಿ ಪತಿಣ್	30
10. ಜ್ಯೋತಿಷಿ	ಜ್ಯೋತಿಷ್ಯ್ ಸಾಂಗ್ಚೊ	60
11. ಅಂಬೂ	ಬಾಬುಟಾಚ್ಯಾ ಕಾಮಾಚೊ ಚೆಡೊ	20
12. ಸತ್ತು	ಎಡಿಚೊ ಮಾವ್ಲೊ	55
13. ಮಾರ್ಕು	ರತ್ನಗಿರಿಚೊ ಹುದ್ದೆದಾರ್, ಸರ್ದಾರಾಚೊ ಮಿತ್ರ್	55

ದೃಶ್ಯ 1

(ವಾರ್ಷಿಕ್ ಪರ್ಬೆಚೊ ದೀಸ್. ಬಾಬುಟ, ಶಿಂವ್ತಿ ಆನಿ ಸಿನ್ನ ಬಸುನ್ ಆಸಾತ್. ನಾಚ್ ಆನಿ ಸಂಗೀತ್ ಜಾವ್ನ್ ಆಸಾ. ನಾಚ್ ಆನಿ ಸಂಗೀತ್ ಜಾಲಾ ಉಪ್ರಾಂತ್ ಸರ್ದಾರ್ ಸೇಸುನಾಯ್ಕ್ ಪ್ರವೇಶ್ ಜಾತಾ. ಸರ್ದಾರಾ ಸಾಂಗಾತಾ ಲೋಕ್ ಆಸ್ತಾ. ಬಾಬುಟ ಸರ್ದಾರಾಕ್ ಬಸ್ಕಾ ಸೊಡ್ನ್ ದಿತಾ. ಸಿನ್ನ ರಾಗಾನ್ ಬಾಬುಟಾಕ್ ಪಳೆವ್ನ್ ಆಸಾ. ಸರ್ದಾರಾಚ್ಯಾ ನಿರ್ಗಮನಾ ಉಪ್ರಾಂತ್...)

ಸಿನ್ನ : ಅಧಿಕಾರ್, ಬಳ್ ಆನಿ ಸೊಬಾಯ್ ಆಸ್ತಾ ಮ್ಹಣಾಸರ್ ಮನಿಸ್ ದೊಡ್ಡಾಚ್ಯಾ ಬಳಾನ್ ಉಡ್ತಾ ಆನಿ ದೊಡ್ಡಾಚ್ಯಾ ಜಿಬೆನ್ ಉಲಯ್ತಾ. ಪೂಣ್ ಅಧಿಕಾರ್ ಬಳ್ ಆನಿ ಸೊಭಾಯ್ ಹಾತಾಚ್ಯಾ ಮುಟಿ ಥಾವ್ನ್ ಏಕ್ ಪಾವ್ಚಿಂ ಉಬೊನ್ ಗೆಲ್ಯಾರ್ ಪಾಕಾಟೆ ಮೊಡುನ್ ರಸ್ತಾರ್ ಪಡ್ಲಾಚ್ಯಾ ಕಾವ್ಯಾಪರಿಂ ಕಾ, ಕಾ, ಕೆಲ್ಯಾರ್ಯಿ, ವಾಟೆರ್ ವೆಚೆಂ ಸುಣೆ ಸಯ್ತ್ ಹುಂಕಾನಾ.

ಶಿಂವ್ತಿ : ತುಂ ವೊಪಾರ್ಯಾಂನಿ ಉಲಯ್ತಾಯ್...? ಕೊಣಾಕ್ ಮ್ಹಜ್ಯಾ ಭಾವಾ?

ಸಿನ್ನ : ಬಾಯೆ, ತುಜ್ಯಾ ಘೊವಾಚ್ಯಾ ಇಷ್ಟಾಕ್ ಉಲಯ್ತಾಂ. ಸರ್ದಾರಾಕ್ ಉಲಯ್ತಾಂ. ಅಧಿಕಾರ್ ಆಸ್ಲಾರ್ ಗಾಂಯ್ಲೊಳ್ಳಯಿ ಸರೊಪ್ ಜಾತಾ.

ಬಾಬುಟ : ತೊ ಗಾಂಯ್ಲೊಳ್ ಮ್ಹಜೊ ಈಷ್ಟ್ ಮಾತ್ ನ್ಹಯ್. ತುಜೊಯ್ ಈಷ್ಟ್ ಸಿನ್ನಾ...

ಸಿನ್ನ : ಫ್ಲಯ್. ತೊ, ಮ್ಹಜೊಯ್ ಈಷ್ಟ್ ಜಾವ್ನ್ ಆಸ್ಲೊ, ಆದ್ಲೊ ಸರ್ವಾಧಿಕಾರಿ ರಾಜುಕ್ ತಾಚ್ಯಾ ಪದ್ವೆ ಥಾವ್ನ್ ಸಕಯ್ಲೆ ದೆಂವಯ್ತಾ ಮ್ಹಣಾಸರ್, ತೊ ಮ್ಹಜೊಯ್ ಈಷ್ಟ್ ಜಾವ್ನ್ ಆಸ್ಲೊ. ತಾಕಾ ಆಮಿ ರತ್ನಗಿರಿಚೊ ಸರ್ದಾರ್ ಮ್ಹಣುನ್ ವೊಲಾಯ್ತಾಂ.

ಬಾಬುಟ : ತರ್, ತುಕಾ ಆತಾಂ ಕಿತೆಂ ಜಾಲೆಂ ಸಿನ್ನಾ? ತುಜ್ಯಾ ದೊಳ್ಯಾಂ ಥಾವ್ನ್ ಉಜ್ಯಾಚಿಂ ಕಿಟಾಂ ಉಸಳಾತ್. ಕಿತ್ಯಾಕ್ ಸಿನ್ನಾ? ಕಿತ್ಯಾಕ್? ಸರ್ದಾರ್ ಸೇಸುನಾಯ್ಕಾಚೆರ್ ತುಕಾ ಕಿತೆಂ ಉಣೆಪಣ್ ದಿಸ್ಲೆಂ?

ಸಿನ್ನ : ಸರ್ದಾರ್ ಸೇಸುನಾಯ್ಕಾನ್ ಆಪುಣ್ ಚಡುನ್ ಆಯಿಲ್ಲ್ಯಾ ನಿಸ್ಲೆಚಿಂ ಏಕ್ ಏಕ್ ಮೆಟಾಂ ಕಾಪುಂಕ್ ಸುರು ಕೆಲ್ಯಾಂತ್... ಆನಿ ಥೊಡ್ಯಾ ದಿಸಾಂನಿ, ಸೇಸುನಾಯ್ಕ್ ಆಪುಣ್ ಚಡುನ್ ಆಯಿಲ್ಲಿ ನಿಸಣ್ ಕಾತರ್ನ್ ಉಡಯ್ತೊ... ತವಳ್ ಆಮಿ ಪರ್ವತಾಚ್ಯಾ ಮುಳಾ ಥಾವ್ನ್ ಪರ್ವತ್ ಚಡ್ಲಾಚ್ಯಾ ಸೇಸುನಾಯ್ಕಾಕ್ ಪಳೆವ್ನ್ ದಿಂಬೈರ್ ಪಡುನ್, ಮ್ಹಜ್ಯಾ ರಾಯಾ... ಮ್ಹಜ್ಯಾ ಧನ್ಯಾ... ಮ್ಹಣುನ್ ಭಿಕ್ ಮಾಗ್ತಲ್ಯಾಂವ್.

ಬಾಬುಟ : ದುಬಾವಾಚ್ಯಾ ಸುಕ್ಲ್ಯಾರ್ ಬಸುನ್ ದರ್ಯೊ ಉತ್ರೊಂಚಿಂ ಪಿಶೆಂ ಪ್ರಯತ್ನ್ ಕರಿನಾಕಾ ಸಿನ್ನಾ...

ಸಿನ್ನ : ಹಾಂವ್ ವಾಸ್ತವಾಚ್ಯಾ ಉಜ್ವಾಡಾರ್ ಆಸಾಂ ಆನಿ ಥಂಯ್ ಥಾವ್ನ್ ತುಮ್ಕಾಂ ಪಳೆವ್ನ್ ಆಸಾಂ. ಬಾಬುಟಾ... ತುಮ್ಕಾಂ ದೊಳೆ ಆಸಾತ್. ಪೂಣ್ ಸತ್ ಪಳೆಂವ್ಚಿ ದೀಷ್ಟ್ ನಾ.

ಬಾಬುಟ : ಸಿನ್ನ, ವೊಪಾರ್ಯಾಂನಿ ಉಲಯಿಲ್ಲಿಂ ಉತ್ರಾಂ ಹಜಾರ್ ಅರ್ಥ್ ದೀಂವ್ಕ್ ಸಕ್ತಿತ್. ಹಜಾರ್ ಕಾಣ್ಯೊ ಘಡುಂಕ್ ಸಕ್ತಿತ್. ತುಕಾ ಕಿತೆಂ ಸಾಂಗುಂಕ್ ಆಸಾ. ತುಂ ತೆಂ ಸುಡಾಳ್ ಉತ್ರಾಂನಿ ಸಾಂಗ್.

ಸಿನ್ನ : ಹೊ ಮ್ಹಜೊ ಮಾಂಯ್‌ಗಾಂವ್ - ರತ್ನಗಿರಿ, ಸರ್ವಾಧಿಕಾರಿ ರಾಜು ಸರ್ದಾರಾಚ್ಯಾ ಅಧಿಕಾರಿಂಚ್ಯಾ ಕ್ರೂರ್‌ಪಣಾಕ್ ಬಲಿ ಜಾವ್ನ್ ಆಸ್ತಾನಾ, ಆಮಿ ಗುಡೆ ದೊಂಗೊರ್ ರಾನ್ ಮ್ಹಣುನ್ ಲೆಕಿನಾಸ್ತಾನಾ, ಪಾಂಯಾಂಕ್ ವ್ಹಾಣೊ ನಾಸ್ತಾನಾ, ಪೊಟಾಕ್ ಶಿತ್ ನಾಸ್ತಾನಾ ದೀಸ್ ರಾತ್ ತಾಚೆ ವಿರೋಧ್ ಝುಜ್ ಮಾಂಡುನ್ ಜಿಕ್ಲ್ಯಾಂವ್. ಭೈಂ ಸಾಂಡುನ್ ಗುಲಾಮ್‌ಪಣಾಚ್ಯಾ ಭುಂಯಾರಾಂ ಥಾವ್ನ್ ಭಾಯ್ರ್ ಯೆಯಾ ಮ್ಹಜ್ಯಾ ಗಾಂವ್ಚ್ಯಾಂನೊ... ಸರ್ವಾಧಿಕಾರ್ ನಾಸ್ ಜಾಲಾ. ಮಾಂಯ್ ಗಾಂವಾಕ್ ಸುಟ್ಕಾ ಮೆಳ್ಳ್ಯಾ ಮ್ಹಣುನ್ ಬೊಬಾಟ್ಲ್ಯಾಂವ್. ಪೂಣ್ ಆಜ್...? ರಾಜುಚ್ಯಾ ಬದ್ಲಾಕ್ ಸೇಸುನಾಯ್ಕ್ ಉದೆಲಾ...

ಬಾಬುಟ : ದುದಾಚ್ಯಾ ಆಯ್ದಾನಾಕ್ ಮೀಟ್ ಪಾಪುಡ್ಲೆಲ್ಯಾ ಪರಿಂ ಉಲಯ್ನಾಕಾ ಸಿನ್ನ... ಸೇಸುನಾಯ್ಕ್ ರತ್ನಗಿರಿಚೊ ಸರ್ದಾರ್. ಬದ್ಲಾಮ್ ಕರ್ತಾನಾ ಪಾಟಿಂ ಮುಖಾರ್ ಪಳೆ.

ಸಿನ್ನ : ತೊ ಆಮ್ಚೊ ಮುಖೆಲಿ, ಆಮ್ಚೊ ಸರ್ದಾರ್ ಮ್ಹಣುನ್, ಆಮಿ ತಾಕಾ ಅಮ್ಮಾ ಮುಖಾರ್ ವೊಲಾವ್ನ್ ಸ ಮಯ್ಜೆ ಜಾಲೆ. ಪೂಣ್, ಆಜ್ ಮ್ಹಣಾಸರ್ ತಾಣೆ ಲೊಕಾ ಖಾತಿರ್ ಕಿತೆಂ ಕೆಲ್ಲೆಂ ಆಸಾ?

ಶಿಂವ್ತಿ : ಲೊಕಾ ಸಾಂಗಾತಾ ಭರ್ಜುನ್ ಆಸಾ. ಪ್ರಜಾಪ್ರಭುತ್ವ್ ಆನಿ ಪ್ರಜಾರಾಜಾ ವಿಶ್ಯಾಂತ್ ಶಿಕೊವ್ಣ್ ದೀವ್ನ್ ಆಸಾ. ಕಿತೆಂ ಚೂಕ್?

ಸಿನ್ನ : ಬಾಯೆ, ತುಮ್ಕಾಂ ತಶೆಂ ದಿಸ್ತಾ. ಪೂಣ್ ಮ್ಹಾಕಾ ತಶೆಂ ದಿಸಾನಾ...

ಬಾಬುಟ : ತುಜ್ಯಾ ದೊಳ್ಯಾಂಕ್ ಆನಿ ಕಶೆಂ ದಿಸ್ತಾ ಸಿನ್ನಾ?

ಸಿನ್ನ : ಹೊ ಆಮ್ಚೊ ಸರ್ದಾರ್ ಸ ಮಯ್ಜ್ಯಾಂ ಥಾವ್ನ್ ಫೆಸ್ಟ್ ಪರಬ್ ಜಾತ್ಲೊ ಮ್ಹಣುನ್ ಭೊಂವುನ್ ಆಸಾ. ಸುಂದರ್ ಸ್ತ್ರೀಯಾಂಕ್ ಪಳೆಲ್ಲ್ಯಾ ತಕ್ಷಣ್ ತಾಚೆಂ ಕಚ್ಚೆ ಕಶೆಂ ಸಡಿಳ್ ಜಾತಾ ಮ್ಹಣುನ್ ತುಮಿ ಪಳೆಂವ್ಕ್ ನಾ. ಪೂಣ್ ಹಾಂವೆಂ ಪಳೆಲಾಂ...

ಶಿಂವ್ತಿ : ತುಮಿ ಕ್ರಾಂತಿ ಕ್ರಾಂತಿ ಮ್ಹಣುನ್ ರಗತ್ ವ್ಹಾಳಯ್ತಾನಾ, ಹಾಂವೆಂಯ್ ರಗತ್ ವ್ಹಾಳಯ್ಲಾಂ. ತುಮ್ಚೆ ಸಾಂಗಾತಾ ತಾಳೊ ದಿಲಾ. ತ್ಯಾ ದೆಕುನ್ ತುಜ್ಯಾ ಚಿಂತ್ಪಾಕ್, ಚಿಂತುನ್ ಉಲೊಂವ್ಕ್ ಮ್ಹಾಕಾಯ್ ಆವ್ಕಾಸ್ ಆಸಾ. ತ್ಯಾ ದೆಕುನ್ ಹಾಂವ್ ತುಕಾ ವಿನತಿ ಕರ್ತಾಂ ಸಿನ್ನಾ... ತುವೆಂ ತುಜೆಂ ಚಿಂತಪ್ ಬದ್ಲಿಜೆ. ತುಕಾ ಆತಾಂಯ್ ಆವ್ಕಾಸ್ ಆಸಾ.

ಬಾಬುಟ : ಶಿಂವ್ತಿ, ಸಿನ್ನಾನ್ ಉಲೊಂವ್ಚ್ಯಾ ಉತ್ರಾಂತ್ ಅರ್ಥ್ ಆನಿ ದೂಖ್ ಆಸಾ. ಸಿನ್ನ, ಸರ್ವಾಧಿಕಾರಿ ವಿರೋಧ್ ಆಮಿ ಕ್ರಾಂತಿ ಹಾಡ್ತಾನಾ, ಮಾನೆಸ್ತ್ ಸೇಸುನಾಯ್ಕ್ ಆಮಿ ಸರ್ದಾರ್ ಕರ್ತಾಂವ್ ಮ್ಹಣುನ್ ಆಮಿ ಅಮ್ಮಾ

ಮುಖಾರ್ ಲೋಕಾಕ್ ಭಾಸ್ ದಿಲ್ಯಾ. ಪೂಣ್ ಆತಾಂ ಎಕ್‌ಚ್ ಪಾವ್ಚಿಂ ಕರುಂಕ್ ಜಾಯ್ನಾ. ರತ್ನಗಿರಿಚೊ ದುಜೊ ಲೋಕ್, ನೆಣಾರಿ ಆನಿ ಬುದ್ಧಿ ಲೋಕ್ ಆತಾಂಯ್ ತಾಚೆ ಸಾಂಗಾತಾ ಆಸಾ. ಹೊ ಲೋಕ್ ತಾಕಾ ಮಾನ್ತಾ. ಸರ್ದಾರ್ ಸೇಸುನಾಯ್ಕಾ ಖಾತಿರ್ ಜೀವ್ ದೀಂವ್ಕಾಯಿ ಹೊ ಲೋಕ್ ತಯಾರ್ ಆಸಾ.

ಸಿನ್ನ : ತಾಚೆ ಗೊರಿ ಕಾತ್ ಪಳೆವ್ನ್ ಲೋಕ್ ತಾಕಾ ಪಿಸ್ವಾಲಾ. ತಾಚೆ ಸೊಬಿತ್ ದೊಳೆ, ಸೊಬಿತ್ ಹಾಸೊ, ಮ್ಹೊಂವಾಭರಿತ್ ಗೊಡ್ಲಾಣೆಚ್ಯಾ ಉತ್ರಾಂಕ್ ಲೋಕ್ ಪಿಸೊ ಜಾಲಾ. ತಾಚೆ ಸಾಂಗಾತಾ ಭೊಂವ್ಚ್ಯಾರ್ ಪಿಯೆಂವ್ಕ್ ಸೊರೊ ಮೆಳ್ತಾ, ನಿದೊಂಕ್ ಜಾಗೊ ಮೆಳ್ತಾ. ಹ್ಯಾ ಬೆಬ್ಡ್ಯಾ ಲೋಕಾಕ್ ಆನಿ ಕಿತೆಂ ಜಾಯ್...?

ಬಾಬುಟ : ಸಿನ್ನ, ಆಜ್ ತುಜೆ ತಕ್ಲೆ ತಾಪ್ಲ್ಯಾ ಮ್ಹಜೆಂ ಹರ್ಯೆಕ್ ಉತರ್ ತಾಪ್ಲ್ಯಾ ಕಾಯ್ಲೆಕ್ ಶೆಳೆಂ ಉದಕ್ ವೊತ್‌ಲ್ಲೆಪರಿಂ ಜಾತಾ. ಆಮಿ ಫಾಲ್ಯಾಂ ಉಲಯಾಂ...

ಸಿನ್ನ : ತುಜ್ಯಾ ಉತ್ರಾಂಕ್ ಹಾಂವ್ ಮಾನ್ತಾ ಬಾಬುಟಾ... ಹೊ ಸೇಸುನಾಯ್ಕ್ ಆಪ್ಣಾಕ್ ಅಧಿಕಾರ್ ನಾಕಾ ಮ್ಹಣುಂದಿ... ಆಮಿ ತಾಕಾ ತಾಚ್ಯಾ ಪಾಟಾರ್ ಬಸಯ್ತಾಂವ್. ತುಕಾ ಆಮಿ ರತ್ನಗಿರಿಚೊ ಸರ್ದಾರ್ ಕರ್ತಾಂವ್. ಹ್ಯಾ ಮ್ಹಜ್ಯಾ ಉತ್ರಾಂಕ್ ಅಮ್ಮಾ ಸಾಕ್ಸ್...
(ಭಾಯ್ರ್ ವೆತಾ.)

ಶಿಂವ್ತಿ : (ದುಖಾನ್) ಆಯ್ಕ್ ಮ್ಹಜ್ಯಾ ಘರ್ಕಾರಾ, ಶಿಂಗಾಂ ಆಸುನ್ ಹಾಂಡುಂಕ್ ಜಾಯ್ನಾತ್‌ಲ್ಲೊ, ಪಾಂಯ್ ಆಸುನ್ ಖೊಟಾಂವ್ಕ್ ಜಾಯ್ನಾತ್‌ಲ್ಲೊ ಅಧಿಕಾರ್ ತುಕಾ ನಾಕಾ. (ಭಿತರ್ ವೆತಾ.)

ಬಾಬುಟ : ಫ್ಲಯ್ ಶಿಂವ್ತಿ. ತುಜಿಂ ಜಾಣ್ವಾಯೆಚಿಂ ಮಿಸ್ತೆರಾಭರಿತ್ ಉತ್ರಾಂ ಹಾಂವ್ ಸಮ್ಜೊಂಕ್ ಸಕ್ತಾಂ. ಅಧಿಕಾರ್, ಜಾಯ್ ಮ್ಹಣ್ತೆಲ್ಯಾಂಕ್ ಅಧಿಕಾರ್ ಮೆಳಾನಾ. ಅಧಿಕಾರ್ ನಾಕಾ ಮ್ಹಣ್ತೆಲ್ಯಾಚ್ಯಾ ಪಾಂಯಾಮುಳಾರ್ ಅಧಿಕಾರ್, ಮೋರ್ ಜಾವ್ನ್ ನಾಚ್ತಾ ಆನಿ ನಾಚುಂಕ್ ಆಪಯ್ತಾ. ಪೂಣ್ ಸಿನ್ನಾ, ಹಾಂವೆಂ ಜಾಲ್ಯಾರ್‌ಯಿ ಸರ್ದಾರಾಕ್ ಸಾಂಗ್ಲೆ ಕಶೆಂ, ಸರ್ದಾರಾ ತುಜೆ ಪಾಂಯ್ ಉಬ್ರಾಂತ್ ರೊಂಬ್ಲಾಂತ್, ವಯ್ರ್ ಯೇ... ನಿತಳ್ ಕರ್ ತುಜೆ ಪಾಂಯ್ ಮ್ಹಣುನ್. ಸಿನ್ನಾಕ್ ಸಾಂಗ್ಲೆ ಜಾಲ್ಯಾರ್‌ಯಿ ಕಶೆಂ....? ತುಜಿಂ ರಾಂದ್ಲಿಚಿಂ ಪೊರ್ಲಾಂ ಕುಂಕ್ಡಾಂ ಉಸ್ತಿತಾತ್ ಆನಿ ತುಂ ಪೆಲ್ಯಾಚಿ ಆಂಗಣ್ ಝಾಡುಂಕ್ ವೆತಾಯ್ ಮ್ಹಣುನ್. ಸಿನ್ನಾ, ತುಜಿ ಸೊಬಿತ್ ಪತಿಣ್ ಸರ್ದಾರಾಚ್ಯಾ ಉಸ್ಕಾರ್ ಖೆಳುನ್ ಆಸಾ. ಆನಿ ಹೆಂ ಸತ್ ತುಂ ನೆಣಾಂಯ್ ಪೂಣ್ ಹಾಂವ್ ಜಾಣಾ...

(ಕಾಳೊಕ್)

ದೃಶ್ಯ 2

(ಕಟ್ಟಪುಣಿಚ್ಯಾ ಮೆರೆರ್ ಗರಿ ಫಾಲುನ್ ಆಸಾ. ಕಾಳಿ ಪ್ರವೇಶ್.)

ಕಾಳಿ : ಓ... ತುಕಾ ಹಾಂಗಾ ಪುರ್ಲಾಂಗಿ? ಮುಡ್ಲಾರ್ ಸುರ್ಯೊ ಸಮಾ ಕರುನ್ ವಯ್ರ್ ಯೇನಾ ಜಾಲ್ಯಾರಾಯಿ ವ್ಹಡ್ ನಾ... ಮ್ಹಜೊ ಘರ್ಕಾರ್, ದುಬ್ಯಾಂಚೊ ಸಾವ್ಕಾರ್, ಭಿಂವ್ಕಾರ್ಯಾಂಚೊ ಸರ್ದಾರ್, ಚಿಲೆ ಆನಿ ಎರೆ ಕಾಣ್ಲೆವ್ನ್ ಕಟ್ಟಪುಣ್ಯೆರ್ ಹಾಜರ್. ಚಿಲೆಕ್ ಖಿನ್ನಿ ಶಿರ್ಕಾಂವ್ಚೊ ದರ್ಬಾರ್ಚ್ ದರ್ಬಾರ್... ಪೂಣ್ ಮಾಸ್ಕಿ ಮಾತ್ ಸೂಂಚೆ ಮ್ಹಳ್ಳ್ಯಾ ಪರಿಂ...

ಮೊನ್ನ : ಬೊಬಾಟಾಕಾ ಸಾಯಿಣಿ, ಲಾಗ್ನಿ ಮಾಸ್ಕಿಯ್ ಧಾಂವತ್.

ಕಾಳಿ : ತುಜ್ಯಾ ಗರಿಯೆಕ್ ಜೀವ್ ಆಸ್ಲಿ ಮಾಸ್ಕಿ ಸೊಡ್, ಮೆಲ್ಲಿ ಮಾಸ್ಕಿಯ್ ಲಾಗ್ನಿನಾ, ಸೊಡ್ ತಿ ಖಬರ್.

ಮೊನ್ನ : ತುಂ ಆತಾಂ ಮ್ಹಾಕಾ ಸೊದುನ್ ಕಿತ್ಯಾಕ್ ಆಯ್ಲಿಯೆ ಸಾಂಗ್...

ಕಾಳಿ : ಸರ್ದಾರಾಚ್ಯಾ ಆಂಗ್ಲಾಂತ್ ರಾಕ್ಷಲಿಚ್ಯಾ ಕಾಮಾಕ್ ಜಣ್ ದವರ್ತಾತ್ ಖಿಯೆ. ತುಂಯ್ ವಚ್, ಕಾಮ್ ಮೆಳ್ತಾಗಿ ಪಳೆ.

ಮೊನ್ನ : ಧಂಯ್ ಕಾಮ್ ಮೆಳಾಚೆ ಜಾಲ್ಯಾರ್ ಬರೆಂ ಕರುನ್ ಲಾಗಯ್ಚೆ...

ಕಾಳಿ : ತುಕಾ ಸಂಕಡ್‌ಗಿ? ಲಾಗಯ್... ಲಾಗಯ್ಲಾರ್ ಕಿತೆಂ ಮೊರ್ತಾಯ್ಲಿ ತುಂ...?

ಮೊನ್ನ : ಲಾಗಂವ್ಚೆ ಮ್ಹಳ್ಳಾರ್ ತೆಂ ನ್ಹಯ್, ಲೋಂಚ್ ಲೋಂಚ್ ದೀಚೆ.

ಕಾಳಿ : ನ್ಹಯ್... ಧಾ ವರ್ಸಾಂ ಧಾವ್ನ್ ಪಳೆವ್ನ್ ಆಸಾಂ ಹಾಂವ್. ಜೆವ್ತಾಯ್, ಖಾತಾಯ್ ಆನಿ ನಿದ್ತಾಯ್... ವೇಳ್ ಮೆಳ್ಳಾರ್ ಗರಿ ಫಾಲುಂಕ್ ವೆತಾಯ್... ಎದೊಳ್ ವೆಲ್ಲೆಂ ಶಿವಾಯ್ ಹಾಡ್ಲೆಂ ಕಿತೆಂಯ್ ನಾ. ದಾದ್ಲೊ ಮ್ಹಣುನ್ ಮಿಶಿಯೊ ಪೊಶೆಲ್ಯಾರ್ ಪಾವಾನಾ, ನಾಂವಾಚ್ಯಾ ಘನಾಕ್ ಆನಿ ಮಾನಾಕ್ ಕಿತೆಂ ಪುಣಾಯಿ ಕರಿಚೆ. ನಾ ತರ್, ಹಾತಾಕ್ ಮಾತ್ಯೆಚಿಂ ಕಾಂಕ್ಲಾಂ, ಕಪಲಾರ್ ಕಾಸಾ ತೆದೆಂ ಕುಂಕುಮ, ಮಾಗಾಚೆ ಏಕ್ ಪಿಂಚ್ಕರ್ ಕಾಪಾಡ್ ನ್ಹೆಸುನ್ ಚೆಂಬು ಆನಿ ಪರ್ನಿ ಮಾಂದ್ರಿ ಕಾಣ್ಲೆವ್ನ್ ಕೊನ್ಯಾರ್ ಬಸಾಜೆ... ಹೊಯ್... ಹೊಯ್... ತುಕಾ ಕಾನ್ ಆಯ್ಕಾತಾತ್‌ಮೂ...? ಹಾಂವ್ ತುಜೆಲಾಗಿಂ ಉಲೊವ್ನ್ ಆಸಾಂ...

ಮೊನ್ನ : ಉಲಯ್ ಸಾಯಿಣಿ... ಉಲಯ್... ತುಂ ಹ್ಯಾ ಸಂಸಾರಾಕ್ ಆಯಿಲ್ಲೆಯಿಚ್ ಉಲೊಂವ್ಕ್ ನ್ಹಯ್‌ಗೀ? ಉಲಯ್... ಆಜ್‌ಚ್ ಉಲೊವ್ನ್ ಮುಗ್ನಿ...

ಕಾಳಿ : ತುಕಾ ಇಲ್ಲಿ ಪುಣಾಯಿ ಲಜ್ ದಿಸ್ತಾಗೀ ನಾ?

ಮೊನ್ನ : ಲಜ್ ದಿಸ್ತೆ ತಸಲೆಂ ಕಿತೆಂ ಪುಣಾಯಿ ತುಕಾ ದಿಸ್ಲೆಂ‌ಗೀ?

ಕಾಳಿ : ವಚ್‌ಯಾ ವಚ್... ಖಿಯೆ ಪುಣಾಯಿ ವಚೊನ್ ಕಾಮ್ ಕರ್. ಸರ್ದಾರಾಚ್ಯಾ ಫವ್ಲೆಕ್ ವಚ್. ಮಾನೆಸ್ತ್ ಬಾಬುಟಾಚ್ಯಾ ಮಾನೆಸ್ತ್ ಸಿನ್ನಾಚ್ಯಾ ದಿಷ್ಟಿಕ್ ಪಡ್. ಕಿತೆಂ ಪುಣಾಯಿ ಕಾಮ್ ಮೆಳತ್.

ಮೊನ್ನೆ :ತುಂ ಮಾತ್ ಸರ್ದಾರಾಚ್ಯಾ ದಿಶ್ಟಿಕ್ ಪಡ್ನಾಕಾ. ತಾಚ್ಯಾ ದೊಳ್ಯಾಂಕ್ ಗಿದಾಚಿ ಸಕತ್ ಆಸಾ ಖಿಯಾ...

ಕಾಳಿ :ಖಿಂಚ್ಯಾ ಕಾಸ್ತಾಚೊ ಮನಿಸ್ ಸಾಯ್ಬಾ ತುಂ...?

ಮೊನ್ನೆ :ಕಾವ್ಯಾಕ್ ಮೊರಾಚಿಂ ಪಾಕಾಂ ಲಾಂವ್ಕ್ ಪಳೆನಾಕಾ ಕಾಳಿ, ತುಂ ಘರಾ ವಚ್...

ಕಾಳಿ :ಕಾಮ್ ಕೆಲ್ಯಾರ್ ಪಾಟ್ ದುಖ್ತಾ. ಭಿಕ್ ಮಾಗುಂಕ್ ಲಜ್ ದಿಸ್ತಾ ಮ್ಹಣ್ ಸಾಂಗ್ಚೊ ದಾದ್ಲ್ಯಾ ಲಾಗಿಂ ಉಲೊಂವ್ಚೆ ಕಿತ್ಯಾಕ್...? ಮ್ಹಜೆ ಪಾಂಯ್ ಘಟ್ ಆಸ್ಲಾರ್ ಗುಡೊ ಚಡ್ಯತ್, ಮನ್ ಘಟ್ ಆಸ್ಲಾರ್ ಖಿಯೀ ಚಡ್ಯತ್. ತುಂ ಹಾಂಗಾ ಗರಿ ಫಾಲುನ್‌ಚ್ ಬಸ್, ಖಿಯಾ ಪುಣ್‌ಯಿ ಕಾಮ್ ಮೆಳಾತ್‌ಗಿ ಮ್ಹಣುನ್ ಪಳೆತಾಂ.

(ಕಾಳಿ ವೆತಾ.)

ಮೊನ್ನೆ :ದಾದ್ಲ್ಯಾನ್ ಭಾಯ್ರ್ ಉಲಯ್ಚೆ, ಬಾಯ್ಲೆನ್ ಭಿತರ್ ಉಲಯ್ಚೆ ಖಿಯಾ... ಪೂಣ್ ಆಮ್ಚೆ ಮದೆಂ ಸಕ್ಡ್ ಉಲ್ಟಾ ಪಲ್ಟಾ...

(ಕಾಳೊಕ್)

ದೃಶ್ಯ 3

(ಸರ್ದಾರಾಚೆಂ ಆಂಗಣ್. ಜ್ಯೋತಿಷಿಚ್ಯಾ ಹಾತಾಂತ್ ಏಕ್ ದಾಂಡೊ ಆಸ್ತಾ. ದಾಂಡ್ಯಾಚ್ಯಾ ತೆಂಗೈರ್ ಏಕ್ ತಕ್ಲೊ ಆನಿ ಹಾಡ್ ಆಸ್ತಾ. ಜ್ಯೋತಿಷಿ ಆಂಗ್ಣಾಂತ್ ಆಸ್‌ಲ್ಲ್ಯಾ ಸೈನಿಕಾಂಕ್ ಶಾಸ್ತಿರ್ ಸಾಂಗುನ್ ಆಸ್ತಾ.)

ಸಿನ್ನೆ :ಸುರ್ಯಾಕ್, ಚಂದ್ರಾಕ್ ಆನಿ ಮಿಣ್ಕುಂಚ್ಯಾ ನೆಕೆತ್ರಾಂಕ್ ಪಳೆವ್ನ್ ಹೊ ಪಿಸೊ ಕಾಣಿಯೊ ಘಡ್ತಾ ಆನಿ ತುಮ್ಮಾಂ ಸಾಂಗ್ತಾ. ತುಮಿ ಪಾತ್ಯೆತಾತ್... ಫಟ್ಕಿರೊ ಖಿಂಚೊ...!

ಜ್ಯೋತಿಷಿ :ಮಾನೆಸ್ತಾ, ತುಂ ಮ್ಹಾಕಾ ಫಟ್ಕಿರೊ ಮ್ಹಣ್. ಪೂಣ್, ಜ್ಯೋತಿಷ್ಯ್ ಶಾಸ್ತಿರಾಕ್ ಮಾತ್ ತಶೆಂ ಸಾಂಗಿನಾಕಾ. ತುಕಾ ತುಂ ಕೊಣ್ ಮ್ಹಣುನ್ ಕಳಿತ್ ಆಸಾಗಿ?

ಸಿನ್ನೆ :ಮ್ಹಜಿ ಸುರಿ ಭಾಯ್ರ್ ಕಾಡ್ಲಾರ್, ಹಾಂವ್ ಕೊಣ್ ಮ್ಹಣುನ್ ತುಕಾ ಮಾತ್ ನ್ಹಯ್, ತುಜ್ಯಾ ಬಾಪಾಯ್ಕಯಿ ಕಳಿತ್ ಜಾತಲೆಂ.

ಬಾಬ್ಲಿ :ರಾವ್ ಸಿನ್ನೆ... ರಾಗ್ ಕರಿನಾಕಾ. ಹಾಕಾ ಪಾರ್ಕಿಯಾಂ. ಜ್ಯೋತಿಷಿ, ಸಿನ್ನೆ ಕಿತೆಂ ಚಿಂತುನ್ ಆಸಾ ಸಾಂಗ್ತಿಗೀ...?

ಜ್ಯೋತಿಷಿ :ನಾಕಾ... ನಾಕಾ...

ಸಿನ್ನೆ :ಹಾಂವ್ ಕೊಣ್ ಮ್ಹಣ್ ಸಾಂಗ್ತಾಯ್‌ಗೀ?

ಜ್ಯೋತಿಷಿ : (ಏಕ್ ಘಡಿಭರ್ ಚಿಂತಾ.) ನಿರಾಸ್ ಜಾಲ್ಲ್ಯಾ ಎಕಾ ಆತ್ಮ್ಯಾಕ್ ಆಸ್ತ್ರೊ ದಿಲ್ಲಿ ಹಾಚಿ ಕೂಡ್... ಫಾರಿಕ್ವಣಾ ಖಾತಿರ್ ತಾನೆಂವ್ಚೊ ಆತ್ಮೊ... ತುಜ್ಯಾ ಕರ್ಪ್ಯಾ ವರ್ವಿಂ, ತುಜ್ಯಾ ಚಿಂತ್ಪಾವರ್ವಿಂ ತುಂ...

ಬಾಬ್ಲಿ : ಕಿತೆಂ ಚಿಂತಾಯ್ ಸಿನ್ನಾ...?

ಸಿನ್ನ : ಹ್ಯಾ ಪಿಶ್ಯಾಚ್ಯಾ ಆವಯ್ಚ್ಯಾ ಘೊವಾಕ್ ಚಿಂತುನ್ ಆಸಾಂ.

ಬಾಬುಟ : ಮ್ಹಾಕಾ ಕಿತೆಂ ಸಾಂಗ್ತಾಯ್ ಸಾಂಗ್?

ಜ್ಯೋತಿಷಿ : ನಾಕಾ ಮಾನೆಸ್ತಾ ನಾಕಾ, ಮ್ಹಜಿಂ ಖೆಳ್ಳುಳಾಂ ಕರಿನಾಕಾ.

ಬಾಬುಟ : ಭಿಯೆನಾಕಾ ಸಾಂಗ್. ಧೈರಾನ್ ಸಾಂಗ್.

ಜ್ಯೋತಿಷಿ : ಥೊಡ್ಯಾಚ್ ದಿಸಾಂ ಭಿತರ್ ತುಕಾ, ಹೊ ತುಜೊ ಗಾಂವ್ ಸಾಂಡುಂಕ್ ಪಡ್ತಲೊ... ಸ್ಲಾನ್‌ಪಲ್ಲಟ್ ಜಾಂವ್ಚೊ ಯೋಗ್ ತುಜ್ಯಾ ತೊಂಡಾಂತ್ ದಿಸುನ್ ಯೆತಾ.

ಬಾಬ್ಲಿ : ಪರ್ಬಿಂ ತುಕಾ ಬಾಬುಟ, ಪದ್ವಾಚ್ಯಾ ಗಾಂವಾಕ್ ನವೊ ಆಡಳ್ತಿದಾರ್ ಜಾವ್ನ್ ನೇಮಕ್ ಜಾಂವ್ಚ್ಯಾ ತುಕಾ ಆತಾಂಚ್ ಮ್ಹಜಿಂ ಪರ್ಬಿಂ ಪಾಟಯ್ತಾಂ.

ಬಾಬುಟ : ಪದ್ವಾಕ್ ಹಾಂವ್ ವೆತಾನಾ ತುಮ್ಕಾಂಯ್ ಆಪವ್ನ್ ವರ್ತಾಂ.

(ಸರ್ದಾರ್ ಸೇಸುನಾಯ್ಕ್ ಪ್ರವೇಶ್)

ಸರ್ದಾರ್ : ಮ್ಹಜಿ ತಕ್ಲಿ ಪಾಡ್ ಕರುನ್ ಜಾಲಿ ಆನಿ ಆತಾಂ ಹಾಂಚಿಯ್ ತಕ್ಲಿ ಘಂವ್ಡಾಯ್ತಾಯ್‌ಗಿ? ಪುರೊ... ಪುರೊ... ವಚ್...

ಜ್ಯೋತಿಷಿ : ಸರ್ದಾರಾ... ಉಗ್ಡಾಸ್ ಆಸಾಮೊ? ಮಕರ ಸಂಕ್ರಾಂತಿ ಉಪ್ರಾಂತ್, ದುಸ್ರ್ಯಾ ಆನಿ ತಿಸ್ರ್ಯಾ ಆಮಾಶೆಚ್ಯಾ ಆವ್ಡೆಂತ್... ಚತ್ರಾಯ್ ಕರ್... ಚತ್ರಾಯೆನ್ ರಾವ್...

ಸರ್ದಾರ್ : ಮಕರ ಸಂಕ್ರಾಂತಿಕ್ ಸುರ್ಯೊ ತೆನ್ಯಾ ಥಾವ್ನ್ ಬಡ್ಗಾಕ್ ಪ್ರವೇಶ್ ಜಾತಾ ತೆಂ ಹಾಂವ್‌ಯಿ ಜಾಣಾಂ. ಪೂಣ್ ಮಕರ ಸಂಕ್ರಾಂತಿಕ್ ಆನಿಕ್‌ಯಿ ದೀಸ್ ಆಸಾತ್‌ಮೊ...?

ಜ್ಯೋತಿಷಿ : ಸಂಕ್ರಾಂತಿ ಉಪ್ರಾಂತ್ ಚಾಳೀಸ್ ಆನಿ ಪಾಂಚ್ ದೀಸ್... (ಜ್ಯೋತಿಷಿ ವೆತಾ.)

(ಮಾರ್ಕು ಪ್ರವೇಶ್.)

ಸರ್ದಾರ್ : ಯೇ ಮಾರ್ಕು. ಸೇಸುನಾಯ್ಕಾಚ್ಯಾ ದುಬ್ಳ್ಯಾ ಆಂಗ್ಲಾಕ್ ಸುಸ್ವಾಗತ್...

ಮಾರ್ಕು : (ಹಾಸೊನ್) ದುಬ್ಳ್ಯಾಚಿ ಗೊಮ್ಮಿ ಲಾಂಬ್ ಆನಿ ಗ್ರೇಸ್ತಾಚಿ ಜೀಬ್ ಲಾಂಬ್ ಖಿಯ್...

ಸರ್ದಾರ್ : ಆಯಿನ್ನ ವೆಳಾರ್ ಯೇವ್ನ್ ಪಾವ್ಲೊಯ್ ಮಾರ್ಕು... ಪದ್ವಾಂತ್ ಆಮ್ಚ್ಯಾ ಆಡಲ್ಚ್ಯಾ ವಿರೊಧ್ ಕಾಮಾಂ ಚಲ್ತಾತ್ ಮ್ಹಣುನ್ ಗೊಡಾಚಾರಿಂನಿ ಖಬರ್ ದಿಲ್ಯಾ. ಪದ್ವಾಕ್ ಆಮಿ ಆಡಳ್ತಿದಾರಾಕ್ ತುರ್ತಾನ್ ನೇಮಕ್ ಕರಿಚೆ.

ರತ್ನಗಿರಿಂತ್ಯೆ ಅಸಲಿಂ ಕಾಮಾಂ ಚಲ್ತಾತ್ ಮ್ಹಣುನ್ ಖಿಬರ್ ಆಸಾ. ಕಿತೆಂ ಮ್ಹಣ್ತಾಯ್ ಸಿನ್ನಾ...?

ಸಿನ್ನ : ವ್ಹಯ್ ಸರ್ದಾರಾ... ಪದ್ವಾಕ್ ವಚುಂಕ್ ಬಾಬುಟ ತಯಾರ್ ಆಸಾ. ಬಾಬ್ಲಿ ತಯಾರ್ ಆಸಾ. ಹಾಂವ್‌ಯಿ ತಯಾರ್ ಆಸಾಂ. ನವ್ಯಾ ಆಡಳ್ತಿದಾರಾಕ್ ನೇಮಕ್ ಕರ್ಚೆಂ ಭಾರಿ ಬರೆಂ ಕಾಮ್...

ಮಾರ್ಕು : ಆಡಳ್ತಿದಾರಾಕ್ ನೇಮಕ್ ಕರ್ಯಾಂ. ಪೂಣ್ ತೊ ಆಡಳ್ತಿದಾರ್ ಬಾಬುಟಾ ನ್ಹಯ್, ಸಿನ್ನ ನ್ಹಯ್... ಬಾಬ್ಲಿ ನ್ಹಯ್, ಹಾಂವ್‌ಯಿ ನ್ಹಯ್... ಎಕಾ ವೆಳಾರ್ ಆಮಿಂಚ್ ಆಡಳ್ತಿದಾರ್ ಜಾಲ್ಯಾರ್, ಸರ್ವಾಧಿಕಾರಿ ರಾಜುಕ್ ಆನಿ ಆಮ್ಕಾಂ ಕಿತೆಂ ಫರಕ್ ಆಸಾ. ತ್ಯಾ ದೆಕುನ್ ಲೊಕಾ ಮದ್ಲ್ಯಾ ಬರ್ಯಾ ಎಕಾ ಪಾತ್ಯೆಣೆಚ್ಯಾ ಮನ್ಯಾಕ್ ಆಡಳ್ತಿದಾರ್ ಜಾವ್ನ್ ನೇಮಕ್ ಕರುನ್ ಪದ್ವಾಕ್ ಧಾಡ್ತಾಂ.

ಬಾಬ್ಲಿ : ತುವೆಂ ಸಾಂಗ್ಚೆ... ಆಮಿ ಮೊರ್ತಾ ಪರ್ಯಾಂತ್ ಆಶ್ರಮಾಂತ್ ಸೆವಾ ದಿಲ್ಲ್ಯಾಪರಿಂ ರತ್ನಗಿರಿಂತ್ ತುಮ್ಮಿ ಸೆವಾ ಕರಿಜೆ. ಗುಲಾಮ್ ಜಾಯ್ಚೆ ಆಮ್ಕಾಂ ಅಧಿಕಾರ್ ಮೆಳ್ಚೊ ಕೆದಾಳಾ...?

ಸರ್ದಾರ್ : ತುಮ್ಮಾಂ ಅಧಿಕಾರ್ ಜಾಯ್‌ಗಿ? ತುಮಿ ಅಧಿಕಾರಾಕ್ ಲಾಲೆವ್ನ್ ಮ್ಹಜೆ ಸಾಂಗಾತಾ ಆಸಾತ್ ತರ್, ಫಾಲ್ಯಾಂಚೊ ಸುರ್ಯೊ ಉಜ್ವಾಡ್ಚ್ಯಾ ಭಿತರ್ ಹಾಂವ್ ಅಧಿಕಾರ್ ತುಮ್ಮಾಂ ಸೊಡ್ನ್ ದಿತಾಂ. ತುಮಿ ಅಧಿಕಾರ್ ಕಾಣ್ಚೆಯಾ... ಮ್ಹಾಕಾ ಅಧಿಕಾರ್ ನಾಕಾ. ಅಧಿಕಾರ್ ಆಶೆತೆಲ್ಯಾಂಕ್ ಅಧಿಕಾರ್ ದಿತಾ.

ಬಾಬುಟ : ಸರ್ದಾರಾ... ಸಮಾಧಾನ್ ಕಾಣ್ಚೆ, ಮನ್ಯಾ ಸಂಯ್ಬಾಚಿ ಆಶಾ ತಡ್ವುಂಕ್ ಜಾಯ್ನಾ. ಎಕೇಕ್ ಪಾವ್ಪಿಂ ಉಚಾಂಬಳ್ ಜಾತಾ.

ಸರ್ದಾರ್ : ಬಾಬುಟಾ ಮಧೆಂ ಉಲಯ್ನಾಕಾ... ತೊಂಡ್ ಧಾಂಪ್, ಕೊಣಾಕ್ ಅಧಿಕಾರ್ ಜಾಯ್? ತುಕಾ...? ಕೊಣಾಕ್ ಹುದ್ದೊ ಜಾಯ್? ತುಕಾ...? ತೊಂಡ್ ಸೊಡುನ್ ವಿಚಾರಾ. ಅಧಿಕಾರ್ ಮ್ಹಳ್ಯಾರ್ 16 ವರ್ಸಾಂಚ್ಯಾ ತರ್ವ್ಯಾ ಚಲಿಯೆಲಾಗಿಂ ಮಜಾ ಮಾರ್ಚಿ ನ್ಹಯ್... ಉಜ್ಯಾ ಸಾಂಗಾತಾ ಖೆಳ್ಚೆಂ... ಮೊರ್ನಾ ಸಾಂಗಾತಾ ಧಾಂವ್ ಫಾಲ್ಚಿ... ಪಳೆಯಾ, ಅಧಿಕಾರಾಚಿ ಆಶಾ ಮನ್ಯಾಕ್ ಕಿತೆಂ ಕರ್ತಾ ಪಳೆಯಾ. ಕೊಣ್ ಥಂಯ್ ತ್ಯಾ ಫಾತ್ಯಾಕ್ ಮ್ಹಜೆ ಮುಖಾರ್ ಹಾಡ್ನ್ ರಾವಯಾ...

(ಸೈನಿಕ್ ಸತ್ತುಕ್ ಕಯ್ಡ್ ಕರುನ್ ಮುಖಾರ್ ಹಾಡ್ತಾತ್.)

ಹೊ ಸತ್ತು ಕಾಲ್ ಮ್ಹಣಾಸರ್ ರತ್ನಗಿರಿಂತ್ ಎಕಾ ಸೈನಾಚೊ ಅಧಿಕಾರಿ... ಆಜ್? ಮಾರ್ಕು ಹ್ಯಾ ಫಾತ್ಯಾಕ್ ತುಜ್ಯಾ ಹಾತಾಂತ್ ದಿತಾಂ. ಕರ್ ತನ್ನಿ ಆನಿ ದೀ ಶಿಕ್ಲಾ...

ಮಾರ್ಕು : ಸತ್ತು, ರತ್ನಗಿರಿಚ್ಯಾ ಸೈನಾಚೊ ಅಧಿಕಾರಿ. ರತ್ನಗಿರಿ ವಿರೋಧ್ ಗೊಂಯ್ಚ್ಯಾ ಮೊಂಡಾ ಶ್ಲೆರಾಚ್ಯಾ ಪಿಯಾದಾಲಾಗಿಂ ಆಕ್ರಮ್ ಸಂಬಂಧ್ ರಚುನ್ ಆಮ್ಚಿ ರಾಜ್‌ನೀತ್ ಆಮ್ಚ್ಯಾ ದುಸ್ಮಾನಾಕ್ ವಿಕಲ್ಯಾಕ್ ಆಮಿ ತುಕಾ ಸಾಕ್ ಆನಿ

ಆಧಾರಾ ಸಮೇತ್ ಕಯ್ಡ್ ಕೆಲಾ. ತುಂ ಆನಿ ಪಿಯಾದ್ ಸಾಂಗಾತಾ ಮೆಳುನ್ ರತ್ನಗಿರಿ ವಿರೋಧ್ ಝುಜ್ ಮಾಂಡುಂಕ್ ತಯಾರ್ ಜಾಲ್ಯಾತ್. ಯೆಂವ್ಚ್ಯಾ ಅಮಾಶೆಚ್ಯಾ ರಾತಿಂ ತುಮಿ ರತ್ನಗಿರಿ ವಯ್, ತುಜ್ಯಾ ಮಾಂಯ್ಗಾಂವಾ ವಯ್ ಝುಜ್ ಮಾಂಡುಂಕ್ ಚಿಂತ್ಲಾಂ... ವ್ಹಯ್‌ಮೂ? ವ್ಹಯ್‌ಗೀ... ನ್ಹಯ್...?

ಸತ್ತು : ವ್ಹಯ್...

ಮಾರ್ಕು : ಕಿತ್ಯಾಕ್ ಖಾತಿರ್ ಹೊ ಫಾತ್? ಕಿತ್ಯಾಕ್ ಖಾತಿರ್...? ಆಮ್ಚ್ಯಾ ಆಡಲ್ಯಾಂತ್ ತುಕಾ ಕಿತೆಂ ಊಣ್ ದಿಸ್ಲಾ...?

ಸತ್ತು : ಹೊ ಸರ್ಕಾರ್, ಲೊಕಾ ವಿರೋಧಿ ಸರ್ಕಾರ್. ರತ್ನಗಿರಿಂತ್ ಪ್ರಜಾಪ್ರಭುತ್ವ್ ನಾ. ಹಾಂಗಾ ಅಧಿಕಾರಾಚೊ ವ್ಯಾಪಾರ್ ಚಲುನ್ ಆಸಾ. ಹಾಂಗಾ ಎಕ್ಲೊಚ್ ಸರ್ವಾಧಿಕಾರಿ ರಾಜ್ ಚಲಯ್ತಾ.

ಮಾರ್ಕು : ಕೊಣ್ ತೊ ಸರ್ವಾಧಿಕಾರಿ...? ಉಲಯ್ ಧಯ್ರಾನ್ ಉಲಯ್...

ಸತ್ತು : ತೊ ಸರ್ವಾಧಿಕಾರಿ ತುಂ ಮಾರ್ಕು... ತೊ ಸರ್ವಾಧಿಕಾರಿ ತುಂ ಸಿನಾ... ತೊ ಸರ್ವಾಧಿಕಾರಿ ತುಂ ಬಾಬ್ಲಿ... ಆನಿ ತುಂ ಬಾಬುಟಾ... ಆನಿ ಸರ್ವಾಧಿಕಾರಿಂಚೊ ಸರ್ವಾಧಿಕಾರಿ ಜಾವ್ನಾಸ್ಚೊ ಸರ್ದಾರ್ ಸೇಸುನಾಯ್ಕ್ ಥೂ... ತುಜ್ಯಾ ಗೊರ್ಯಾ ಕಾತಿಕ್....

ಮಾರ್ಕು : ತುಕಾ ಆನಿ ಕಿತೆಂಯ್ ಸಾಂಗುಂಕ್ ಆಸಾ...?

ಸತ್ತು : ವ್ಹಯ್... ರತ್ನಗಿರಿಂತ್ ಗುಲಾಮ್‌ಪಣಾ ಥಾವ್ನ್ ಸುಟಯ್ತಾ ಮ್ಹಣುನ್ ತುಮಿ ಲೊಕಾಕ್ ಫಟಯ್ಲಾ. ರತ್ನಗಿರಿಂತ್ ಭೃಷ್ಟಾಚಾರ್ ಚಲುನ್ ಆಸಾ. ಲೋಕ್ ವಳ್ಳಳ್ತಾ ಆನಿ ತುಮಿ ಮೊನೆ ಜಾಲ್ಯಾತ್. ಸರ್ದಾರ್ ಸೇಸುನಾಯ್ಕ್... ತುಂ ದೊಳೆ ಧಾಂಪುನ್ ಚಲುನ್ ಆಸಾಯ್. ಕಾನ್ ಕೆಪ್ಪೆ ಕರುನ್ ಲೊಕಾಲಾಗಿಂ ಉಲಯ್ತಾಯ್... ಕಿತ್ಯಾಕ್ ನಾಯ್ಕಾ? ತುಂಚ್ ವ್ಹಡ್ಲೊ ಸರ್ವಾಧಿಕಾರಿ... ತುಂಚ್ ವ್ಹಡ್ಲೊ ವ್ಯಭಿಚಾರಿ... ಉಗ್ಡಾಸ್ ದವರ್ ಮಾರ್ಕು, ಹೊ ತುಜೊ ಮೊಗಾಚೊ ಈಷ್ಟ್, ಅಧಿಕಾರ್ ಮ್ಹಳ್ಯಾರ್, ಉಂಡ್ಯಾಕ್ ಪಳೆವ್ನ್ ಪೆಟ್ಯಾನ್ ಲಾಳ್ ಗಳಯಿಲ್ಲ್ಯಾಪರಿಂ ಲಾಳ್ ಗಳಯ್ತಾ. ಪೂಣ್ ದೆಖಿಕ್ ಲೊಕಾ ಮುಖಾರ್, ತುಂಚ್ ಮುಖಾರ್ ಮ್ಹಾಕಾ ಅಧಿಕಾರ್ ನಾಕಾ ಮ್ಹಣ್ತಾ. ಹ್ಯಾ ಸರ್ವಾಧಿಕಾರಿಕ್ ನಾಸ್ ಕರ್, ಪ್ರಜಾಪ್ರಭುತ್ವ್ ಉರಾಜೆ ಜಾಲ್ಯಾರ್ ಅಸಲೆ ಬೊಲ್ಬಾಂಕ್ ನಾಸ್ ಕರಿಜೆ. ಅಸಲೆ ಬೊಲ್ಬೆ ಆಸಾನಾಯೆ...?

ಮಾರ್ಕು : ಆನಿ ಕಿತೆಂಯ್ ಉಲೊಂವ್ಕ್ ಆಸಾ?

ಸತ್ತು : ಪಿಯಾದಾಲಾಗಿಂ ಹಾಂವೆಂ ಕೆಲ್ಲೊ ಸೊಲ್ಲೊ ರಾಜ್ ವಿರೋಧಿ ನ್ಹಯ್, ಪಿತೂರಿಯಿ ನ್ಹಯ್, ಸಂಘಟನ್... ಮ್ಹಜ್ಯಾ ಗಾಂವಾ ಖಾತಿರ್ ಕೆಲ್ಲಿ ಸೆವಾ...

ಮಾರ್ಕು : ತುವೆಂ ಮಾಘ್ ಮಾಗ್ಲಾರ್, ತುಜೆಂ ಚಿಂತಪ್ ಬದ್ಲಿತಾ ಮ್ಹಣುನ್ ಭಾಸ್ ದಿಲ್ಯಾರ್, ತುಕಾ ಮಾಘಿ ಮೆಳ್ತೆಲಿ.

ಸರ್ದಾರ್ : ಮಾರ್ಕು, ಸರ್ದಾರಾಚ್ಯಾ ಆಂಗ್ಲಾಂತ್ ಕೊಣಾಯ್ಕಿ ಮಾಫಿ ವಾ ಭೊಗ್ಸಾಣೆ ನಾ. ಹಾಕಾ ಭೊಗ್ಸುಂಕ್ ಹಾಂವ್ ಕೊಣ್? ಮ್ಹಜ್ಯಾ ರತ್ನಗಿರಿ ವಯ್ತ್ ಹಾತ್ ಲಾಯ್ಲಾರ್, ಮ್ಹಜ್ಯಾ ಆವಯ್ ವಯ್ತ್ ಹಾತ್ ಲಾಯಿಲ್ಲೆಪರಿಂ. ಬಾಬುಟಾ... ಉಲೊಂವ್ಡಿ ತುಜಿ ತಲ್ವಾರ್...

ಬಾಬುಟಾ : ಪೂಣ್ ಸರ್ದಾರಾ... ಸತ್ತು ಮ್ಹಜೊ ಈಷ್ಟ್... ಆಮ್ಚೊ ಈಷ್ಟ್...

ಸತ್ತು : ಬಾಬುಟಾ, ಮ್ಹಜೆರ್ ಉಬಾರ್ಚಿ ಹಿ ತಲ್ವಾರ್ ಚತ್ರಾಯೆನ್ ಸಾಂಬಾಳ್ನ್ ದವರ್. ಹ್ಯಾಚ್ ತಲ್ವಾರಿಂತ್ ತುಮಿ ತುಮ್ಕಾಂಚ್ ನಾಸ್ ಕರ್ಚೊ ದೀಸ್ ಯೆತಲೊ... ಪಳೆತಾಯ್ ಕಿತೆಂ ಇಷ್ಟಾ... ಮ್ಹಜ್ಯಾ ರಗ್ತಾಂತ್ ಭಿಜಯ್ ತುಜಿ ತಲ್ವಾರ್...

(ಬಾಬುಟಾ ಸತ್ತುಕ್ ಜಿವ್ಡಿ ಮಾರ್ತಾ. ಸೈನಿಕ್ ಸತ್ತುಚೆಂ ಮೊಡೆಂ ವೋಡ್ಸ್ ವರ್ತಾತ್.)

ದೃಶ್ಯ 4

(ರಾತ್. ಬಾಬುಟಾಚೆಂ ಘರ್...)

(ಸೊಪ್ಯಾಚ್ಯಾ ಕೊನ್ಯಾರ್ ಕಾಮಾಚೊ ಚೆಡೊ ಅಂಬು ಗೀತ್ ಗಾಯ್ತಾ...)

ಸೂತ್ರಧಾರಿ : ಮನ್ಯಾ, ತುಜ್ಯಾ ಜಿವಿತಾಂತ್, ಉಬಾರ್ತಾನಾ ಬಾಂದ್ಪಾಂ ದೊಳ್ಯಾಂ ದುಖಾಂ, ರಗ್ತಾ ಚಾಕಾ ಭರ್ತಿನಾಕಾ ಪಡ್ತಾನಾ ಬಾವ್ಲೆ, ಉರಾನಾಸ್ತಾಂ ಬಳಾಂ ಫಳಾಂ ಘುಡಾರಾಂತ್ ಪಡ್ತಲೆಂ ಪಣ್ಣೆಲ್, ಜಾತಲೆಂ ಯೇ ಮುಳಾಂ (ಪದ್ ಗಾಯ್ಲಾ ಉಪ್ರಾಂತ್ ಹಾಂತುಳ್ನ್ ನಿದ್ತಾ.)

(ಬಾಬುಟಾ ಪ್ರವೇಶ್ ಜಾತಾ. ಹಾತಾಂತ್ ದಿವೊ ಆಸಾ. ನಿದ್ಲಾಚೆ ಚೆಡ್ಯಾಕ್ ಪಳೆತಾ.)

ಬಾಬುಟಾ : ಭಾಗಿ ತೊ ಮನಿಸ್, ಸೃಷ್ಟಿಚ್ಯಾ ಪಾಳ್ಣಾಂತ್ ಬಾಳ್ ಜಾವ್ನ್ ಅವ್ಯಕ್ತ್ ಆನಂದ್ ಭೊಗ್ಚೊ. ಭುಕೆಕ್ ತೊಂಡ್ಲಾಂವ್ಕ್ ನಾಕಾ, ನಿದೆಕ್ ಉಶೆಂ ನಾಕಾ. ಕಿತ್ಲೊ ಸುಖಿ ಹೊ ಭುರ್ಗೊ... ಅಂಬೂ ಊಟ್ರೆ, ಅಂಬೂ...

ಅಂಬು : (ಜಾಗ್ ಜಾತಾ) ಮಾರ್ಫ್ ಕರ್ ಧನ್ಯಾ ಥಂಡ್ ವಾರ್ಯಾಕ್ ದೊಳೆ ಜಡ್ ಜಾಲೆ.

ಬಾಬುಟಾ : ಅಂಬೂ... ಹೊ ದಿವೊ ಭಿತರ್ ಮ್ಹಜ್ಯಾ ಕುಡಾಂತ್ ದವರ್.

ಅಂಬು : ಜಾಯ್ತ್ ಧನಿಯಾ. (ದಿವೊ ಕಾಣ್ಲೆವ್ನ್ ಭಿತರ್ ವೆತಾ.)

ಬಾಬುಟಾ : ಪೃಥ್ವಿಚ್ಯಾ ವಿಶಾಲ್ ಸೃಷ್ಟೆಂತ್ ಕುಸೊನ್ ವೆತಾತ್ ಮನ್ಯಾಂ ಕಾಳ್ಜಾಂ... ಥೊಡಿಂ ಮಾತ್ಯೆಂತ್ ಆನಿ ಥೊಡಿಂ ಗೊಂಡ್ ಘೊಂಡಾಂತ್... ಪೂಣ್ ಮನ್ಜಾತಿಂಚಿ, ಸುಕ್ಲ್ಯಾಂಚೆಂ ಹರ್ ಏಕ್ ಕಾಳಿಜ್ ಕಿತ್ಲೆಂ ಭಾಗಿ...? (ಅಂಬು ಪ್ರವೇಶ್.)

ಅಂಬು : ಧನಿಯಾ, ಹೆಂ ಕಾಗತ್, ತುಮ್ಮಾ ಕುಡಾಂತ್... ಕೊಣೆಂಗಿ ಜನೆಲಾಂತ್ಲ್ಯಾನ್ ಉಡಯ್ಲಾಂ ಜಾಯ್ವೆ...

ಬಾಬುಟ : ಹೆವ್ಚಿನ್ ದೀ. (ಬಾಬುಟ ಕಾಗತ್ ವಾಚ್ತಾ.)

“ಗಾಡ್ ನಿದೆಂತ್ಲೊ ಊಟ್ ಬಾಬುಟಾ... ದೊಳೆ ಉಗ್ತೆ ಕರುನ್ ಪಳೆ... ಕಾಲ್ ಸತ್ತು, ಫಾಲ್ಯಾಂ ತುಂ... ಮಾಡಿರ್ ಮೊರೊಂಕ್ ತಯಾರ್ ಆಸಾಯ್...? ವ್ಹಯ್ ತರ್, ಕೊಣಾ ಖಾತಿರ್ ಬಾಬುಟಾ...? ದೆಶಾಖಾತಿರ್... ಯಾ ಸರ್ವಾಧಿಕಾರಿ ಸರ್ದಾರಾ ಖಾತಿರ್. ಮಾಂಯ್ ಗಾಂವ್ಚ್ಯಾ ಲೊಕಾನ್ ತುಜೆರ್ ವಿಶ್ವಾಸ್ ದವರ್ಲಾ, ಊಟ್... ಬಾಬುಟಾ, ಹಾತಾಕ್ ಹಾತ್ ದೀ... ತಾಳ್ಯಾಕ್ ತಾಳೊ ದೀ...”

ಹೆಂ ಕಿತೆಂ ಕಾಲ್ ಸತ್ತು ಆನಿ ಫಾಲ್ಯಾಂ ಹಾಂವ್...? ತರ್ ಸರ್ದಾರಾ ವಿರೋಧ್ ಫಿತೂರಿ ಚಲ್ತಾ...?

(ಬಾಗಿಲ್ ಬಡಯ್ತಾತ್)

ಬಾಬುಟ : ಅಂಬೂ, ಭಾಯ್ರ್ ಕೊಣ್ ಮ್ಹಣುನ್ ಪಳೆ. (ಅಂಬು ಭಾಯ್ರ್ ವೆತಾ ಆನಿ ಪ್ರವೇಶ್ ಜಾತಾ.)

ಅಂಬು : ಕೊಣ್ ಮ್ಹಣುನ್ ವಳಕ್ ಕಳನಾ ಧನಿಯಾ. ತೊಂಡಾಂ ವಸ್ತುರಾಂತ್ ಲಿಪಯ್ಲಾಂತ್...

ಅಂಬು : ಬರೆಂ ತರ್... ಭಿತರ್ ಆಪಯ್. ಆನಿ ತುಂ ಹಾತಾಂತ್ ಸುರಿ ಕಾಣ್ಣೆವ್ನ್ ಭಾಯ್ರ್ ಪಾರೊ ರಾವ್...

(ಅಂಬು ಭಾಯ್ರ್ ವೆತಾ. ಸಿನ್ನಾ, ಬಾಬ್ಲಿ, ಎಡಿ ಪ್ರವೇಶ್ ಜಾತಾತ್...)

ಬಾಬುಟ : ಭಿಯೆನಾಕಾತ್! ತುಮಿ ಕೊಣ್ ಮ್ಹಣುನ್ ತೊಂಡ್ ದಾಕಯಾ. (ಸಿನ್ನಾ, ಎಡಿ, ಬಾಬ್ಲಿ ತೊಂಡ್ ದಾಕಯ್ತಾತ್.)

ಸಿನ್ನಾ : ತುಜಿ ನೀದ್ ಪಾಡ್ ಕೆಲ್ಯಾಕ್ ಮಾಘ್ ಕರ್ ಇಷ್ಟಾ...

ಬಾಬುಟ : ಸಿನ್ನಾ! ಬಾಬ್ಲಿ! ಕಿತೆಂ ಗಜಾಲ್? ಹೊ ಕೊಣ್ ನವೊ ಮನಿಸ್?

ಬಾಬ್ಲಿ : ಹೊ ಫಾತ್ಕಿ ಸತ್ತುಚೊ ಭಾಚೊ. ನಾಂವ್ ಎಡಿ! ತುಜೆಲಾಗಿಂ ತಾಕಾ ಉಲೊಂವ್ಕ್ ಆಸಾ ಖಿಯೆ...

ಸಿನ್ನಾ : ಆಮ್ಕಾಂಯ್ ತುಜೆಲಾಗಿಂ ಉಲೊಂವ್ಕ್ ಆಸಾ.

ಬಾಬುಟ : ಪೂಣ್ ಹ್ಯಾ ರಾತಿಂ ತೊಂಡ್ ಲಿಪವ್ನ್ ತುಮಿ ಆಯ್ಲಾತ್?

ಎಡಿ : ದಿಸಾಕ್ ಆಮಿ ತುಕಾ ಉಲೊಂವ್ಕ್ ಮೆಳ್ಳಾರ್, ತುಂಯ್ ಫಿತೂರೆಗಾರಾಂತ್ಲೊ ಎಕ್ಲೊ ಮ್ಹಣುನ್ ಸರ್ದಾರಾನ್ ದುಬಾಂವ್ಚೆಂ ನಾಕಾ ಮ್ಹಣುನ್ ಆಮಿ ರಾತಿಕ್ ಚೊರ್ಯಾಂ ಆಯ್ಲಾಂವ್.

ಸಿನ್ನಾ : ಸರ್ದಾರಾಚೆ ಗೂಠಾಚಾರಿ ಸಗ್ಳ್ಯಾ ರತ್ನಗಿರಿಂತ್ ಭೊಂವೊನ್ ಆಸಾತ್. ತುಜ್ಯಾ ಘರಾ ಮುಖಾರಾಯಿ ಆಸಾತ್...

ಬಾಬುಟ : ಪೂಣ್ ಮ್ಹಜೆರ್ ಕಿತ್ಯಾಕ್ ದುಬಾವ್?

ಬಾಬ್ಲಿ : ಗಾಂವಾಂತ್ ಸರ್ದಾರಾ ವಿರೋಧ್ ಫಿತೂರಿ ಚಲ್ತಾ ಮ್ಹಣುನ್ ಖುದ್ನು ತೊ ಜಾಣಾ. ಪೂಣ್ ಕೊಣಾ ಥಾವ್ನ್ ಮ್ಹಣುನ್ ತೊ ನೆಣಾ. ತೊ ಆಮ್ಕಾಂ ಹರ್ಯೆಕ್ಲಾಂಕ್ ದುಬಾವ್ತಾ. ತೊ ತುಜೆರ್ಯಿ ದುಬಾವ್ಲಾ. ನಾ ತರ್ ಸತ್ತುಕ್ ಜಿವೆಶಿಂ ಮಾರುಂಕ್ ತೊ ತುಕಾ ಕಿತ್ಯಾಕ್ ವಿಂಚ್ತಾ? ತುಕಾ ಪಾರ್ಕುಂಕ್ ಜಾಯ್ ಆಸ್ಲೆಂ. ತುಂ ಸತ್ತುಕ್ ಜಿವೆಶಿಂ ಮಾರ್ತಾಯ್ ಯಾ ನಾ ಮ್ಹಣುನ್...

ಬಾಬುಟ : ಮ್ಹಜೆರ್ ದುಬಾವ್...? ಮ್ಹಜೆರ್ ದುಬಾವ್? ಸಿನ್ನಾ... ಮ್ಹಜೆರ್ ದುಬಾವ್...?

ಸಿನ್ನ : ವ್ಹಯ್, ಬಾಬುಟಾ, ತೊ ಆತಾಂ ಅಧಿಕಾರಾನ್ ತಾಂತಿಯಾ ಭಿತರ್ ವಾಡೊನ್ ಯೆಂವ್ಚ್ಯಾ ಅಗ್ಳ್ಯಾಚ್ಯಾ ಪಿಲಾಪರಿಂ... ತಾಂತ್ಯಾಚಿಂ ಕರ್ಲಾಂ ಫುಟೊನ್ ಭಾಯ್ರ್ ಯೆಂವ್ಚೆ ಅಗ್ಳ್ಯಾಚೆಂ ಪೀಲ್ ಶಿವಾಯ್ ಆನಿ ಕಿತೆಂಯ್ ನ್ಹಯ್. ತ್ಯಾ ದೆಕುನ್ ಆಮಿ ತಾಚಿ ಸರ್ವಾಧಿಕಾರಾಚಿ ತಾನ್ ಮ್ಹಳ್ಳಿ ತಾಂತಿಂ ಚಿರುಡ್ ಪಿಟೊ ಕರುನ್ ಉಡಯ್ಲೆ.

ಬಾಬುಟ : ಪೂಣ್ ಅಶೆಂ ಕೆಲ್ಯಾರ್ ತುಮ್ಕಾಂ ಕಿತೆಂ ಫಾಯ್ಲೊ...?

ಎಡಿ : ಫಾಯ್ಲೊ ರತ್ನಗಿರಿಚ್ಯಾ ಲೊಕಾಕ್, ನಿರಾಪ್ರಾಧಿ ಲೊಕಾಕ್. ಆಮಿ ತುಜೆ ಸಾಂಗಾತಾ ಆಸಾಂವ್. ಧಯ್ ಫೆ. ಗೊಂಯ್ಚ್ಯಾ ಪಿಯಾದಾಲಾಗಿಂ ಆಮಿ ರಾಜಿ ಜಾವ್ಯಾಂ, ರಗ್ತಾಚೊ ವ್ಹಾಳ್ ಚುಕಯಾಂ... ಆಮಿ ತುಕಾ ಆಮ್ಚೊ ಮುಖೆಲಿ ಕರ್ತಾವ್...

ಬಾಬುಟ : ಹಾಂವ್ ಮುಖೆಲಿ... ಮ್ಹಳ್ಳಾರ್ ಸರ್ದಾರ್? ರತ್ನಗಿರಿಚೊ ಸರ್ದಾರ್...

ಸಿನ್ನ : ವ್ಹಯ್... ತುಂ ಆಮ್ಚೊ ಸರ್ದಾರ್. ಕಿತ್ಯಾಕ್ ಜಾಂವ್ಕ್ ನಜೊ? ತೊ ಆಜ್ ಫಾಲ್ಯಾಂ ಪಿಡೆಕ್ ಲಾಗುನ್ ದೊಳೆ ಧಾಂಪ್ಲೊ ಮ್ಹಾತಾರೊ. ತುಜೆಲಾಗಿಂ ನಾತ್ಲೆಂ ತಾಚೆಲಾಗಿಂ ಕಿತೆಂ ಆಸಾ ಸಾಂಗ್. ತುಂ ತರ್ನಾಟೊ, ತುಜೆಲಾಗಿಂ ಪ್ರಾಯ್ ಆಸಾ, ಸಕತ್ ಆಸಾ. ಲೋಕ್ ತುಕಾ ಮೆಳುಂಕ್ ಆಶೆತಾ... ಪಳೆಂವ್ಕ್ ಆಶೆತಾ... ಉಲೊಂವ್ಕ್ ಆಶೆತಾ...

ಬಾಬುಟ : ಹೆಂ ಅನೀತ್ ಜಾಯ್ನಾಂಗೀ? ಫಾತ್ ಜಾಯ್ನಾಂಗಿ ಸಿನ್ನಾ...?

ಬಾಬ್ಲಿ : ತುವೆಂ ಅಶೆಂ ಕರ್ಚೆಂ ತುಜೆ ಖಾತಿರ್ ನ್ಹಯ್ ಬಾಬುಟಾ... ಹ್ಯಾ ತುಜ್ಯಾ ಲೊಕಾ ಖಾತಿರ್, ತುಜ್ಯಾ ಮಾಂಯ್‌ಗಾಂವಾ ಖಾತಿರ್, ಸರ್ವಾಧಿಕಾರ್‌ಪಣ್ ನಾಸ್ ಕರ್ಚೆ ಖಾತಿರ್.

ಸಿನ್ನ : ತುಂ ಜಾಣಾಂಯ್ ಬಾಬುಟಾ, ಮ್ಹಜಿ ಪತಿಣ್ ಆಜ್ ಮ್ಹಜೆ ಸಾಂಗಾತಾ ನಾ... ಕೊಣ್ ಕಾರಣ್? ಹಿ ಅನೀತ್ ನ್ಹಯ್‌ಗೀ? ಹೊ ಫಾತ್ ನ್ಹಯ್‌ಗೀ?

ಬಾಬ್ಲಿ : ಅಸಲಿಂ ಘಡಿತಾಂ ಫಾಲ್ಯಾಂ ಆಮ್ಚ್ಯಾ ಜಿವಿತಾಂತ್ಯಯಿ ಘಡ್ಣಿಂನಾಂತ್ ಮ್ಹಣ್ ಸಾಂಗ್ಚೆಂ ಕಶೆಂ?

ಎಡಿ : ಹಿಂ ಬಾಯ್ಲಾಂ ತ್ಯಾ ಮ್ಹಾತಾರ್ಯಾಕ್ ಭುಲ್ತಾತ್‌ಗಿ ಯಾ ಹೊ ಮ್ಹಾತಾರೊ ತಾಂಕಾಂ ಮಾಟ್ ಆನಿ ಮಂತ್ರಾಚ್ಯಾ ಸಕ್ತೆನ್ ಬನಾಯ್ತಾಗಿ ತಿ ಅಮ್ಮಾ ಮಾತ್ ಜಾಣಾ.

ಅಂಬು : (ಪ್ರವೇಶ್) ಧನ್ಯಾ... ಧನ್ಯಾ... ರಸ್ತ್ಯಾಚ್ಯಾ ಕೊನ್ಯಾರ್ ರಾವುನ್ ಕೊಣ್‌ಗಿ ಎಕ್ಲೊ ಹೆವ್ಚಿನ್‌ಚ್ ಪಳೆವ್ನ್ ಆಸಾ.

ಸಿನ್ನ : ಆಮಿ ಯಾ. ಆಮಿ ತುಕಾ ಫಾಲ್ಯಾಂ ಆಂಗ್ಲಾಂತ್ ಮೆಳ್ತಾಂವ್.

ಬಾಬ್ಲಿ : ಬಾಬುಟಾ, ಆಮಿ ಬಾರಾ ಜಣ್ ತುಜೆ ಸಾಂಗಾತಾ ಆಸಾಂವ್, ತುಜೆ ಖಾತಿರ್ ಜೀವ್ ದೀಂವ್ಚಿಯಿ ಆಮಿ ತಯಾರ್ ಆಸಾಂವ್. ಹ್ಯಾ ಉತ್ರಾಂಕ್ ತಿ ಅಮಾಚ್ ಸಾಕ್.

(ಭೊಂವ್ತಿ ರಾವುನ್ ಸಪುತ್ ಕರ್ತಾತ್.)

(ಸಿನ್ನ, ಎಡಿ, ಬಾಬ್ಲಿ ಭಾಯ್ರ್ ವೆತಾತ್. ಶಿಂವ್ತಿ ಪ್ರವೇಶ್ ಜಾತಾ. ರಡ್ಡಾ)

ಶಿಂವ್ತಿ : ಮ್ಹಜ್ಯಾ ಚಿಂತ್ನಾಂ ಸಾವ್ಯೆನ್ ಉಬಾರ್‌ಲ್ಲೆಂ ಆಶೆ ರಾವ್ಯೆರ್, ಬಾಂದ್‌ಲ್ಲೆಂ ಕುಟಮ್ ವಾವ್ಯೆನ್ ಧರ್ಲ್ಯಾರ್‌ಯಿ ರಾಕುನ್ ಬಾವ್ಯಾಂನಿ ಪಾಸಾಳ್ಕೆಂ, ಉಸಾಳ್ಕೆಂ... ದೊಳ್ಯಾಂ ದುಖಾಂ ಪಾವ್ಯಾಂನಿ ವ್ಹಾಳೊನ್‌ಚ್ ಗೆಲೆಂ. ಮ್ಹಜೆಂ ಚಿಂತ್ನಾಂ ರಾವ್ಯೆರ್ ದೊಳ್ಯಾಂ ದುಖಾಂನಿ ಪೊಳ್ಕೆಂ.

ಬಾಬುಟ : ಉತ್ರಾಂಚ್ಯಾ ಭಾಲಿಯಾಂನಿ ಕಿತ್ಯಾಕ್ ತೊಪ್ತಾಯ್ ಶಿಂವ್ತಿ. ಹ್ಯಾ ಅಧಿಕಾರಾಚ್ಯಾ ದಾವ್ಲೆಂತ್ ಹಾಂವ್ ಸಲ್ವಾಲೊಂ. ಹಾಂವೆಂ ಆಯ್ಕೊಂಚೆ ಸತ್‌ಗಿ, ಪಳೆಂವ್ಚೆ ಸತ್‌ಗಿ ಮ್ಹಣುನ್ ಕಳನಾಸ್ತಾನಾ, ಫುಸ್ಪೊಡ್ ಗೊಂದೊಳಾಂತ್ ಶಿರ್ಕಾಲಾಂ. ದಯಾ ಕರುನ್ ಮ್ಹಾಕಾ ಧೊಶಿನಾಕಾ. ಮ್ಹಾಕಾ ಎಕ್ಸುರೊಚ್ ಸೊಡ್. ಹಿ ರಾತ್, ಆಯ್ಚಿ ಹಿ ರಾತ್ ಖಂಡಿತ್ ಜಾವ್ನ್ ಪಾಶಾರ್ ಕರುಂಕ್ ಜಾಯ್ನಾ ಮ್ಹಜ್ಯಾನ್...

ಶಿಂವ್ತಿ : ದರ್ಯಾಂತ್ ಜಾಯ್ತಿಂ ಉದಕ್ ಆಸ್ಲಾರ್‌ಯಿ, ಆಮ್ಕಾಂ ಮೆಳ್ಚೆಂ ಆಮಿ ಆಯ್ಲಾಂ ವೆಲ್ಲೆ ತಿತ್ಲೆಂಚ್, ಆಮ್ಜೆಲಾಗಿಂ ಕಿತೆಂ ಆಸಾ... ತಾಂತುಂ ಆಮಿ ಸಂತೊಸ್ ಪಾವ್ಯಾಂ. ಫಾಲ್ಯಾಂಚ್ಯಾ ಆಶೆನ್, ದಿವ್ಯಾಕ್ ಫಾಲ್ಚೆಂ ತೇಲ್ ಆಜ್‌ಚ್ ವೊಮ್ತೊನ್, ಆಮಿ ತೊಂಡ್ ಜಳಂವ್ಚೆಂ ನಾಕಾ.

ಬಾಬುಟ : ತುಕಾ ಹ್ಯಾ ವಿಶ್ಯಾಂತ್ ಕಿತೆಂಯ್ ಕಳನಾ ಶಿಂವ್ತಿ. ಹಾಂಗಾ ನ್ಯಾಯ್‌ನೀತ್, ಸತ್ ಕಿತೆಂಯ್ ಜಿಕಾನಾ. ಫಕತ್ ಬಳ್ ಜಿಕ್ತಾ, ಸಕತ್ ಜಿಕ್ತಾ.

ಶಿಂವ್ತಿ : ಮ್ಹಾಕಾ ಮಾಘ್ ಕರ್ ಮ್ಹಜ್ಯಾ ಮೊಗಾ, ತುಮ್ಜೆಂ ಉಲೊವ್ಣೆಂ ಚೊರ್ಯಾಂನಿ ಹಾಂವೆಂ ಆಯ್ಕಾಲ್ಯಾಕ್...

ಬಾಬುಟ : ದಯಾ ಕರುನ್ ತುಂ ಹಾಂತುಂ ಮೆತೆರ್ ಜಾಯ್ನಾಕಾ ಶಿಂವ್ತಿ... ಹಾಂವ್ ಹಾತ್ ಜೊಡ್ತಾಂ...

ಶಿಂವ್ತಿ : ಹಾಂವ್ ತುಜೆ ಪತಿಣ್, ತುಜೆ ಬಾಯ್ಲೆ...? ತುಜೆ ಸಾಂಗಾತಾ ಮೋವ್ ಖಿಟ್ಟಾರ್ ಮಾತ್ರ್ ವಾಂಟಿಲಿಗೀ? ಯಾ ತುಜ್ಯಾ ಹರ್ಯೆಕಾ ಚಿಂತ್ಪಾಕ್ ಆನಿ ಕರ್ಪಾಂಕ್...?

ಬಾಬುಟ : ಕಿತ್ಯಾಕ್ ಅಶೆಂ ಉಲಯ್ತಾಯ್ ಶಿಂವ್ತಿ...?

ಶಿಂವ್ತಿ : ಥೊಡ್ಯಾ ದಿಸಾ ಥಾವ್ನ್ ಹಾಂವ್ ತುಕಾ ಪಳೆವ್ನ್‌ಚ್ ಆಸಾಂ. ತುಂ ಆದ್ಲೊ ಮ್ಹಜೊ ಬಾಬುಟ ಸ್ವಯ್. ತುಜ್ಯಾ ಮತಿ ಭಿತರ್ ಗೊಂದೊಳ್ ಚಲೊನ್ ಆಸಾ. ಗೊಂದೊಳ್ ಸೊಡಂವ್ಚ್ ತುಕಾ ಜಾಯ್ನಾ ತ್ಯಾ ದೆಕುನ್ ರಾತ್

ದೀಸ್ ತುಂ ಚಿಂತಾಯ್. ಹಾಂವ್ ಆಸಾಂ, ತುಜೆ ಬಾಯ್ಲೆ ತುಜೆ ಸಾಂಗಾತಾ... ಸಾಂಗ್ ಮ್ಹಾಕಾ ತೆಂ ಕಾರಣ್ ಕಿತೆಂ ಮ್ಹಣುನ್ ಸಾಂಗ್...

ಬಾಬುಟ : ಮ್ಹಜಿ ಆವಯ್ ಏಕ್ ಗುಲಾಮ್ ಸ್ತ್ರೀ. ಸರ್ದಾರಾಚ್ಯಾ ಆಂಗ್ಲಾಂತ್ ಕಾಮ್ ಕರ್ತಾಲಿ. ಮ್ಹಜ್ಯಾ ಬಾಳ್ಪಣಾರ್ ಸರ್ದಾರಾಚ್ಯಾ ಘರಾಚ್ಯಾ ಆಂಗ್ಲಾಂತ್, ಸರ್ದಾರಾಚ್ಯಾ ಹುಸ್ಕಾರ್ ವಾಡ್ಲೊಂ ಭುರ್ಗೊ ಹಾಂವ್... ತಾಚ್ಯಾ ಉದಾರ್ ಮನಾವರ್ವಿಂ ಆಜ್ ಹಾಂವ್ ಹ್ಯಾ ಸ್ಥಿತೆಕ್ ಪಾವ್ಲಾಂ. ಸರ್ದಾರಾನ್ ಕರ್ಚೆಂ ಆಕ್ರಮ್ ಆನಿ ಆನೀತ್ ಮ್ಹಣುನ್ ಎಕೀಕ್ ಪಾವ್ಲಿಂ ಮ್ಹಾಕಾಯ್ ಭೊಗ್ತಾ. ದಿಲ್ಲ್ಯಾ ಹಾತಾಕ್ ಖೊಂಚ್ ಮಾರುಂಕ್ ಮ್ಹಜ್ಯಾನ್ ಜಾಯ್ನಾ.

ಶಿಂವ್ತಿ : ಮಕರ ಸಂಕ್ರಾಂತಿ ಉಪ್ರಾಂತ್, ಹೋಳಿ ಫೆಸ್ತಾಚ್ಯಾ ಪಯ್ಲೆಂ ತುಮಿ ಸರ್ದಾರಾಕ್ ರಾಯ್ ಮ್ಹಣುನ್ ಕುರ್ವಾರ್ ಕರಾ.

ಬಾಬುಟ : ರತ್ನಗಿರಿಂತ್ ರಾಯ್ಪಣ್ ನಾ ಶಿಂವ್ತಿ. ಕಿತೆಂ ಆಸ್ಲಾರ್ಯಾ ಪ್ರಜಾರಾಜ್.

ಶಿಂವ್ತಿ : ವ್ಹಯ್... ರಾಯ್ಪಣ್ ನಾ. ಪೂಣ್ ರಾಯ್ ಆನಿಕಯಿ ಜಿವಂತ್ ಆಸಾ. ಹ್ಯಾ ರಾಯಾಕ್ ನಾಸ್ ಕರುಂಕ್ ಪ್ರಜಾರಾಜಾಚಿ ಪಾಂಚ್ ಬೊಟಾಂ ಸಾಂಗಾತಾ ಮೆಳ್ಳ್ಯಾಂತ್. ಪೂಣ್ ಆಮ್ಕಾಂ ನಾಕಾ. ಅಧಿಕಾರ್ ನಾಕಾ. ರಾಯ್ಪಣ್ ನಾಕಾ. ಆಮಿ ಗಾಂವ್ ಸೊಡ್ನ್ ಯಾ.

ಬಾಬುಟ : ಗಾಂವ್ ಸೊಡ್ನ್ ಗೆಲ್ಯಾರ್ ಆಮ್ಚ್ಯಾ ಪಾಟ್ಲಾನ್ ಕ್ರಾಂತಿಕಾರಿಚೆ ಪೆಟೆ ವಾಸ್ ಧರುನ್ ಪಾಟ್ ಧರ್ತಾತ್. ತಾಚ್ಯಾಕ್ಯಾ ಬರೆ, ಮ್ಹಜ್ಯಾ ಇಷ್ಟಾಂನಿ ಖೊಂಡ್ಲಲ್ಯಾ ಶಿರಿಗುಂಡೆಂತ್ ಭಾಗಿದಾರ್ ಜಾಂವ್ಚೆಂ.

ಶಿಂವ್ತಿ : ಪೂಣ್ ಕೊಣಾ ಖಾತಿರ್...

ಬಾಬುಟ : ಪ್ರಜಾರಾಜ್ ಉರಂವ್ಚೆ ಖಾತಿರ್, ಸರ್ವಾಧಿಕಾರ್ ಧಾಂವ್ಡಾಂವ್ಚೆ ಖಾತಿರ್...

(ಕಾಳೊಕ್)

ದೃಶ್ಯ 5

(ಮೊನ್ನೆ ಗರಿ ಫಾಲುನ್ ಆಸಾ.)

ಮೊನ್ನೆ : (ಮಾಸೈಲಾಗಿಂ ಉಲೊವ್ನ್ ಆಸಾ.) ಯೇಬಾ ಯೇಬಾ ಯೇಬಾ... ಕೊಣ್ಕಯಿ ಪುಣ್ಕಯಿ ಯೇವ್ನ್ ಮ್ಹಜ್ಯಾ ಗರಿಯೆಕ್ ಏಕ್ ಕೀಸ್ ದಿಯಾ. ಜಾಲೆಂ... ಜಾಲೆಂ... ಯೇರೆ... ಯೇಗೋ ಅಬ್ರೋಣಿ ಯೇಗೋ. ಕೆವೊಚ್ಯಾ ಕಿತ್ತೆಂ ಆಪೊಂವ್ಚೆಗೋ ಲ್ಹಾನ್ ಕೀಸ್ ದಿ. ತುಂ ಯೆರೆ ತಿಗುರಾ, ಬರೊ ಎರೊ ಗುಂತ್ಲ್ಯಾ ರೂಚ್ ಪಳೆ... ಕರ್ಮ್ ಮ್ಹಜೆಂ. ತುಮ್ಕಾಂಯ್ ದಮ್ಮಯ್ ಫಾಲಿಜೆ. ತ್ಯಾ ಮ್ಹಜ್ಯಾ ಬಾಯ್ಲೆಕ್ಯಾ ದಮ್ಮಯ್ ಫಾಲಿಜೆ. ಹೊ ಮೊನ್ನೆ ದೊಗ್ಗು ಸಲಾಮ್ ಫಾಲುಂಕ್ಚ್ ಜಲ್ಮಾಲ್ಲೊ ಕೊಣ್ಣಾ? (ಬಾಬ್ಲಿ ಆನಿ ಎಡಿ ಪ್ರವೇಶ್.)

- ಎಡಿ : ಹ್ಯಾ ಗಿಮಾಳ್ಯಾ ದಿಸಾಂನಿ ಹೊ ಖಿಂಚೆ ಮಾಸ್ಕಿ ಮೆಳತ್ ಮ್ಹಣ್ ಗರಿ ಫಾಲುಂಕ್ ಬಸ್ಲಾ.
- ಬಾಬ್ಲಿ : ಕಟ್ಟಪುಣಿಂತ್ ಉದಕ್ ಆಸ್ಲಾರ್ ನ್ಹಯ್‌ವೇ ಮಾಸ್ಕಿ ಆಸ್ಚಿ? ಅಸಲೆಂ ದಳ್ದಿರೆ ಆನಿ ಆಳ್ಕಿ ದಾದ್ಲೆ, ಹ್ಯಾ ರತ್ನಗಿರಿಂತ್ ಭರುನ್ ಗೆಲ್ಯಾತ್.
- ಎಡಿ : ವ್ಹಯ್... ವ್ಹಯ್.... ಮಯ್ಚ್ಯಾ ಮಯ್ಚ್ಯಾಕ್ ತಾಂದುಳ್, ತೇಲ್ ಆನಿ ದಾಳ್ ಮ್ಹಣುನ್ ಫುಂಕ್ಯಾಕ್ ಮೆಳ್ಳಾರ್ ಕಾಮ್ ಕೊಣಾಕ್ ಜಾಯ್?
- ಮೊನ್ನ : ಚುಪ್... ಕೊಣ್ ಥಂಯ್ ಉಲಯ್ತಾ? ಚುಪ್, ಹಾಂಗಾ ಮಾಸ್ಕಿ ಧಾಂವ್ತಾತ್. (ಎಡಿ ಮೊನ್ನಾಕ್ ಖೊಟಯ್ತಾ.)
- ಎಡಿ : ಮಾಸ್ಕೊ ಖಿಂಯ್ ಧಾಂವ್ತಾತ್ರೆ ಬೇಕುಫ... ಖಿಂಯ್ ಧಾಂವ್ತಾತ್ರೆ? ಮ್ಹಾಕಾ ಚುಪ್ ಮ್ಹಣ್ತಾಯ್?
- ಬಾಬ್ಲಿ : ನಾಕಾ... ನಾಕಾ... ಸೊಡ್ ಎಡಿ. ಹೊಯ್ ಆಮ್ಕಾಂ ಉಪ್ಯಾರಾಕ್ ಪಡ್ಲೊ ಮನಿಸ್ ಜಾಂವ್ಕ್ ಪುರೊ. ತುಜೆಂ ನಾಂವ್ ಕಿತೆಂ?
(ಮೊನ್ನ ಭಿಯಾನ್ ಗಾಗೆತಾ.)
- ಬಾಬ್ಲಿ : ಭಿಯೆನಾಕಾ. ತೊ ಮ್ಹಜೊ ಈಷ್ಟ್, ಇಲ್ಲೊಸೊ ರಾಗಿಷ್ಟ್ ಮನಿಸ್. ತುಜೆಂ ನಾಂವ್ ಕಿತೆಂ?
- ಮೊನ್ನ : ಹಾಂವ್ ಮೊಗೊರ್.
- ಎಡಿ : ತೆಂ ಕಳೆಂ. ನಾಂವ್ ಕಿತೆಂ?
- ಮೊನ್ನ : ಮೊನ್ನ ಮಾನೆಸ್ತಾನೊ, ತುಮಿ ಕೊಣ್ ಮ್ಹಣುನ್ ಕಳಾನಾಸ್ತಾನಾ ತಶೆಂ ಚುಪ್ ಮ್ಹಣುನ್ ಸಾಂಗ್ಲೆಂ ಆನಿ ಸಾಂಗಿನಾ ದಮ್ಚ್ಯಾ ತುಮಿ ಉಲಯಾ, ವ್ಹಡ್ಲಾನ್ ಉಲಯಾ.
- ಬಾಬ್ಲಿ : ತುವೆಂಯ್ ವ್ಹಡ್ಲಾನ್ ಉಲೊಂವ್ಕ್ ಶಿಕಾಜೆ. ತುಮಿ ವ್ಹಡ್ಲಾನ್ ಆನಿ ಉಗ್ತಾನ್ ಉಲಯ್ತಾಂತ್. ತುಮಿ ಉಲಯ್ತಾತ್ ಖಿಂಯ್? ತಳ್ಳಾಚ್ಯಾ ರುಕಾ ಮುಳಾಂತ್ ಸುರ್ ಪಿಯೆತಾನಾ, ಬಾಯ್ಲಾಂಚ್ಯಾ ಮುಖಾರ್ ಲೋಕ್ ಆಸ್ತಾನಾ...
- ಮೊನ್ನ : ಹಾಂವ್ ಮ್ಹಜ್ಯಾ ಬಾಯ್ಲೆ ಮುಖಾರ್ ಉಲಯ್ತಾಂ. ವ್ಹಡ್ಲಾನ್ ಉಲಯ್ತಾಂ...
- ಎಡಿ : ತುಮ್ಚ್ಯಾ ಉಲವ್ಣಾಂತ್ ಆವಾಜ್ ಉಟಾಜೆ...
- ಮೊನ್ನ : ತಶೆಂ ಆವಾಜ್ ಉಟಯ್ಲಾರ್ ಮಾಸ್ಕೊ ಭಿಯಾನ್ ಉದ್ಯಾ ಥಾವ್ನ್ ವಯ್ರ್ ಉಡ್ತಾತ್‌ಗಿ?
- ಎಡಿ : ಹ್ಯಾ ಭೆಂಕ್ರಾಕ್ ಮಾಸ್ಕಿ ಧರ್ದೆಂ ಸೊಡ್ಲಾರ್ ಆನಿ ಕಿತೆಂಯ್ ಕಳಿತ್ ನಾ.
- ಬಾಬ್ಲಿ : ಅಸಲ್ಯಾ ಲೊಕಾಚ್ಯಾ ಬಳಾಚ್ಯಾ ಸೇಸುನಾಯ್ಕ್ ಅಧಿಕಾರ್ ಚಲಯ್ತಾ. ಹಾಂಕಾಂ ಆಮಿ ಸಾಂಗಾತಾ ಕಾಣ್ಣೆಜೆ, ಎಕ್ವಾಂಯ್ ಕರಿಜೆ...
- ಎಡಿ : ತುಂ... ಮೊನ್ನಾ... ರತ್ನಗಿರಿಚೊ ಸರ್ದಾರ್ ಸೇಸುನಾಯ್ಕ್ ಜಾಣಾಂಯ್ಕಿ?
- ಮೊನ್ನ : ಹಾಂವ್ ಜಾಣಾ. ಭಾರಿ ಬರೊ ಮನಿಸ್. ತೊ ಆಮ್ಚೊ ರಾಯ್. ಆಮ್ಚೊ

ಸರ್ದಾರ್, ಉದಾರ್ ಮನಿಸ್... ಭಾಂಗ್ರಾ ಕಾಳ್ಜಾಚೊ... ಸರ್ಗಾರ್ ಥಾವ್ನ್ ಹ್ಯಾ ಸಂಸಾರಾಕ್ ದೆಂವುನ್ ಆಯಿಲ್ಲೊ ಆಂಜ್, ದುಬ್ಯಾಂಚೊ ದಾತಾರ್.

ಎಡಿ : ಆನಿ ಕಿತೆಂ ಸಕ್ಕಡ್ ಆಸಾ? ಸಾಂಗುನ್ ಸೊಡ್.

ಮೊನ್ನ : ನಾ... ಮ್ಹಾಕಾ ಇತ್ಲೆಂಚ್ ಶಿಕಯಿಲ್ಲೆಂ... ಆನಿ ಕಿತೆಂಯ್ ಉರ್ಲಾಂ ಜಾಲ್ಯಾರ್ ಫಾಲ್ಯಾಂ ಶಿಕುನ್ ಸಾಂಗ್ತಾಂ...

ಬಾಬ್ಲಿ : ರತ್ನಗಿರಿಂತ್ ಪಯ್ಲೆಂ ಏಕ್ ರಾಯ್ ಆಸ್‌ಲ್ಲೊ.

ಮೊನ್ನ : ಫ್ಲಯ್... ಫಟ್ಕಿಂಗ್ ಖಿಂಚೊ... ತಾಕಾ ಸರ್ದಾರಾನ್ ಧಾಂವ್ಡಾಯ್ಲೆಂ. ತಾಚ್ಯಾ ಉಪ್ರಾಂತ್ ಮಾನೆಸ್ತ್...

ಎಡಿ : ಪುರೊ ಪುರೊ... ನವೊ ಸರ್ದಾರ್ ಅಧಿಕಾರಾಕ್ ಯೆತಾನಾ ತುಮ್ಕಾಂ ಕಿತೆಂ ಭಾಸಾಯಿಲ್ಲೆಂ ಉಗ್ಡಾಸ್ ಆಸಾಗಿ?

ಮೊನ್ನ : ರತ್ನಗಿರಿಂತ್ ದುರ್ಬಳಿಂ ಆಸುಂಕ್ ನಜೊ. ಹರ್ಯೆಕ್ಲ್ಯಾಂನಿ ಕಾಮ್ ಕರಿಜೆ. ಹರ್ಯೆಕ್ಲ್ಯಾಂನಿ ಪೊಟ್‌ಭರ್ ಜೆವಿಜೆ.

ಬಾಬ್ಲಿ : ತರ್ ಆತಾಂ ತುಂ ಗ್ರೇಸ್ತ್ ಮನಿಸ್. ತುಕಾ ಸರ್ದಾರಾನ್ ಕಾಮ್ ದಿಲಾ, ಪೊಟ್‌ಭರ್ ಜೇಂವ್ಕ್ ಆಸಾ... ಇತ್ಲೆಂ ಆಸುನ್ಯಾ ಏಕ್ ಲೇಸ್ ಬಾಂದುನ್ ಕಿತ್ಯಾಕ್ ಭೊಂವ್ತಾಯ್? ಕಿತ್ಯಾಕ್ ಮಾಸ್ಕಿ ಧರುನ್ ದಿಸ್ಪಡ್ಲೊ ಗ್ರಾಸ್ ಜೊಡ್ತಾಯ್?

ಮೊನ್ನ : ಇತ್ಲೆಂ ಸಕ್ಕಡ್ ಚಿಂತುಂಕ್ ಮ್ಹಾಕಾ ವೇಳ್ ಖಿಯ್ ಆಸಾ ಧನ್ಯಾ? ಜೆಂವ್ಚೆ... ಖಾಂವ್ಚೆ... ನಿಡ್ಲೆಂ...

ಎಡಿ : ತುಂ ಆಮ್ಚೆ ಸಾಂಗಾತಾ ಮೇಳ್. ತುಕಾ ರಾವೊಂಕ್ ಫರ್ ದಿತಾಂವ್, ಕರುಂಕ್ ಕಾಮ್ ದಿತಾಂವ್ ಆನಿ ಕಾಜಾರ್‌ಯಿ ಕರ್ತಾಂವ್...

ಮೊನ್ನ : ನ್ಹಯ್... ಮ್ಹಾಕಾ ಏಕ್ ಕಾಜಾರ್ ಜಾಲಾ.

ಎಡಿ : ಫ್ಲಡ್ ನಾ. ಆನ್ಯೇಕ್ ಜಾ.

ಮೊನ್ನ : ಮ್ಹಜಿ ಬಾಯ್ಲ್ ಮಸ್ತ್ ಸೊಬಿತ್ ಆಸಾ. ಲ್ಹಾನ್ ಪ್ರಾಯೆಚೆಂ... ಗುಣೇಸ್ತ್...

ಬಾಬ್ಲಿ : ತರ್ ತೆಂ ಆನಿಕ್‌ಯಿ ಸೇಸುನಾಯ್ಕಾಚ್ಯಾ ದೊಳ್ಕಾಂಕ್ ಪಡುಂಕ್ ನಾ ಮ್ಹಣ್ ಜಾಲೆಂ. ಮೊನ್ನಾ, ತುಂ ಆಮ್ಚೆ ಸಾಂಗಾತಾ ಮೆಳ್ತಾಯ್...?

ಮೊನ್ನ : ಸಾಂಗಾತಾ ಮೆಳ್ತಾಂ, ಪೂಣ್ ಹಾಂವ್ ಮಾತ್... ಮ್ಹಜಿ ಬಾಯ್ಲ್...

ಬಾಬ್ಲಿ : ಬರೆಂ. ಆಜ್ ಥಾವ್ನ್ ತುಂ ಮೊಗೊರ್ ಮೊನ್ನ ನ್ಹಯ್. ಶಿಪಾಯ್ ಮೊನ್ನ... ಕ್ರಾಂತಿಕಾರಿ ಮೊನ್ನ... ತುಜ್ಯಾ ಲೊಕಾಕ್ ತುವೆಂ ಸಾಂಗಾತಾ ಕಾಣ್ಣೆಜೆ ಆನಿ ಆಮಿ ಸಾಂಗ್‌ಲ್ಲೆಂ ಕರಿಜೆ ಆನಿ ಕರಯ್ಚೆ...

ಮೊನ್ನ : ಜಾಯ್ತ್ ಧನ್ಯಾ... (ತಳ್ಕಾಲಾಗಿಂ ಯೇವ್ನ್) ಹೆ ಚಿಲೆ ಆನಿ ಗರಿ... ತುಮ್ಚೆಲಾಗಿಂ ಆಸುಂದಿ. ಆಯ್ಲ್ಯಾರ್ ಆಯ್ಲೊಂ... ಗೆಲ್ಯಾರ್ ಗೆಲೊಂ... (ಚಿಲೆ ಉದ್ಯಾಕ್ ಉಡಯ್ತಾ ಆನಿ ತಾಂಚೆ ಸಾಂಗಾತಾ ವೆತಾ.)

ದೃಶ್ಯ 6

(ರಾಣಿ ಸ್ವಪ್ನ ಪಳೆತಾ. ಸ್ವಪ್ನಾಂತ್ ರಾನ್ವಟ್ ಮೊನ್ನಾತಿ ಸರ್ದಾರಾಕ್ ಧಾಂವ್ಡಾವ್ನ್ ಗ್ರಾಶಿತಾತ್. ರಾಣಿ ಭಿಯಾನ್ ಉಟೊನ್ ಬಸ್ತಾ.)

ರಾಣಿ : ಹೆಂ ಹಾಂವೆಂ ಕಿತೆಂ ಪಳೆಲೆಂ? ಸ್ವಪ್ನ ಯಾ ನೀಜ್... ರಾನ್ವಟ್ ಮೊನ್ನಾತಿ ಮ್ಹಜ್ಯಾ ಘೊವಾಕ್ ಗ್ರಾಶಿತಾತ್ ಮ್ಹಳ್ಳ್ಯಾ ಸಪ್ನಾಕ್ ಕಿತೆಂ ಅರ್ಥ್ ಸ್ವಪ್ನಾಕ್ ಮ್ಹಾಕಾ ಕಿತೆಂಗಿ ಹಿಶಾರೊ ದೀವ್ನ್ ಆಸಾ. ಕಿತೆಂ ಜಾವ್ನ್ ಆಸ್ಯೆತ್? ಎಕಾ ಹಪ್ಪ್ಯಾ ಥಾವ್ನ್ ಆಕಾಸಾ ಥಾವ್ನ್ ಝಡ್ಡ್ಯಾ ನೆಕೆತ್ರಾಂಕ್ ಹಾಂವ್ ಪಳೆವ್ಚೆ ಆಸಾಂ. ರತ್ನಗಿರಿಕ್ ಕಿತೆಂ ಪುಣ್‌ಯಿ ವಾಯ್ ಘಡ್ತಾ...? ನಾಕಾ... ಅಮ್ಮಾ ತಶೆಂ ಜಾಂವ್ಕ್ ಸೊಡಿನಾಕಾ. ಪೂಣ್ ಹೊ ಮ್ಹಜೊ ರಾಯ್ ಕಿತೆಂಯ್ ನೆಣಾಸ್ತಾನಾ ಗಾಡ್ ನಿದೆಂತ್ ಆಸಾಮೂ...? ನಿದೆಕ್ ವೆಂಗ್ಲಾಮೂ? ತುಂ ನಿದೆ ರಾಯಾ... ತುಕಾ ಹಾಂವ್ ಜಾಗಯ್ತಾ... ಅಮ್ಮಾ... ಮ್ಹಜ್ಯಾ ರಾಯಾಕ್ ಕಿತೆಂಯ್ ದೂಖ್ ಸೊಸ್ಚೆಂ ಆಸಾ ಜಾಲ್ಯಾರ್ ತುಂ ತೆಂ ಮ್ಹಾಕಾ ದೀ. ಹ್ಯಾ ಮ್ಹಜ್ಯಾ ಮೊಗಾಚ್ಯಾ ರಾಯಾಕ್ ದೀನಾಕಾ.

(ಸರ್ದಾರಾಚ್ಯಾ ಪಾಂಯಾ ಮುಳಾಂತ್ ನಿದ್ತಾ.)

ದೃಶ್ಯ 7

(ರಾತ್. ವಾಟ್ - ಸಿನ್ನ, ಬಾಬುಟ, ಬಾಬ್ಲಿ, ಎಡಿ...)

ಸಿನ್ನ : ದೀಸ್ ವಾರ್ಯಾ ವೆಗಾನ್ ಧಾಂವಾತ್ ವೆತಾತ್. ಫ್ಲಡ್ಲ್ಯಾ ಫೆಸ್ತಾ ಪಯ್ಲೆಂ ಆಮಿ ಶೆಳಿ ಮಾರಿಜೆ... ಕಿತ್ಯಾಕ್... ಮೌನ್ ಬಾಬುಟಾ? ಕಿತ್ಯಾಕ್ ಉಲಯ್ತಾಯ್?

ಬಾಬುಟ : ಆಮಿ ಪಯ್ಲೆಂ ಮಾರ್ಕುಕ್ ಲಗಾಡ್ ಕಾಡ್ಯಾಂ. ಮಾರ್ಕು, ಸೇಸಪ್ಪ ನಾಯ್ಕಾಚಿ ತಕ್ಲೆ. ಮಾರ್ಕು ನಾ ಜಾಲ್ಯಾರ್, ಸೇಸಪ್ಪ ನಾಯ್ಕಾ ಜಿಡೆ ನಾತ್‌ಲ್ಲಾ ಸರ್ಪಾ ಪರಿಂ, ದಾಂತ್ ನಾತ್‌ಲ್ಲಾ ವಾಗಾಪರಿಂ...

ಬಾಬ್ಲಿ : ಆಮ್ಚಿ ನಿಶಾನಿ ಸರ್ವಾಧಿಕಾರಿ ಸೇಸಪ್ಪ ನಾಯ್ಕಾ... ಮಾರ್ಕು ನ್ಹಯ್ ಬಾಬುಟಾ...

ಎಡಿ : ಮಾರ್ಕುಕ್ ಆಮಿ ಹುದ್ದಾಚಿ ಆಶಾ ದಾಕವ್ನ್ ಆಮ್ಚ್ಯಾ ಸಾಂಗಾತಾ ಮೆಳವ್ಯೆತ್... ಪೂಣ್ ಸೇಸಪ್ಪ ನಾಯ್ಕಾಚಿ ವಾಟ್ ಬದ್ಲಂಕ್ ಆಮ್ಚ್ಯಾನ್ ಜಾಯ್ತೆಗೀ?

ಬಾಬ್ಲಿ : ಪಳೆ... ಹೊ ಮೊಗೊರ್ ಮೊನ್ನಾ... ಕಸೊ ಬದಲ್ಲಾ ಪಳೆ. ಏಕ್ ಮುಟ್ಟಿ ಆಂಬೊಟ್ ಸುರ್ ಆನಿ ಚ್ಯಾರ್ ಭಾಜೆಲ್ಲಿ ಮಾಸ್ಕಿ ಮುಖಾರ್ ದವರ್ಲ್ಯಾರ್ ಜಾಲೆಂ, ಕ್ರಾಂತಿ ಕ್ರಾಂತಿ ಮ್ಹಣುನ್ ಬೊಬಾಟಾ. ಕಸೊ ಬದಲ್ಲಾ ಪಳೆ...

ಸಿನ್ನ : ಆಮ್ಚಿ ಮುಖ್ಲಿಂ ಯೋಜನಾಂ ತುಜೆ ಮುಖಾರ್ ಆಸಾತ್ ಬಾಬುಟಾ...
ತುವೆಂ ಸೇಸುನಾಯ್ಕಾಕ್ ಎಕ್ಲಾಕ್‌ಚ್ ರಾಜಾಂಗ್ಲಾಕ್ ಆಪವ್ನ್ ಹಾಡಿಜೆ...

ಎಡಿ : ವಿಶೇಸ್ ಜಮಾತ್ ಆಪಂವ್ಚ್ಯಾ ನಿಬಾನ್ ಆಪಯ್...

ಬಾಬುಟ : ಹಾಂವೆಂ...? ಹೆರ್ ಕೊಣೆಂಯ್ ಆಪಯ್ಲ್ಯಾರ್ ಜಾಯ್ನಾಂಗೀ?

ಸಿನ್ನ : ನಾಕಾ ಆನಿ ಕೊಣ್‌ಯಿ ನಾಕಾ. ತಾಕಾ ತುಜೆರ್ ಮಸ್ತ್ ಪಾತ್ಯೆಣಿ ಆಸಾ.
ತುವೆಂ ಆಪಯ್ಲ್ಯಾರ್ ತೊ ಪಾಟಿಂ ಮುಖಾರ್ ಪಳೆನಾಸ್ತಾನಾ ರಿತ್ಯಾ
ಹಾತಾಂನಿ ರಾಜಾಂಗ್ಲಾಕ್ ಯೆತಾ. ತವಳ್ ತುಂ ಮೊನ್ನ, ಏಕ್ ಮನವಿ
ಪತ್ರ್ ಹಾತಾಂತ್ ಘೆವ್ನ್ ಸರ್ದಾರಾ ಮುಖಾರ್ ದಿಂಚ್ಯೆನ್ ಪಡ್ತಾಯ್...
ಸರ್ದಾರ್ ಪತ್ರ್ ವಾಚ್ತಾ... ಪತ್ರ್ ವಾಚುನ್ ಆಸ್ತಾನಾ...

ಮೊನ್ನ : ಮ್ಹಜೆ ಹಾತ್ ಪಾಂಯ್ ಥಂಡ್ ಜಾಂವ್ಕ್ ಲಾಗ್ಲೆ...

ಬಾಬ್ಲಿ : ಹಾತ್ ಪಾಂಯ್ ಹುನ್ ಕರಂವ್ಚಿ ವೆವಸ್ತಾ ಮ್ಹಜೆಲಾಗಿಂ ಆಸಾ...
ಭಿಯೆನಾಕಾ...

ಬಾಬುಟ : ಸರ್ದಾರಾಚ್ಯಾ ಸಾಂಗಾತಾ ಮಾರ್ಕು ಆಸ್ಲಾರ್ ಕಿತೆಂ ಕರ್ಚೆಂ?

ಸಿನ್ನ : ಬಾಬುಟಾ, ಮಾರ್ಕುಕ್ ಎಕಾ ಘಂಟ್ಯಾಕ್ ಪುಣ್‌ಯಿ ಸರ್ದಾರಾ ಥಾವ್ನ್
ಪಯ್ಸ್ ದವರ್ಚಿ ಅಲೋಚನ್ ಕರ್.

ಬಾಬುಟ : ಮಾರ್ಕುಕ್ ಗೊಂಯಾಂ ಧಾಡ್ಚಿ ಅಲೋಚನ್...

ಸಿನ್ನ : ಕಿತೆಂಯ್ ಕರ್... ಮಾರ್ಕು, ರತ್ನಗಿರಿ ಥಾವ್ನ್ ಭಾಯ್ರ್ ಸರ್‌ಲ್ಲೊ ಪಳೆವ್ನ್
ಆಮಿ ರತ್ನಗಿರಿಕ್, ಆಮ್ಚ್ಯಾ ಮಾಂಯ್‌ಗಾಂವಾಕ್ ಸರ್ವಾಧಿಕಾರಾ ಥಾವ್ನ್
ಮುಕ್ತ್ ಕರ್ಯಾಂ...

ಬಾಬುಟ : ಆಮಿ ಚಿಂತ್ಲೆಪರಿಂ ಸುಲಭಾಯೆಚೆಂ ಕಾಮ್ ನ್ಹಯ್. ರತ್ನಗಿರಿಚೊ ಹೊ
ಲೋಕ್ ಬುದ್ಧಿ ಆನಿ ನೆಣಾರಿ... ವ್ಹಡಾ ತಾಳ್ಯಾನ್ ಬೊಬಾಟ್‌ಲ್ಯಾಂಚ್ಯಾ
ಪಾಟ್ಲ್ಯಾನ್ ಧಾಂವ್ತಾ. ಹರ್ದೆಂ ಬಡವ್ನ್ ರಡ್ತೆಲ್ಯಾಂ ಸಾಂಗಾತಾ ರಡ್ತಾ...

ಸಿನ್ನ : ಆಮಿಯ್ ಬೊಬಾಟ್ಲ್ಯಾಂ. ಆಮಿಯಿ ರಡ್ತಾಂ. ಸರ್ದಾರಾಚಿ ಅನೀಶ್ ಆನಿ
ಸರ್ವಾಧಿಕಾರ್‌ಪಣ್ ರಡೊನ್ ಸಾಂಗ್ಯಾಂ. ರಡೊನ್ ರಡೊನ್, ಸರ್ವಾಧಿಕಾರಿ
ಸರ್ದಾರಾ ಉಪ್ರಾಂತ್ ಆಮ್ಚೆ ನವೊ ನಾಯಕ್ ಮ್ಹಣುನ್ ಆಮಿ ತಾಕಾ
ದಾಕಯ್ತಾಂವ್. ರತ್ನಗಿರಿಚೊ ನವೊ ಸರ್ದಾರ್ ಮ್ಹಣುನ್ ಆಮಿ ತಾಕಾ
ವೊಲಾಯ್ತಾಂವ್. ಶ್ಯಾಥಿಯೆಂತ್ ತುಕಾ ಆನಿ ತಾಕಾ ಕಿತೆಂಯ್ ಫರಕ್ ನಾ
ಮ್ಹಣುನ್ ಆಮಿ ಜಾಣಾಂವ್, ರತ್ನಗಿರಿಚೊ ಲೋಕ್ ಜಾಣಾ.

ಎಡಿ : ಬಾಬುಟಾ, ಧಯ್ರ್ ಸಾಂಡಿನಾಕಾ, ಆಮಿ ಇತ್ಲೆಂ ಸಕ್ಕಡ್ ಕರ್ಚೆಂ ರತ್ನಗಿರಿಚ್ಯಾ
ಲೊಕಾಂ ಖಾತಿರ್... ಸರ್ವಾಧಿಕಾರಿಕ್ ನಾಸ್ ಕರ್ಚೆ ಖಾತಿರ್, ಆಮ್ಚೆಲಾಗಿಂ
ಮ್ಹಜೆಂ ಮಾಗ್ಣೆಂ ಇತ್ಲೆಂಚ್... ಮ್ಹಜ್ಯಾ ದೊಳ್ಯಾಂ ಮುಖಾರ್ ರತ್ನಗಿರಿ
ಸ್ವತಂತ್ರ್ ಜಾಂವ್ಚಿ... ಸರ್ವಾಧಿಕಾರಿ ನಾಸ್ ಜಾಂವ್ಚಿ...

(ಜ್ಯೋತಿಷಿ ಪ್ರವೇಶ್, ಹೆ ಲಿಪ್ತಾತ್.)

ಜ್ಯೋತಿಷಿ : ಜಾಗ್ರುತ್ ರಾವ್... ರತ್ನಗಿರಿ ಜಾಗ್ರುತ್ ರಾವ್, ಮಕರ ಸಂಕ್ರಾಂತಿಕ್

ಸುರ್ಯಾನ್ ತೆನ್ನಾ ಥಾವ್ನ್ ಬಡ್ಗಾಕ್ ವಾಟ್ ಬದ್ಲಿಲ್ಯಾ ಜಾಗ್ರುತ್ ರಾವ್.
ಆಕಾಸಾಥಾವ್ನ್ ನೆಕೆತ್ರಾಂ ಝಡೊನ್ಚ್ ಆಸಾತ್, ರಾನಾಂತ್ ಬೊಲ್ಪೊ
ಶಿಕಾರಿ ಸೊದುನ್ ಆಸಾ. ಜಾಗ್ರುತ್ ರಾವ್, ರತ್ನಗಿರಿ ಜಾಗ್ರುತ್ ರಾವ್.

(ಜ್ಯೋತಿಷಿ ವೆತಾ.)

ಸಿನ್ನ : ಹೊ ಪಿಸೊ ಕಿತ್ಯಾಕ್ ಅಸೊಯ್ ಬೊಬಾಟಾ?

ಬಾಬುಟ : ತಾಚೆಂ ಉತ್ರಾಂ ಸರ್ದಾರಾಚ್ಯಾ ಕಾನಾಂಕ್ ಪಡ್ಚೆಂ ನಾಂತ್. ಆಯ್ಕಾಲ್ಯಾರ್
ತೊ ಹ್ಯಾ ಪಿಶ್ಯಾಂಚ್ಯಾ ಉತ್ರಾಂಕ್ ಮಾಂದಿನಾ. ತಾಕಾ ತಾಚ್ಯಾ ವಯ್ರ್
ಸಂಪೂರ್ಣ್ ವಿಶ್ವಾಸ್ ಆನಿ ಧಯ್ರ್ ಆಸಾ. ತಾಚೆಂ ಪಿಶೆಂ ಧೈರ್ ಆಮ್ಕಾಂ
ಫಾಯ್ದಾಚೆಂ ಜಾತಾ. ಯಾ ಚಲ್ಯಾಂ...

(ವೆತಾತ್.)

ದೃಶ್ಯ 8

(ಸರ್ದಾರಾಚೆಂ ಆಂಗಣ್.)

(ಜ್ಯೋತಿಷಿಚಿ ಆನೈಕಾ ವೆದಿಚೆರ್ ದಿಸವ್ಪಿ.)

ಜ್ಯೋತಿಷಿ : ಚಲ್ ಪಯ್ಲಾರ್ಯಾ, ಚಲ್ ಚಲ್
ಚಲ್ ಪಯ್ಲಾರ್ಯಾ, ಚಲ್ ಚಲ್ ||ಚಲ್||
ರವಿ ಉದೆಲೊ, ದಿವೊ ಪೆಟಯ್ಲೊ
ಚಲ್ ಪಯ್ಲಾರ್ಯಾ, ಚಲ್ ಚಲ್ ||
ಪಯ್ಲಾರಿ ತುಂ, ಹ್ಯಾ ಸಂಸಾರಾಂತ್
ಆಜೂನ್ ನೆಣಾಯ್ ತುಜೊ, ಪಯ್ಲೆ ಸಂಪ್ಲೊ ವೇಳ್
ಹ್ಯಾ ಧರ್ಲಿಚೊ ನ್ಹಯ್ ಧನಿ ತುಂ
ಚಲ್ ಪಯ್ಲಾರ್ಯಾ, ಚಲ್
ಪಯ್ಲೆ ಸಂಪ್ತಾನಾ, ನಾಂವ್ ಲಿಪ್ತಾನಾ
ಕೊಸಾಳ್ತಾತ್ ಬಾಂದ್ಪಾ, ಮನ್ಯಾ ತುಜೆಂ ತಿಂ ಚಿಂತ್ಪಾ ||

ಸರ್ದಾರ್ : ಆಯ್ಲೊ ದೀಸ್ ಕಿತ್ಯಾಕ್‌ಗಿ ಸಮಾ ನಾ ಮಾರ್ಕು. ಆಜ್ ಮ್ಹಜೆಂ ಮನ್
ಕಿತ್ಯಾಕ್‌ಗಿ ರಡ್ತಾ. ಅವ್ಯಕ್ತ್ ಉದ್ವೇಗ್...

ಮಾರ್ಕು : ವ್ಹಯ್ ಸರ್ದಾರಾ, ಮಕರ ಸಂಕ್ರಾಂತಿಚ್ಯಾ ದಿಸಾ ಸುರ್ಯೊ ತೆನ್ನಾಥಾವ್ನ್
ಬಡ್ಗಾಕ್ ಪ್ರವೇಶ್ ಜಾತಾನಾ, ಭುಮಿಚೆರ್ ಪರಿಣಾಮ್ ಪಡ್ತಾ. ಆನಿ
ತೊಚ್ ಪರಿಣಾಮ್ ಮನ್ಯಾಚೆರ್ಯಿ ಪಡ್ತಾ. ತವಳ್ ಆಮ್ಚ್ಯಾ ಕುಡಿಂತ್
ರಗತ್ ಬಳಾನ್ ವ್ಹಾಳ್ತಾ. ತ್ಯಾ ಖಾತಿರ್ ಉದ್ವೇಗ್ ಆಸ್ತಾ.

ಸರ್ದಾರ್ : ಕಾಲ್ ರಾತಿಂ ಮ್ಹಜಿ ರಾಣಿ ಸ್ವಪ್ನಾಂತ್ ಭಿಯೆಲಿ ಖಿಯೆಂಯ್. ಸ್ವಪ್ನಾಂತ್
ಕಿತೆಂ ಪಳೆಲೆಂಯ್ ಮ್ಹಣುನ್ ವಿಚಾರ್ಲ್ಯಾರ್, ಸ್ವಪ್ನಾಂತ್ ಉಗ್ಡಾಸ್ ನಾ
ಮ್ಹಣ್ತಾ...

ಮಾರ್ಕು : ಪಳೆಲ್ಲಿಂ ಸ್ವಪ್ನಾಂ ಉಗ್ಡಾಸ್ ಆಸುಂಕ್ ನಜೊ ಮ್ಹಣ್ತಾತ್ ಜಾಣಾರಿ, ಕಿತ್ಯಾಕ್ ಮ್ಹಳ್ಯಾರ್ ಸ್ವಪ್ನಾಂ ನೀಜ್ ಜಾಯ್ತಾಂತ್...

ಸರ್ದಾರ್ : ಆಮಿ ಸತ್ತುಕ್ ಲಗಾಡ್ ಕಾಡ್ಲ್ಯಾ ಉಪ್ರಾಂತ್ ಗೊಂಯ್ಚೊ ಪಿಯಾದ್ ಉಚಾಂಬಳ್ ಜಾಲಾ ಖಂಯ್... ತೊ ಥಂಯ್ ರತ್ನಗಿರಿ ವಿರೋದ್ ಆನಿ ಮ್ಹಜೆ ವಿರೋಧ್ ಕಾಣ್ಯೊ ಘಡುನ್ ಗೊಂಯ್ಚ್ಯಾ ಲೋಕಾಕ್ ಬನಾಯ್ತಾ ಖಂಯ್. ತ್ಯಾ ದೆಕುನ್ ತುಂಚ್ ಖುದ್ ಗೊಂಯಾಂ ವಚುನ್ ನೀಜ್ ಖಬರ್ ಕಿತೆಂ ಮ್ಹಣುನ್ ಸಮ್ಜೊನ್ ಯೇಜೆ ಮ್ಹಣ್ ಬಾಬುಟ ಸಾಂಗ್ತಾ. ಕಿತೆಂ ಮ್ಹಣ್ತಾಯ್...?

ಮಾರ್ಕು : ತರ್ ಪಿಯಾದ್ ಆಮ್ಚ್ಯಾ ಇಷ್ಟಾಗತೆಚ್ಯಾ ಬಾಂದಾ ಥಾವ್ನ್ ಪಯ್ಸ್ ಪಯ್ಸ್ ವಚುನ್ ಆಸಾ? ಬಾಬುಟಾನ್ ಅಶೆಂ ಸಾಂಗಾಜೆ ಜಾಲ್ಯಾರ್, ಗೊಂಯಾಂತ್ ಕಿತೆಂ ಪುಣ್ಣಯಿ ಬದ್ಲಾವಣ್ ಜಾಲ್ಯಾ ಬಾಬುಟಾನ್ ಸಾಂಗ್ಲ್ಯಾ ಉಪ್ರಾಂತ್ ದುಸ್ರೆಂ ಉತರ್ ನಾ. ಬರೆಂ ತರ್... ಹಾಂವ್ ಆತಾಂಚ್ ಗೊಂಯಾಂ ಭಾಯ್ರ್ ಸರ್ತಾಂ ಆನಿ ಥೊಡ್ಯಾ ದಿಸಾಂನಿ ನೀಜ್ ಖಬರ್ ಹಾಡ್ನ್ ಯೆತಾಂ.

ಸರ್ದಾರ್ : ಮ್ಹಾಕಾ ತುಂ ಆನಿ ಬಾಬುಟ, ಮ್ಹಜೆ ದೋನ್ ಬಾವ್ಚೆ ಆನಿ ದೋನ್ ದೊಳೆ... ಮ್ಹಜೆ ಉಪ್ರಾಂತ್ ಹೊ ಲೋಕ್ ಪಸಂದ್ ಕರ್ತಾ ಜಾಲ್ಯಾರ್, ಆನಿ ತುಂ ಪಾಟಿಂಬೊ ದಿತಾಯ್ ಜಾಲ್ಯಾರ್... ಮ್ಹಜೆ ಸರ್ದಾರಾಚೆ ಪದ್ವಿ ರತ್ನಗಿರಿಚೊ ಅಧಿಕಾರ್...

ಮಾರ್ಕು : ಸರ್ದಾರಾ ಸೇಸುನಾಯ್ಕಾ, ತುಜ್ಯಾ ಜಿಣ್ಯೆ ಚರಿತ್ರಾಚಿ ಪಾನಾಂ ಆನಿ ಪಾನಾಂ ಹಾಂವೆಂ ವಾಚ್ಲ್ಯಾಪರಿಂ ಆನಿ ಹಾಂವೆಂ ಸಮ್ಜಲ್ಯಾಪರಿಂ ಆನಿ ಕೊಣೆಯಿ ವಾಚುಂಕ್ ನಾಂತ್ ಆನಿ ಕೊಣೆಯಿ ಸಮ್ಜೊಂಕ್ ನಾಂತ್.

ಸರ್ದಾರ್ : ಬಾಬುಟಾಕ್...

ಮಾರ್ಕು : ಫ್ಲಯ್ ಸೇಸುನಾಯ್ಕಾ... ಫ್ಲಯ್ ಸರ್ದಾರಾ, ತುಕಾ ಆನಿ ಬಾಬುಟಾಕ್ ಕಿತೆಂ ಸಂಬಂಧ್ ಮ್ಹಣುನ್ ಹಾಂವ್ ಮಾತ್ರ್ ಜಾಣಾಂ.

ಸರ್ದಾರ್ : ಮಿಸ್ತರ್, ಮಿಸ್ತರ್ ಜಾವ್ನ್ಚ್ ಉರೊಂದಿ ಮಾರ್ಕು.

ಮಾರ್ಕು : ತ್ಯಾ ದೆಕುನ್ಚ್ ಹಾಂವೆಂ ಸಾಂಗ್ಲೆ... ರತ್ನಗಿರಿಚೊ ಮುಖೊ ಸರ್ದಾರ್... (ಬಾಬುಟ ಪ್ರವೇಶ್ ಜಾತಾ. ಸಿನ್ನ, ಎಡಿ, ಬಾಬ್ಲಿ ಸಾಂಗಾತಾ ಆಸಾತ್.)

ಬಾಬುಟ : ದೇವ್ ಬರೊ ದೀಸ್ ದೀಂವ್ ಸರ್ದಾರಾಕ್.

ಸರ್ದಾರ್ : ಕಿತೆಂ... ಮ್ಹಜೆ ಮಿತ್ರ ಆಜ್ ಸಾಂಗಾತಾ ಮೆಳುನ್ ಮ್ಹಜ್ಯಾ ಭಟೆಕ್ ಆಯ್ಲ್ಯಾತ್? ಬಸಾ... ಬಸಾ... ಹೊ ಕೊಣ್ ನವೊ ಮನಿಸ್?

ಸಿನ್ನ : ಸರ್ದಾರಾ, ಹೊ ಮ್ಹಜೊ ಮಿತ್ರ ಎಡಿ.

ಮಾರ್ಕು : ಹ್ಯಾ ತುಮ್ಚ್ಯಾ ಮಿತ್ರಾಕ್ ಹಾಂವೆಂ ಹಾಚೆ ಆದಿಂ ಖಂಯ್ಗೀ ಪಳೆಲಾಂ... ಪೂಣ್ ಖಂಯ್....?

ಸಿನ್ನ : ಆನಿ ಹೊ ಮೊಗೊರ್ ಮೊನ್ನಾ ತುಕಾ ಮೆಳುಂಕ್ ಆಯ್ಲಾ.

ಸರ್ದಾರ್ : ಬರೆಂ ಬರೆಂ ಕೊಣ್ ಥಂಯ್... ತಾನೆಚಿ ವೆವಸ್ತಾ ಕರಾ. (ಸೆವಕ್ ಖಾಣ್-ಪಿಯೊಣೆ ಹಾಡ್ನ್ ದಿತಾತ್. ಸಾಂಗಾತಾ ಮೆಳುನ್ ಖಾತಾತ್ ಆನಿ ಪಿಯೆತಾತ್) ಕಿತೆಂ ಬಾಬುಟಾ, ತೊಂಡಾಕ್ ಕಾಳ್ಜಾಣ್ ಮಾಂಡ್ಲೊ, ದೊಳ್ಯಾಂ ಭೊಂವ್ಣಿ ಕಾಳಿಂ ಕಾಳಿಂ ಕಾಂಕ್ಣಾಂ ದಿಸ್ತಾತ್. ರಾತಿಂ ನಿದೊಂಕ್ ನಾಂಯ್...? ಶಿಂವ್ತಿಕ್ ಸಾಂಗ್, ರಾತಿಂ ವೆಗಿಂ ಜೇವ್ನ್ ನಿದೊಂಕ್... (ಸಗ್ಳಿಂ ಹಾಸ್ತಾತ್.)

ಬಾಬುಟಾ : ಸರ್ದಾರಾ, ಗಜಾಲ್ ಕಿತೆಂಗಿ ಮ್ಹಳ್ಯಾರ್, ಹೊ ಮೊನ್ನಾ ಮೊಗೊರ್ ಪಂಗ್ಡಾಚೊ. ನ್ಹಂಯ್ ತಡ್ಯೆರ್ ಹ್ಯಾ ಪಂಗ್ಡಾಚೆ 1,200 ಜಣ್ ಮಾಸ್ತಿ ಪಾಗುನ್ ದೀಸ್ ಸಾರ್ತಾತ್. ಸರ್ಕಾರಾ ಥಾವ್ನ್ ಆಜ್ ಮ್ಹಣಾಸರ್ ಹ್ಯಾ ಲೋಕಾಕ್ ಕಿತೆಂಯ್ ಸವ್ಲತ್ಯೊ ಮೆಳುಂಕ್ ನಾ. ತ್ಯಾ ದೆಕುನ್, ತೊ ಲೋಕ್ ಆಜ್ ಸಾಂಗಾತಾ ಮೆಳುನ್ ತುಕಾ ಮನವಿ ಪತ್ರ್ ದಿಂವ್ಚೆ ಖಾತಿರ್ ರಾಜಾಂಗ್ಣಾಕ್ ಯೆಂವ್ಚ್ಯಾರ್ ಆಸಾತ್. ತುವೆಂ ದಯಾಕರುನ್ ಮನವಿ ಪತ್ರ್ ಸ್ವೀಕಾರ್ ಕರಿಜೆ ಮ್ಹಣುನ್ ಮೊನ್ನ ತುಜೆಲಾಗಿಂ ವಿನತಿ ಕರುನ್ ಆಸಾ...

ಮೊನ್ನ : ವ್ಹಯ್ ಸ...ದಾರಾ... (ಮೊನ್ನ ಗಾಗೆತಾ.)

ಮಾರ್ಕು : ತುಂ ಕಿತ್ಯಾಕ್ ಗಾಗೆತಾಯ್...?

ಬಾಬುಟಾ : ತೊ ಲ್ಹಾನ್ ಥಾವ್ನ್ಚೆ ಗಾಗೆತಾ ಖಿಂಯ್. ಸರ್ದಾರಾನ್ ರಾಜಾಂಗ್ಣಾಕ್ ಯೇವ್ನ್ ಮನವಿ ಪತ್ರ್ ಸ್ವೀಕಾರ್ ಕೆಲ್ಯಾರ್ ಮೊಗೊರ್ ಲೋಕ್ ಸಂತೊಸ್ ಪಾವ್ತಲೊ.

ಸರ್ದಾರ್ : ಮ್ಹಜ್ಯಾ ಬಾಬುಟಾನ್ ಸಾಂಗ್ಲ್ಯಾ ಉಪ್ರಾಂತ್, ಬಾಬುಟಾನ್ ಆಪಯ್ಲ್ಯಾ ಉಪ್ರಾಂತ್ ಯೇನಾ ಮ್ಹಣುಂಕ್ ಹಾಂವ್ ಕೊಣ್? ಜಾಯ್ತು ತುಮಿ ವಚಾ... ಬಾಬುಟಾ, ಏಕ್ ಘಡಿ ರಾವ್. (ಬಾಬುಟಾ ರಾವ್ತಾ. ಸಗ್ಳಿಂ ವೆತಾತ್.) ಬಾಬುಟಾ, ಮಾರ್ಕು ಆಜ್ ಗೊಂಯಾಂ ಭಾಯ್ರ್ ಸರ್ತಾ. ತೊ ಪಾಟಿಂ ಯೆತಾ ಮ್ಹಣಾಸರ್ ರತ್ನಗಿರಿಕ್ ಸಾಂಬಾಳ್. ರತ್ನಗಿರಿಕ್ ತುಜಿ ಸೆವಾ ಗರ್ಜ್ ಆಸಾ... ವಚುನ್ ಯೇ. (ಬಾಬುಟಾ ಭಾಯ್ರ್ ವೆತಾ.)

ಮಾರ್ಕು : ಬರೆಂ ತರ್, ಹಾಂವ್‌ಯಿ ಆತಾಂಚ್ ಭಾಯ್ರ್ ಸರ್ತಾ. ಪೂಣ್ ಹೊ ಎಡಿ... ಎಡಿ. ಮ್ಹಾಕಾ ಕಿತ್ಯಾಕ್‌ಗಿ ತ್ಯಾ ಮನ್ಶಾಚೆರ್ ದುಬಾವ್ ಜಾತಾ... ಹೊ ಎಡಿ ಎಕ್‌ಚ್ ಪಾವ್ಪಿಂ ಖಿಂಯ್ ಥಾವ್ನ್ ಫುಟೊನ್ ಆಯ್ಲೊ.

ಸರ್ದಾರ್ : ತುಜ್ಯಾ ಗಿದಾಚ್ಯಾ ದೊಳ್ಯಾಂಕ್ ದಿಸನಾತ್‌ಲ್ಲೆಂ ಕಿತೆಂ ಆಸಾ ಇಷ್ಟಾ... ಬರೆಂ ತರ್ ವಚುನ್ ಯೇ... (ರಾಣಿ ಪ್ರವೇಶ್.)

ಸರ್ದಾರ್ : ಕಿತೆಂ ರಾಣಿ? ತುಜ್ಯಾ ತೊಂಡಾರ್ ಇತ್ಲೊ ಉದಾಸ್...? ನಿರಾಶೆಚೊ ಆನಿ ಕಾವ್ಣೆಚೊ ಕಾಳೊಕ್?

ರಾಣಿ : ಆಜ್ ಜಾಲ್ಯಾರ್‌ಯಿ, ಮ್ಹಜೆಂ ಏಕ್ ಉತರ್ ಆಯ್ಕೊಂಚೆ ತಿತ್ಲೆಂ ಸೈರಾಣ್ ಆಸಾತ್‌ಗಿ ಮ್ಹಜ್ಯಾ ಸರ್ದಾರಾಕ್...?

ಸರ್ದಾರ್ : ಉಲೊಂವ್ಚೆ ತುವೆಂ... ಆಯ್ಕೊಂಚೆ ಹಾಂವೆಂ... ತಾಕಾ ಸೈರಾಣ್ ಕಿತ್ಯಾಕ್...?

ರಾಣಿ : ಸ್ವಪ್ನಾಂ ನೀಜ್ ಜಾಯ್ನಾಂತ್. ಹಾಂವ್ ಜಾಣಾ.

- ಸರ್ದಾರ್ : ನೀಜ್ ಜಾತಾತ್. ತರ್ ತಾಕಾ ಸ್ವಪಣ್ ಮ್ಹಣ್ ಕಿತ್ಯಾಕ್ ಮ್ಹಣ್ತಾತ್?
- ರಾಣಿ : ತುಜೆಲಾಗಿಂ ತರ್ಕ್ ಚಲಂವ್ಚಿ ತಿತ್ತಿ ಶ್ಯಾತಿ ಮ್ಹಾಕಾ ನಾ ರಾಯಾ... ತರ್ಯಿ ಮ್ಹಜಿ ಖಾಲ್ತಿ ವಿನತಿ, ಆಜ್ ತುವೆಂ ರಾಜಾಂಗ್ಲಾಕ್ ವೆಚೆ ನಾಕಾ... ದಯಾಕರುನ್ ಆಜ್ ವಚನಾಕಾ...
- ಸರ್ದಾರ್ : ಆನಿ ಕಿತೆಂ...? ತುಜೆ ಸಾಂಗಾತಾ ಬಸುನ್ ಗಾಯಾನ್ ಕರಿಜೆ ಮ್ಹಣುನ್ ಮ್ಹಣ್ತಾಯ್ಗಿ ತುಂ...?
- ರಾಣಿ : ಗಾಯಾನ್ ಕೆಲ್ಯಾರಯಿ ಜಾಯ್... ಮ್ಹಜೆಂ ಭಾಗ್. ಆಜ್ ತುವೆಂ ರಾಜಾಂಗ್ಲಾಕ್ ವಚುಂಕ್ ನಜೊ ಮ್ಹಣುನ್ ಮ್ಹಜೆಂ ಅಂತಸ್ಕರ್ಸ್ ಮ್ಹಾಕಾ ಜಾಗಯ್ತಾ ಮ್ಹಜ್ಯಾ ರಾಯಾ! ಆಜ್ ವಚಾನಾಕಾ...!
- ಸರ್ದಾರ್ : ಕಿತ್ಯಾಕ್ ಖಾತಿರ್? ಕಿತ್ಯಾಕ್ ಖಾತಿರ್ ವಚುಂಕ್ ನಜೊ.
- ರಾಣಿ : ಪಾಂಚ್ ಮೊನ್ವಾತಿ ಆನಿ ತಾಂಚೆ ಮದೆಂ ತುಂ... ತಿಂ ಸಾಂಗಾತಾ ಮೆಳುನ್ ತುಜೆರ್...
- ಸರ್ದಾರ್ : ಛಿ... ಭಿಂವ್ಕರ್ಯಾ ಬಾಯ್ಲೆ... ಬಾಯ್ಲೆಕ್ ಸ್ವಪಣ್ ಪಡ್ಲೆಂ. ತ್ಯಾ ದೆಕುನ್ ಸ್ವಪ್ನಾಕ್ ಭಿಯೆವ್ನ್ ಸರ್ದಾರಾಂಚೊ ಸರ್ದಾರ್ ಘರಾ ಥಾವ್ನ್ ಭಾಯ್ರ್ ಯೇನಾ ಖಿಯೆ ಮ್ಹಣುನ್ ಲೊಕಾಕ್ ಕಳ್ಳಾರ್, ರತ್ನಗಿರಿಕ್ ಆಕ್ಮಾನ್. ಹಾಂವ್ ಸರ್ದಾರ್ ಸೇಸುನಾಯ್ಕ, ರತ್ನಗಿರಿಚೊ ಸರ್ದಾರ್. ಎಕಾದಾ ವೆಳಾರ್ ಸ್ವಪ್ನಾಂತ್ಲೊ ತ್ಯೊ ಮೊನ್ವಾತ್ಲೊ ಮ್ಹಜೆ ವಯ್ರ್ ಉಡ್ಲಾರಯಿ ತಾಂಚಿ ತಕ್ಲೆ ಕಾಪುನ್ ಉಡಂವ್ಚಿ ತಿತ್ತಿ ಶ್ಯಾಥಿ ಹ್ಯಾ ಮ್ಹಜ್ಯಾ ಬಾವ್ಲಾಂಕ್ ಆಸಾ. ಹಾಂವ್ ಕಿತೆಂ ಮ್ಹಣುನ್ ತುಂ ಚಿಂತಾಯ್ ರಾಣಿ... ಖಿಟ್ಲಾರ್ ತುಜ್ಯಾ ಕಾಪ್ಡಾಚ್ಯಾ ಪಾಲ್ವಾ ಪಂದಾ ಲಿಪ್ಲಾಲ್ಯಾ ತಕ್ಷಣ್ ಹಾಂವ್ ಎಕ್ಲೊ ಸಾಧಾರಣ್ ದಾದ್ಲೊ ಜಾತಾ ನ್ಹಯ್ಗಿ? ರಾಣಿ... ಹಾಂವ್ ಭಾಂಗಾರಾಚೆ ಸುರಿ, ಮ್ಹಾಕಾ ಗಿಳ್ಲಾಂಕ್ ಹಾಂವ್ ಕಾತರ್ನಚ್ ಭಾಯ್ರ್ ಯೆತಾಂ... (ಭಾಯ್ರ್ ವೆತಾ.)
- ರಾಣಿ : ಹಾಂವೆಂ ಕಿತೆಂ ಕರ್ಚೆಂ ದೆವಾ? ಅಮ್ಮಾ, ಮ್ಹಜೊ ಮಿನಿನ್ ಸಾಂಬಾಳ್‌ಗೇ ಆವಯ್... ಮ್ಹಜೊ ಮಿನಿನ್ ಸಾಂಬಾಳ್... (ರಡ್ತಾ.)

ದೃಶ್ಯ 9

(ರಾಜಾಂಗಣ್. ಸಿನ್ನ, ಬಾಬ್ಲಿ. ಎಡ್ಡಿ, ಮೊನ್ನ ಆನಿ ಬಾಬುಟ ಸರ್ದಾರಾಕ್ ರಾಕುನ್ ಆಸಾತ್.)

- ಸಿನ್ನ : ತುಮ್ಚೆ ಹಾತ್ ಕಾಂಪಾನಾ ಜಾಂವ್ಚಿತ್. ತುಮ್ಚೆ ದೊಳೆ ಉಗ್ತೆ ಆಸುಂದಿತ್. ತುಮ್ಚ್ಯಾ ಕಾನಾಂಕ್ ಆನಿ ಕಿತೆಯ್ ಆಯ್ಕೊಂಚೆ ನಾಕಾ. ಹ್ಯಾ ಉತ್ರಾಂ ಶಿವಾಯ್ ಸ್ವತಂತ್ರ ಭಿಂವ್ಕರ್ಯಾಂಚೆ ಭಿಲ್ಕುಲ್ ನ್ಹಯ್. ತೆಂ ಜಾವ್ನಾಸಾ ದೆಣೆ ಧೀರ್ ಮನ್ಶಾಂಚೆಂ.

- ಎಡಿ : ರಾಕುನ್ ರಾವ್‌ಲಿ ಘಡಿ ಲಾಗಿಂ ಯೇವ್ನ್ ಆಸಾ. ತಯಾರ್ ರಾವಾ.
- ಬಾಬುಟ : ಮ್ಹಜ್ಯಾ ದೊಳ್ಯಾಂ ಮುಖಾರ್ ರತ್ನಗಿರಿಚೊ ಲೋಕ್ ದಿಸ್ತಾ. ಮ್ಹಜಿ ಹಿ ಕರ್ನಿ ಮ್ಹಜ್ಯಾ ಲೊಕಾ ಖಾತಿರ್. ರತ್ನಗಿರಿ ಖಾತಿರ್, ಸ್ವತಂತ್ರಾ ಖಾತಿರ್.
- ಬಾಬ್ಲಿ : ಆಜ್ ಥಾವ್ನ್ ರತ್ನಗಿರಿಂತ್ ಸರ್ವಾಧಿಕಾರ್ ನಾಸ್ ಜಾಂವ್ಚಿ.
- ಮೊನ್ನ : ಮ್ಹಾಕಾ ಭೈಂ ದಿಸ್ತಾ, ಮ್ಹಾಕಾ ಭೈಂ... ದಿಸ್ತಾ...
(ಸರ್ದಾರ್ ಪ್ರವೇಶ್ ಜಾತಾ.)
- ಸಿನ್ನ : ಮೊನ್ನ... ಸರ್ದಾರಾಕ್ ನಮಾಸ್ಕಾರ್ ಕರ್ ಆನಿ ಮನವಿ ಪತ್ರ ದೀ.
(ಸರ್ದಾರ್ ಪತ್ರ ಕಾಣ್ಲೆತಾ ಆನಿ ತವಳ್...)
- ಸಿನ್ನ : ರತ್ನಗಿರಿಚ್ಯಾ ಸ್ವತಂತ್ರಾ ಖಾತಿರ್... (ಸುರಿ ತೊಪ್ಪಾ.)
- ಬಾಬ್ಲಿ : ಸರ್ವಾಧಿಕಾರ್ ನಾಸ್ ಜಾಂವ್ಚೆ ಖಾತಿರ್... (ಸುರಿ ತೊಪ್ಪಾ.)
- ಎಡಿ : ಸತ್ತುಚ್ಯಾ ಆತ್ಮ್ಯಾ ಖಾತಿರ್... (ಸುರಿ ತೊಪ್ಪಾ.)
- ಬಾಬುಟ : ಮ್ಹಾಕಾ ಭೊಗ್ನಿ ಸರ್ದಾರಾ, ಪೂಣ್ ಸರ್ವಾಧಿಕಾರಿಕ್ ನಾಸ್ ಕರ್ಚೆ ಖಾತಿರ್... (ಸುರಿ ತೊಪ್ಪಾ.)
- ಸರ್ದಾರ್ : ಬಾಬುಟಾ ತುಂ? ತುಕಾ ಹಾಂವ್ ನಾಕಾ ಜಾಲ್ಯಾರ್ ಆನಿ ಕೊಣಾಕ್? ಪುತಾಕ್ ನಾಕಾ ಜಾಲ್ಲೊ ಬಾಪುಯ್... ತುವೆಂ ವಾಂಚುಂಕ್ ನಜೊ... ಮೊರ್, ಸೇಸು ಮೊರ್... (ಪಡ್ತಾ.)
- ಸಿನ್ನ : ಸರ್ವಾಧಿಕಾರಿ ಸರ್ದಾರ್ ನಾಸ್ ಜಾಲೊ. ಸಂತೊಸ್ ಪಾವಾ. ರತ್ನಗಿರಿಚ್ಯಾ ಲೊಕಾಂನೊ... ಭಿಯೆನಾಕಾತ್. ರತ್ನಗಿರಿಂತ್ ಸ್ವತಂತ್ರ, ಪ್ರಜಾರಾಜ್ ಜೀವ್ ಉರಂವ್ಚೆ ಖಾತಿರ್, ಆಮ್ಕಾಂ ಅಶೆಂ ಕರುಂಕ್ ಪಡ್ಲೆಂ. ಹಾಂಗಾ ಸೇಸು ನಾಯ್ಕ ನಾಂವಾಚೊ ಸರ್ವಾಧಿಕಾರಿ ಮೆಲಾ. ಪೂಣ್ ಪ್ರಜಾರಾಜ್, ತುಮ್ಮೊ ಸರ್ಕಾರ್ ಜೀವ್ ಆಸಾ...

(ಕಾಳೊಕ್)

ದೃಶ್ಯ 10

(ಸರ್ದಾರಾಚಿ ನಿರ್ಜೀವ್ ಕೂಡ್ ವೆದಿಚೆರ್ ಆಸಾ. ಭೊಂವ್ಣಣಿ ಮಾರ್ಕು, ಸಿನ್ನ, ಬಾಬ್ಲಿ, ಬಾಬುಟ, ಮೊನ್ನ ಆನಿ ಎಡಿ ಆಸಾತ್.)

- ಬಾಬುಟ : ಮಾನೆಸ್ತ್ ಮಾರ್ಕು, ರತ್ನಗಿರಿಂತ್ ಪ್ರಜಾರಾಜ್ ಉರೊಂವ್ಚೆ ಖಾತಿರ್ ಸರ್ವಾಧಿಕಾರ್ ನಾಸ್ ಕರ್ಚೆ ಖಾತಿರ್ ಆಮ್ಕಾಂ ಅಶೆಂ ಕರುಂಕ್ ಪಡ್ಲೆಂ. ಹಾಂತು ಬರೆಂ ಆನಿ ವಾಯ್ಬಾಚಿಂ ತರ್ಕಾಂ ಆಮ್ಕಾಂ ನಾಕಾತ್. ತುಂ ಸರ್ದಾರಾಕ್ ಮಸ್ತ್ ಪಾತ್ಯೆಣೆಚೊ ಆನಿ ಮೊಗಾಚೊ ಮ್ಹಣ್ ಆಮಿ ಜಾಣಾಂವ್. ಪೂಣ್, ತುಂಯಿ ಆಮ್ಕಾಂ ಮೊಗಾಚೊ. ತುಂ ಆಮ್ಚೆ ಸಾಂಗಾತಾ ಮೆತೆರ್ ಜಾತಾಯ್ ತರ್, ರತ್ನಗಿರಿಕ್ ಆಮ್ಚ್ಯಾ ಮಾಂಯ್

ಗಾಂವಾಕ್ ಸೆವಾ ದಿವ್ಯಾಂ. ಆನಿ ತುಕಾ ಮ್ಹಜಿಂ ಉತ್ರಾಂ ನಾಪಸಂದೆಚಿ ಜಾಲ್ಯಾರ್, ತುವೆಂ ತುಜಿ ವಾಟ್ ಧರೈತ್. ಪೂಣ್ ತುಂ ತುಜಿ ಹಿಕ್ಮತೆಚ್ಯೊ ಬುದಿ ಖೆಳ್ಳಿ ಜಾಲ್ಯಾರ್, ಆಮ್ಚ್ಯಾ ಹಾತಾಕ್ ಲಾಗ್ಲೆಂ ಸರ್ದಾರಾಚೆಂ ರಗತ್ ಸುಕ್ಲ್ಯಾ ಪಯ್ಲೆಂ ಆನ್ಯೇಕ್ ಪಾವ್ಲಿಂ ಹಾತ್ ಮ್ಹೆಳೆಂ ಕರುಂಕ್ ಪಡ್ಲೆ.

ಮಾರ್ಕು : ಮ್ಹಾಕಾ ತುಮ್ಚೆರ್ ಶಿಣ್ ನಾ. ತುಮಿ ಕೆಲ್ಲಿ ಚೂಕ್ ಮ್ಹಣುನ್ ಹಾಂವ್ ಸಾಂಗಾನಾ. ಪೂಣ್ ಸರ್ದಾರಾಂಚೊ ಸರ್ದಾರ್ ಜಾವ್ನಾಸ್ಲಲ್ಯಾ ಸೇಸುನಾಯ್ಕಾಕ್ ಅಸಲೆಂ ಮೊರ್ನ್ ಯೆಂವ್ಚೆಂ ಮ್ಹಳ್ಯಾರ್... ಜಾಲ್ಯಾರ್ಯಾ ಸರ್ದಾರಾಚ್ಯಾ ಮೊರ್ನ್ ಮುಖಾರ್ ರಾವುನ್ ದೋನ್ ಉತ್ರಾಂ ಉಲೊಂವ್ಕ್ ತುಮಿ ಮ್ಹಾಕಾ ಏಕ್ ಆವ್ಕಾಸ್ ದೀಜೆ...

ಸಿನ್ನ : ನಾಕಾ ಬಾಬುಟ... ಹೊ ಲೊಕಾಕ್ ಉಚಾಂಬಳ್ ಕರ್ತಾ.

ಬಾಬುಟ : ಉಚಾಂಬಳ್ ಕರಿತ್ ಜಾಲ್ಯಾರ್, ನಾ... ಆತಾಂ ಹಾಚ್ಯಾ ಉತ್ರಾಂಕ್ ಬಳ್ ನಾ. ಕಿತ್ಯಾಕ್ ಮ್ಹಳ್ಯಾರ್ ಬಳ್ ದಿಂವ್ಚೊ ಸರ್ದಾರ್ ಕೆಪ್ಲೊ ಆನಿ ಮೊನೊ ಜಾವ್ನ್ ನಿದ್ಲಾ. ಉಲೊಂವ್ಚಿ... ಕಿತೆಂ ಉಲಯ್ತಾ ಆಯ್ಕುಂಯಾ... ಇಷ್ಟಾ ಮಾರ್ಕು, ತುವೆಂ ಉಲವೈತ್. ಪೂಣ್ ಚುಕೊನ್ ಪುಣ್ಯಾ ಆಮ್ಕಾಂ ದುರೊನ್ ಉಲಯ್ಲಾರ್, ಖಬಡ್ಡಾರ್... ಹೆಂ ಉಲೊಂವ್ಚೆಂ ನಿಮಾಣೆ ಜಾಂವ್ಚೆಂ ನಾಕಾ. ಉಲಯ್, ಆಮಿ ಭಾಯ್ರ್ ಆಯ್ಕಾತಾಂವ್. (ಭಾಯ್ರ್ ವೆತಾತ್.)

ಮಾರ್ಕು : (ಉಲೊಂವ್ಕ್ ಆರಂಭ್ ಕರ್ತಾ) ಮಾನೆಸ್ತ್ ಬಾಬುಟಾ, ಮಾನೆಸ್ತ್ ಸಿನ್ನ, ಮಾನೆಸ್ತ್ ಬಾಬ್ಲಿ ಆನಿ ಸತ್ತುಚೊ ಭಾಚೊ ಮಾನೆಸ್ತ್ ಎಡಿ, ಹಾಣಿ ದಿಲ್ಲಾ ಪರ್ವಣ್ಣೆನ್ ಹಾಂವ್ ಹಾಂಗಾ ಸಾಕ್ರಿಫಿಸಾಚ್ಯಾ ವೆದಿರ್ ನಿದ್ಲಲ್ಯಾ ಸರ್ದಾರಾಚ್ಯಾ ಘನಾಕ್ ಆನಿ ಮಾನಾಕ್ ದೋನ್ ಉತ್ರಾಂ ಉಲೊಂವ್ಕ್ ಖುಶಿ ವ್ಹರ್ತಾಂ. ರತ್ನಗಿರಿಂತ್ ಪ್ರಜಾರಾಜ್ ಆಸಾಚೆ ಮ್ಹಳ್ಯಾ ಉದ್ದೇಶಾನ್ ಸರ್ದಾರಾನ್ ಮುಖೆಲ್ಪಣ್ ಕಾಣ್ಲೆವ್ನ್ ಅಧಿಕಾರ್ ಚಲಯ್ಲೊ. ಮಾನೆಸ್ತ್ ಬಾಬುಟಾನ್ ಸಾಂಗ್ಲೆ ಕಿತೆಂಗಿ ಮ್ಹಳ್ಯಾರ್, ತಾಂಕಾಂ ಸರ್ದಾರಾ ಥಂಯ್ ಸರ್ವಾಧಿಕಾರ್ ದಿಸುನ್ ಆಯ್ಲೊ ಖಂಯ್. ಬಾಬುಟ ಘಟಿ ಮಾರ್ಲೊ ನಾ. ತೊ ಬರೊ ಪಾತ್ಯೆಣೆಚೊ ಮನಿಸ್. ಪೂಣ್ ನೀಜ್ ಗಜಾಲ್ ಕಿತೆಂಗಿ ಮ್ಹಳ್ಯಾರ್, ಸರ್ದಾರ್ ಜಿವಂತ್ ಆಸ್ತಾನಾಚ್ ಬರಯಿಲ್ಲೆಂ ಏಕ್ ಮರಣ್ ಶಾಸನ್ ಆಸಾ. ಆನಿ ತಾಂತುಂ ತಾಣೆ ತಾಚಿ ಆಸ್ತ್, ದುಡು, ಭಾಂಗಾರ್ ಆನಿ ಕಿತೆಂ ಆಸಾ ತೆಂ ಸರ್ವ್ ರತ್ನಗಿರಿಚ್ಯಾ ದುಬ್ಳ್ಯಾ ಲೊಕಾ ಖಾತಿರ್ ಬರಯ್ಲಾ. ತುಮಿ ಆತಾಂ ಚಿಂತುನ್ ಪಳೆಯಾ... ಸರ್ವಾಧಿಕಾರಿ ಕೊಣ್? ಪ್ರಜಾ ವಿರೋಧಿ ಕೊಣ್? ಸರ್ದಾರ್ ಸೇಸುನಾಯ್ಕ್ ಸರ್ವಾಧಿಕಾರಿ...? ತುಮಿಂಚ್ ತೀರ್ಪ್ ದಿಯಾ.

(ಪಡ್ಲ್ಯಾ ಪಾಟ್ಲಾನ್)

ಲೋಕ್ : ಸರ್ದಾರ್ ಸೇಸುನಾಯ್ಕ್ ಸರ್ವಾಧಿಕಾರಿ ನ್ಹಯ್.
ಸರ್ದಾರ್ ಸೇಸುನಾಯ್ಕ್ ಪ್ರಜಾವಿರೋಧಿ ನ್ಹಯ್.

ಸರ್ದಾರಾಚಿ ನಿರ್ಜೀವ್ ಕೂಡ್ ಘನಾನ್ ಆನಿ ಮಾನಾನ್ ನಿಕೆಪಿಯಾಂ.
 ಸರ್ದಾರಾಚಿ ಮಿನಿ ಕೆಲ್ಲ್ಯಾಂಚಿ ಸೊದ್ನಾಂ ಕರಾ.
 ತಾಂಕಾಂ ಗಾಂವ್ ಸೊಡ್ನ್ ಧಾಂವ್ಡಾಯಾಂ.
 ತಾಂಚಿಂ ಘರಾಂ ಹುಲ್ಪಾಯಾಂ.
 ಅಳೆ ತೊ ಘಾತ್ಕಿ ಬಾಬುಟಿ ಧಾಂವ್ತಾ, ಥಂಯ್ ಪಾಟ್ ಧರಾ...
 ಪಾಟ್ ಧರಾ... ತಾಂಕಾಂ ಶಿಕ್ವಾ ದಿಯಾ...
 (ಕಾಳೊಕ್ ಜಾತಾ.)

ದೃಶ್ಯ 11

(ಬಾಬುಟಾಚೆಂ ಘರ್. ಶಿಂವ್ತಿ ಖಿಂತಿಷ್ಟ್ ಜಾವ್ನ್ ಬಸುನ್ ಆಸಾ.)

ಶಿಂವ್ತಿ : ಧಳ್ ನಾತ್‌ಲ್ಲಾ ಬುನಾದಿ ವಯ್ ಕ್ರಾಂತಿಚೊ ಬಾಂದಪ್ ಚಡಯ್ತಾ
 ಮ್ಹಣುನ್ ಸಪ್ಲೆಲೊ ಸಿನ್ನಾ. ತಲ್ವಾರಿಚ್ಯಾ ಧಾರಿಂನಿ ಸರ್ವಾಧಿಕಾರ್ ನಾಸ್
 ಕರ್ತಾ ಮ್ಹಣ್ತಾಲೊ ಬಾಬ್ಲಿ... ಸಾಂಗಾತಾ ಮೆಳುನ್ ವಕಾತ್ ವಾಟುನ್
 ದಿಲೆಂ ಮ್ಹಜ್ಯಾ ಘೊವಾಕ್ ಪಿಯೆಂವ್ಕ್... ಆಕ್ರೇಕ್ ಮ್ಹಣಾಸರ್ಯಿ ಮ್ಹಜೆ
 ಧಾವ್ನ್ ರಚ್‌ಲಿ ಶಿರಿಗುಂಡಿ ಲಿಪೊವ್ನ್ ದವರ್ಲಿ. ಆನಿ ಆಜ್ ರತ್ನಗಿರಿಚೊ
 ಲೋಕ್ ಮ್ಹಣ್ತಾ, ಅಧಿಕಾರಾಕ್ ಲಾಗುನ್ ಸರ್ದಾರಾಕ್ ಬಾಬುಟಾನ್
 ಜಿವೆಶಿಂ ಮಾರ್ಲೊ ಮ್ಹಣುನ್. ಕ್ರಾಂತಿ ಕ್ರಾಂತಿ ಮ್ಹಣುನ್ ಉಡ್‌ಲ್ಲಾಂಕ್
 ಆಜ್ ರಾವುಂಕ್ ಘರಾ ನಾ. ಲಿಪೊಂಕ್ ಆಸ್ತೊ ನಾ. ಬೊಂಟಿಚ್ಯಾ
 ಪೆಟ್ಯಾನ್ ಶಿಕಾರ್ ಸೊದ್‌ಲ್ಲಾಪರಿಂ ಹೊ ಲೋಕ್ ಹಾಂಕಾಂ ಸೊದುನ್
 ಆಸಾ. ಫಾರಿಕ್ಪಣಾಚಿ ತಾನ್ ಭಾಗ್ತಾನಾ ಆನಿ ಕಿತ್ಲೊ ತಕ್ಲೊ ಸಕ್ಲಾ ಪಡ್ತಿತ್
 ಕೊಣ್ ಜಾಣಾ?

(ರಾಣಿ ಹಾತಾಂತ್ ಸುರಿ ಕಾಣ್ಣೆವ್ನ್ ಪ್ರವೇಶ್.)

ಶಿಂವ್ತಿ : ತುಕಾ ತೊಂಡ್ ದಾಕಂವ್ಕ್ ಮ್ಹಾಕಾ ಧೈರ್ ನಾ... ಬಾಯೆ.

ರಾಣಿ : ಧೈರಾನ್ ಮ್ಹಾಕಾ ಪಳೆ, ಏಕ್ ಪಾವ್ಲಿಂ ಮ್ಹಾಕಾ ಪಳೆ. ಕಪಲಾರ್ ತಿಳೊ
 ನಾ. ಹಾತಾಂತ್ ಕಾಂಕ್ಲಾಂ ನಾಂತ್. ಗಳ್ಯಾಂತ್ ಮಿನಿನ್ ನಾ. ಏಕ್
 ಪಾವ್ಲಿಂ ಮ್ಹಾಕಾ ಪಳೆ ಶಿಂವ್ತಿ. ಮ್ಹಜೆಂ ತೊಂಡ್ ಪಳೆವ್ನ್ ಹಾಸ್...
 ಮ್ಹಜೆಲಾಗಿಂ ವಿಚಾರ್... ತುಂ ಕಶಿ ಆಸಾಯ್ ಬಾಯೆ? ವಿಚಾರ್...
 (ರಡ್ತಾ.)

ಶಿಂವ್ತಿ : ತುಂ ಮ್ಹಾಕಾ ಜಿವೆಶಿಂ ಮಾರ್ ಬಾಯೆ... ಜಿವೆಶಿಂ ಮಾರ್. ಉತ್ರಾಂನಿ
 ನ್ಹಯ್. ಘೆ ತುಜಿ ಸುರಿ ಆನಿ ಕಾತರ್ ಮ್ಹಜೊ ಗಳೊ...

ರಾಣಿ : ಮ್ಹಜಿಂ ಉತ್ರಾಂ... ಪೂಣ್ ತುಂ ಉಲಯ್ತಾಯ್. ಸರ್ದಾರಾಕ್ ಸಾಂಡುನ್
 ಜಿಯೆಂವ್ಕ್ ಮ್ಹಾಕಾ ಜಾಯ್ನಾ ಶಿಂವ್ತಿ. ತ್ಯಾ ದೆಕುನ್ ದಯಾಕರುನ್ ತುಜ್ಯಾ
 ಘೊವಾನ್, ಮ್ಹಜ್ಯಾ ಘೊವಾಕ್ ಸರ್ದಾರಾಕ್ ಸರ್ವಾಧಿಕಾರಿ ಮ್ಹಣುನ್
 ಜಿವೆಶಿಂ ಮಾರ್ಲೊ. ಆತಾಂ ಸರ್ವಾಧಿಕಾರಿಚಿ ಬಾಯ್ಲೆ ಮ್ಹಣುನ್ ತುಂ

ಮ್ಹಾಕಾ ಜಿವೆಶಿಂ ಮಾರ್. ಘೆ ಹಿ ಸುರಿ. ಆನಿ ಧು ತುಜೆ ಹಾತ್ ಮ್ಹಜ್ಯಾ ಹುನೊನಿ ರಗ್ತಾಂತ್...

ಶಿಂವ್ತಿ :ನಾಕಾ ಬಾಯೆ ನಾಕಾ... ಹಾಂವ್ ನಿರಾಪ್ರಾಧಿ...

ರಾಣಿ :ಖಿಯ್ ಆಸಾ ತುಜೊ ಘೊವ್...? ಬಾಬುಟ ಖಿಯ್ ಆಸಾ?

ಶಿಂವ್ತಿ :ಹಾಂವ್ ನೆಣಾ ಬಾಯೆ...

ರಾಣಿ :ಮ್ಹಾಕಾ ಬಾಬುಟಾಕ್ ಪಳೆಜೆ... ಉಲಯ್ಜೆ... ಸರ್ದಾರಾಚ್ಯೊ ದೋನ್ ಆಶಾ ಕಳಯ್ಜೆ, ಸರ್ದಾರ್ ಮ್ಹಾಕಾ ಮ್ಹಣ್ತಾಲೊ. ರಾಣಿ, ಆಮ್ಕಾಂ ಸಂತಾನ್ ನಾ ಮ್ಹಣುನ್ ಖಿಂತ್ ಕರಿನಾಕಾ. ಮ್ಹಜೆ ಉಪ್ರಾಂತ್ ಬಾಬುಟ ತುಕಾ ಪಳೆತಲೊ. ರತ್ನಗಿರಿಚೊ ಮುಖೊ ಸರ್ದಾರ್ ಮ್ಹಜೊ ಬಾಬುಟ... ಮ್ಹಣ್ ಮ್ಹಣ್ತಾಲೊ.

ಶಿಂವ್ತಿ :ಕಿತೆಂ ಕೆಲೆಯ್ ತುವೆಂ ಮ್ಹಜ್ಯಾ ಬಾಬುಟಾ...?

ರಾಣಿ :ತುಜೊ ಘೊವ್ ಬಾಬುಟ, ಮ್ಹಜ್ಯಾ ಮನಾಂತ್ಲೊ ಪೊಸ್ಕೊ... ಪೂಣ್... ನಾ ಆನಿ ರತ್ನಗಿರಿಚ್ಯಾ ಮಾತ್ಯೆಂತ್ ಪಾಂಯ್ ತೆಂಕುಂಕ್ ಹೊ ಲೋಕ್ ಆವ್ಕಾಸ್ ದಿಂವ್ಚೊ ನಾ. ಖಿಂಡಿತ್ ದಿಂವ್ಚೊ ನಾ. ಎಕಾ ವೆಳಾರ್ ರತ್ನಗಿರಿಚೊ ಲೋಕ್ ಬಾಬುಟಾಕ್ ಭೊಗ್ಗಿಲ್ಯಾರಾಯಿ, ಹಾಂವ್ ಭೊಗ್ಸುಂಚಿ ನಾ. ಸರ್ದಾರಾಚ್ಯಾ ಹುಸ್ಕಾರ್ ಖೆಳ್ತೊ ಭುರ್ಗೊ ತೊ... ತಾಚ್ಯಾ ಹಾತಾಚಿ ಶಿತಾ ಉಂಡಿ ಖಾವ್ನ್ ವ್ಹಡ್ ಜಾಲ್ಲೊ ಭುರ್ಗೊ... ಅಧಿಕಾರಾ ಖಾತಿರ್ ಉಂಡಿ ದಿಲ್ಲ್ಯಾ ಹಾತಾಕ್ಚ್ ಖೊಂಚ್ ಮಾರ್ಲಿ. ಶಿಂವ್ತಿ ಘೆ ಹಿ ಸುರಿ, ಮ್ಹಾಕಾ ಲಗಾಡ್ ಕಾಡ್. ನಾ ತರ್ ತುಜ್ಯಾ ಘೊವಾಚೆಂ ಚಿಂತಪ್ ನಾಸ್ ಕರ್. (ಸುರಿ ಧರ್ಲಿರ್ ಉಡಯ್ತಾ ಆನಿ ವೆತಾ.)

ದೃಶ್ಯ 12

(ಮೊನ್ನ ಪ್ರವೇಶ್ ಜಾತಾ. ಹಾತಾಂತ್ ಏಕ್ ಪೊತೆಂ ಆಸಾ.)

ಬಾಬುಟ :ಕಿತೆಂ ಖಬರ್ ಮೊನ್ನ... ವೆಗಿಂ ಉಲಯ್.

ಮೊನ್ನ :ಭಾರಿ ಕಷ್ಟಾಂನಿ ಹಾಂವ್ ತುಜ್ಯಾ ಘರಾ ಪಾವ್ಲೊಂ ಧನಿಯಾ...

ಬಾಬುಟ :ಮ್ಹಜೆಂ ಶಿಂವ್ತಿ ಪಳೆಂವ್ಕ್ ಮೆಳ್ಳೆಂಗೀ? ಉಲಯ್ಲೆಂಗಿ...?

ಮೊನ್ನ :ವ್ಹಯ್ ಧನಿಯಾ... ತುಕಾ ಏಕ್ ಪತ್ರ್ ದಿಲಾ ಆನಿ ತಿ...

ಬಾಬುಟ :ದೀ ವೆಗಿಂ ದೀ... (ಬಾಬುಟ ಪತ್ರ್ ಕಾಣ್ಲೆತಾ ಆನಿ ವಾಚ್ತಾ.)

“ಮೊಗಾಳ್ ಪತಿ, ತುಕಾ ಮ್ಹಜೊ ಘರ್ಕಾರ್ ಮ್ಹಣುನ್ ಆಪಯ್ಲೆಗಿ ಯಾ ಸರ್ದಾರಾಚೊ ಸರ್ದಾರ್ ಮ್ಹಣುನ್ ಆಪಯ್ಲೆಗಿ ಮ್ಹಾಕಾ ಕಳಾನಾ... ಸರ್ದಾರ್ ಸೇಸುನಾಯ್ಕಾಚಿ ಜಿಣ್ಯೆ ಆಶಾ ಜಾವ್ನಾಸ್ಲಿ ತಾಚ್ಯಾ ಮೊರಾ ಉಪ್ರಾಂತ್ ಸರ್ದಾರಾಚಿ ಪದ್ವಿ ತುಕಾ ದೀಜೆ ಮ್ಹಣುನ್... ಪೂಣ್ ತುಂ ಆಮ್ಪರೊಯ್... ಮಾನೆಸ್ತೀನ್ ಆಮ್ಚೆ ಘರಾ ಆಯಿಲ್ಲಿ ತುಕಾ ಸೊದುನ್ ಆನಿ

ತಿಣೆ ಆಮ್ಕಾಂ ಇನಾಮ್ ಜಾವ್ನ್ ದಿಲ್ಲಿ ಸುರಿ ಹಾಂವೆಂ ತುಕಾ ಧಾಡುನ್ ದಿಲ್ಯಾ. ತುಂ ಹೆಂ ಪತ್ರ್ ವಾಚ್ತಾನಾ, ಹಾಂವ್ ತುಜೆ ಥಾವ್ನ್ ಮಸ್ತ್ ಪಯ್ಸ್ ಆಸಾಂ. ಹಾತಾಂತ್ ತಲ್ವಾರ್ ಧರ್ಲೆ ಸಕ್ಕಡ್‌ಯಿ ವೀರ್ ನ್ಹಯ್... - ನಿರ್ಭಾಗಿಣ್ ಶಿಂವ್ತಿ." (ಬಾಬುಟ ರಡ್ತಾ.)

ಬಾಬುಟ : ಶಿಂವ್ತಿ... ಮ್ಹಜ್ಯಾ ಶಿಂವ್ತಿ...

ಮೊನ್ನ : ಸರ್ದಾರಾ, ತುಕಾ ಇನಾಮ್ ಜಾವ್ನ್ ಹಿ ಸುರಿ ದಿಲ್ಯಾ...

ಬಾಬುಟ : ಮೊನ್ನಾ... ಮೊನ್ನಾ... ಮ್ಹಾಕಾ ಮ್ಹಜ್ಯಾ ಶಿಂವ್ತಿಕ್ ಪಳೆಜೆ...

ಮೊನ್ನ : ಸಾಧ್ಯೆ ನಾ ಸರ್ದಾರಾ... ತಿಣೆ ಜಿವ್ಪಾತ್ ಕೆಲ್ಲಿ ಖಬರ್ ಆಯ್ಕುನ್ ಲೋಕ್ ಹಾರಿ ಹಾರಿನಿ ತುಜ್ಯಾ ಘರಾ ಕುಡ್ಲಾಲೊ ಆನಿ ಘರಾಕ್ ಉಜೊ ದಿಲೊ. ತಿಚಿ ನಿರ್ಜೀವ್ ಕೂಡ್ ಉಜ್ಯಾಂತ್ ಭಸ್ಮ್ ಜಾವ್ನ್ ಗೆಲ್ಯಾ ಉಚಾಂಬಳ್ ಜಾಲ್ಲೊ ಲೋಕ್ ಆತಾಂ ಹಾತಾಂತ್ ಹಾತೆರಾಂ ಆನಿ ಪೆಟ್ಟಿ ಚೂಡ್ ಘೆವ್ನ್ ತುಮ್ಕಾಂ ಸೊದುನ್ ಆಸಾ.

ಸಿನ್ನ : ಬಾಬುಟಾ... ಲೋಕ್ ಹಾತೆರಾಂ ಘೆವ್ನ್ ರಾನಾಕ್ ರಿಗ್ಲೊ. ಧಾಂವ್ಯಾಂ... ಹಾಂಗಾ ಥಾವ್ನ್ ಧಾಂವ್ಯಾಂ...

ಬಾಬುಟ : ಸಿನ್ನಾ... ಮ್ಹಜ್ಯಾ ಶಿಂವ್ತೆನ್ ಜಿವ್ಪಾತ್ ಕೆಲೆಂ... ಮ್ಹಜೆಂ ಶಿಂವ್ತಿ ಮ್ಹಾಕಾ ಸಾಂಡುನ್ ಗೆಲೆಂ.

ಸಿನ್ನ : ಶಿಂವ್ತಿ... ರತ್ನಗಿರಿಚ್ಯಾ ಸ್ವತಂತ್ರಾಖಾತಿರ್ ಹಾತಾಕ್ ಹಾತ್ ಮೆಳವ್ನ್ ಆಮ್ಚೆ ಸಾಂಗಾತಾ ಝುಜ್‌ಲ್ಲ್ಯಾ ಮ್ಹಜ್ಯಾ ಭಯ್ಣಿ... (ರಡ್ತಾ.)

ಬಾಬುಟ : ತಾಣೆ ಜಿವ್ಪಾತ್ ಕೆಲ್ಲಿ ಸುರಿ ಪಳೆ... ಸಿನ್ನಾ ಪಳೆ. ಹಿ ಸುರಿ ಸರ್ದಾರಾಚೆ... ಸರ್ದಾರಾಚೆ ಸುರಿ ಆನಿ ಆತಾಂ ಕಾಳೊಕಾಂತ್ ರಾವುನ್ ಸರ್ದಾರ್ ಆಮ್ಚೆರ್ ಫಾರಿಕ್ಪಣ್ ಕಾಣ್ತಾ... (ರಡ್ತಾ.)

ಬಾಬ್ಲಿ : ಬಾಬುಟಾ... ಸಿನ್ನಾ... ಆಮಿ ಅಪಾಯಾಂತ್ ಆಸಾಂವ್, ಧಾಂವ್ಯಾಂ... ರತ್ನಗಿರಿ ಸೊಡುನ್ ಧಾಂವ್ಯಾಂ... ಎಡಿ ಖಿಯ್ ಆಸಾ?

ಎಡಿ : ಹಾಂವ್ ಹಾಂಗಾ ಆಸಾ.

ಸಿನ್ನ : ಎಡಿ... ಲೋಕ್ ಉಚಾಂಬಳ್ ಜಾಲಾ... ಆಮಿ ಹಾಂಗಾ ಥಾವ್ನ್ ಲಿಪ್ಯಾಂ.

ಎಡಿ : ಕಿತ್ಯಾಕ್...? ಹಾಂವ್ ತುಮ್ಚೆ ಸಾಂಗಾತಾ ಯೇನಾ. ಹಾಂವ್ ಗೊಂಯಾಂ ವೆತಾ.

ಬಾಬುಟ : ಮ್ಹಳ್ಯಾರ್ ಶಿರಿಗುಂಡಿಂತ್ ಆನ್ಯೆಕ್ ಶಿರಿಗುಂಡಿ?

ಎಡಿ : ಮ್ಹಜ್ಯಾ ಮಾವ್ಯಾಚೆರ್ ಜಾಲ್ಲ್ಯಾ ಅನ್ಯಾಯಾಚೆಂ ಫಾರಿಕ್ಪಣ್ ಮ್ಹಾಕಾ ಜಾಯ್ ಆಸ್‌ಲ್ಲೆಂ. ಮ್ಹಜ್ಯಾ ಮಾವ್ಯಾನ್ ಕಿತೆಂ ಕೆಲೆಂ ತೆಂಚ್ ನ್ಹಯ್‌ಗೀ, ತುಮಿ ಸರ್ದಾರಾ ವಿರೋಧ್ ಕೆಲಾಂ?

ಬಾಬುಟ : ಎಡಿ, ಇತ್ತೆಂ ಸಗ್ಳೆಂ ಘಡುಂಕ್ ತುಂಯ್ ಕಾರಣ್ ಜಾವ್ನ್ ಆಸಾಯ್. ಸಿನ್ನಾ, ತುಕಾಯ್ ಸರ್ದಾರಾಚೆರ್ ಫಾರಿಕ್ಪಣ್ ಜಾಯ್ ಆಸ್‌ಲ್ಲೆಂ... ತುಮಿ ಮ್ಹಾಕಾ ಮುಖಾರ್ ಘಾಲೊ... ವ್ಹಡ್ ನಾ... ಸರ್ದಾರಾಚೆ ಸುರಿ ಮ್ಹಜ್ಯಾ

ಹಾತಾಂತ್ ಆಸಾ. ಸರ್ದಾರಾಚಿ ಪದ್ವಿ ಮ್ಹಜೆಲಾಗಿಂ ಆಸಾ. ನೀತ್ ಕರ್ಚೆಂ ಹಕ್ ಮ್ಹಾಕಾ ಆಸಾ. ಎಡಿ, ಉಕಲ್ ತುಜಿ ತಲ್ವಾರ್ ಆನಿ ತಯಾರ್ ರಾವ್...

(ಎಡಿ ಆನಿ ಬಾಬುಟ ಝಗಡ್ತಾತ್. ಎಡಿ ಸಲ್ವಾತಾ ಆನಿ ಮೊರ್ತಾ.)

ಬಾಬುಟ : ಸಿನ್ನಾ, ಉಡಯ್ ಹ್ಯಾ ಘಾತ್ಯಾಚೆಂ ಮೊಡೆಂ, ದೊಂಗ್ರಾ ಥಾವ್ನ್ ಸಕಯ್ಲಾ. ಕುಸೊಂದಿ... ಕುಸೊನ್ ವಚುಂದಿ...

(ಸಿನ್ನ ಆನಿ ಬಾಬ್ಲಿ ಎಡಿಕ್ ಭಿತರ್ ಫ್ಲರ್ತಾತ್. ಬಾಬುಟ ಖಿಂತೀಶ್ಟ್ ಜಾವ್ನ್ ಬಸ್ತಾ. ತವಳ್ ಬಾಬುಟಾಕ್ ಆಪ್ಲೆಂ ಬಾಳ್ಪಣ್ ದಿಸ್ತಾ. ಸರ್ದಾರಾಚಿಂ ಆಖ್ರೀಚಿಂ ಉತ್ರಾಂ ಆಯ್ಕತಾತ್.) (ದೃಶ್ಯ)

ಶಿಂವ್ಡಿ : ಸರ್ದಾರಾಚಿ ಆಶಾ ಜಾವ್ನಾಸ್ಲಿ, ತಾಚ್ಯಾ ಮೊರ್ನಾ ಉಪ್ರಾಂತ್ ಸರ್ದಾರಾಚಿ ಪದ್ವಿ ತುಕಾ ದೀಜೆ ಮ್ಹಣುನ್...

ಸರ್ದಾರ್ : ಮ್ಹಜ್ಯಾ ಬಾಬುಟಾನ್ ಆಪಯ್ಲ್ಯಾ ಉಪ್ರಾಂತ್ ಯೇನಾ ಮ್ಹಣುಂಕ್ ಹಾಂವ್ ಕೊಣ್? ಬಾಬುಟಾ, ಮಾರ್ಕು ಆಜ್ ಗೊಂಯಾಂ ವೆತಾ ಖಿಂಯ್... ತೊ ಪಾಟಿಂ ಯೆತಾ ಮ್ಹಣಾಸರ್ ತುಂ ರತ್ನಗಿರಿಕ್ ಸಾಂಬಾಳ್. ರತ್ನಗಿರಿಕ್ ತುಜಿ ಸೆವಾ ಗರ್ಜ್ ಆಸಾ.

ಸರ್ದಾರ್ : ಬಾಬುಟಾ ತುಂ...? ತುಕಾ ಹಾಂವ್ ನಾಕಾ ಜಾಲ್ಯಾರ್ ಆನಿ ಕೊಣಾಕ್? ಪುತಾಕ್ ನಾಕಾ ಜಾಲ್ಲೊ ಬಾಪುಯ್ ವಾಂಚುಂಕ್ ನಜೊ...

ಬಾಬುಟ : ಕಿತ್ಯಾಕ್ ಸರ್ದಾರ್ ಅಶೆಂ ಮ್ಹಣಾಲೊ...? ತರ್ ಹಾಂವ್ ಕೊಣ್...? ಮ್ಹಜಿ ಆವಯ್ ಸರ್ದಾರಾಚ್ಯಾ ಆಂಗ್ಲಾಕ್ ಕಾಮಾಕ್ ವೆತಾಲಿ ಖಿಂಯ್. ಮ್ಹಜಿ ಆವಯ್ ಸರ್ದಾರ್ ಉಪ್ರಾಂತ್ ಹಾಂವ್ ತ್ಯಾಚ್ ಆಂಗ್ಲಾಂತ್ ಫ್ಲಡ್ ಜಾಲೊಂ. ತರ್... ಸರ್ದಾರಾನ್ ಮ್ಹಾಕಾ, ರತ್ನಗಿರಿಚೊ ಮುಖೆಲ್ಲ ಸರ್ದಾರ್ ಜಾವ್ನ್ ವಿಂಚುಂಕ್ ಚಿಂತ್ಲೆಂ ಖಿಂಯ್. ತರ್ ಹಾಂವ್ ಕೊಣ್...? ಹೊ ನಿರ್ಭಾಗಿ ಬಾಬುಟ ಕೊಣ್...? (ರಡ್ತಾ.)

(ಲೊಕಾಚೊ ಆವಾಜ್ - ತೆ ಹಾಂಗಾಚ್ ಲಿಪುನ್ ಬಸ್ಲಾತ್. ಸೊದ್ಯಾಂ... ತಾಂಕಾಂ ಜಿವೆಂಚ್ ಹುಲ್ಪಯಾಂ...)

ಸಿನ್ನ : ಬಾಬುಟಾ, ಲೋಕ್ ದೊಂಗ್ರಾ ಭೊಂವ್ಣಿ ಜಮೊ ಜಾಲಾ ಆನಿ ಥೊಡ್ಯಾ ವೆಳಾನ್ ಆಮ್ಕಾಂ ಧರುನ್ ಕಯ್ಲೆ ಕರುನ್ ರತ್ನಗಿರಿಕ್ ವರ್ತಾತ್. ಝುಜ್ಚಿಂಗಿ ನ್ಹಯ್, ಹಾತೆರ್ ವೊಪ್ಸುಂಚೆಂ...

ಬಾಬುಟ : ಫ್ಲಯ್... ಆಮಿ ಝುಜೊನ್ ಜಿಕೊಂಕ್ ಅಸಾಧ್ಯೆ ಸಿನ್ನಾ, ಝುಜ್ತಾನಾ ಮೆಲ್ಯಾರ್ ಆಮಿ ಸಲ್ವಲ್ಯಾಂವ್ ಮ್ಹಣ್ ಜಾತಾ. ಕ್ರಾಂತಿಕಾರಿ ಸಲ್ವಾಲೆ ಮ್ಹಣುನ್ ಜಾತಾ. ಲೋಕ್ ಆಮ್ಕಾಂ ಧರುನ್ ವರ್ತಾನಾ, ಪಾಂಯಾಂಕ್ ಸಾಂಕಳ್ ಆನಿ ಹಾತಾಂಕ್ ಖೊಡೆ ಫಾಲುನ್ ಆಮ್ಕಾಂ ರಸ್ತಾಂನಿ ಸನ್ಮಾನಾಂಚಿಂ ಉತ್ರಾಂ ಸಾಂಗುನ್, ಪುರ್ಶಾವಾಂನಿ ವರ್ತಲೆ ಆನಿ ರಾಜಾಂಗ್ಲಾಂತ್ ನೀತ್ ಕರುನ್ ಜ್ಯಾರ್ ಮಾರೊಗ್ ಕುಡ್ಪುಂಚ್ಯಾ ಚೌಕಾಚೆರ್ ಆಮ್ಚ್ಯಾ ಗಳ್ಯಾಕ್ ದೊರಿ ಫಾಲುನ್ ಉಮ್ಕಳಾಯ್ಲೆ.

ಬಾಬ್ಲಿ : ಆಮಿ ಧಾಂವ್ಯಾಂ ಬಾಬುಟಾ...?

ಬಾಬುಟ : ಖಿಯ್ ಮ್ಹಣುನ್ ಧಾಂವ್ಚೆಂ...? ಖಿಯ್ ಲಿಪೊನ್ ಬಸ್ಚೆಂ? ಆಮ್ಕಾಂ ಆಸ್ಚಿ ಎಕ್‌ಚ್ ವಾಟ್. ಚೊರಾಂಪರಿಂ ನಾಲಿಸಾಯೆನ್ ಮೊರ್ಚ್ಯಾ ಬದ್ಲಾಕ್ ವೀರ್ ಸೊಜೆರಾಪರಿಂ ಪ್ರಾಣ್ ಸೊಡ್ಯಾಂ...

ಸಿನ್ನ : ವ್ಹಯ್ ಇಷ್ಟಾ... ಆಮಿ ಸಲ್ವಲ್ಯಾರ್ಯಿ, ಜಿಕ್ಲ್ಯಾಂವ್...

ಬಾಬ್ಲಿ : ರಗತ್ ವ್ಹಾಳವ್ನ್ ಕ್ರಾಂತಿ ಹಾಡುಂಕ್ ಜಾಯ್ನಾ ಮ್ಹಳ್ಳೆಂ ಸತ್ ಆಮ್ಕಾಂ ಕಳಿತ್ ಜಾತಾನಾ ವೇಳ್ ಉತ್ರೊನ್ ಗೆಲ್ಲೊ.

ಬಾಬುಟ : ಆದೇವ್ನ್ ತುಕಾ ರತ್ನಗಿರಿ...

ಸಿನ್ನ : ರತ್ನಗಿರಿಚ್ಯಾ ಸರ್ದಾರಾಕ್ ಏಕ್ ಪಾವ್ಲಿಂ ಆಖ್ರೀಕ್ ವೆಂಗುಂಕ್ ಏಕ್ ಆವ್ಯಾಸ್ ಮೆಳಾತ್‌ಗಿ?

ಬಾಬುಟ : ಖಿಂಡಿತ್ ಜಾವ್ನ್ ಸಿನ್ನಾ...

ಬಾಬ್ಲಿ : ಆದೇವ್ನ್ ಸರ್ದಾರಾ...

(ಎಕಾಮೆಕಾ ವೆಂಗ್ತಾತ್ ಆನಿ ಆಪಾಪ್ಲಿ ಸುರಿ ತೊಪ್ತಾತ್)

ಬಾಬುಟ : ಶಿಂವ್ತಿ... ತುವೆಂ ಧಾಡ್‌ಲ್ಲೆಂ ಇನಾಮ್, ಸರ್ದಾರಾಚಿ ಸುರಿ ಆಜ್ ಮ್ಹಾಕಾ ಉಪ್ಯಾರಾಕ್ ಪಡ್ಲಿ. (ಸುರಿ ಆಪ್ಲ್ಯಾ ಪೊಟಾಕ್ ತೊಪ್ತಾ.)

ಆದೇವ್ನ್ ತುಕಾ ರತ್ನಗಿರಿ... ರತ್ನಗಿರಿಚ್ಯಾ ಸರ್ದಾರಾಕ್ ಘೆ ತುಜ್ಯಾ ಗೊಪಾಂತ್... (ಮರಣ್ ಪಾವ್ತಾ.)

(ತಾಳೊ...)

ಬಾಬ್ಲಿ : ಆಮ್ಕಾಂ ಅಧಿಕಾರ್ ಮೆಳ್ಚೊ ಕೆದಾಳಾ...?

ಸರ್ದಾರ್ : ಕೊಣಾಕ್ ಜಾಯ್ ಅಧಿಕಾರ್... ತುಕಾ?

ಬಾಬುಟ : ತರ್ ಹಾಂವ್ ರತ್ನಗಿರಿಚೊ ಸರ್ದಾರ್...?

(ಕಾಳೊಕ್)

(ಸಂಪ್ಲಿ)

• ನಾಟಕ 2

ಲೋಕವೇದ್ ಶೈಲಿಚೊ ಅಸಂಗತ್ ನಾಟಕ (ಏಕ್ ರಂಗ್ ಪ್ರಯೋಗ್)

ಪಾಸ್

ಪಾತ್ರ	ಪರಿಚಯ	ಪ್ರಾಯ
1. ಚಂದ್ರಭಾನು	ವಜ್ರಾ ವ್ಯಾಪಾರಿ	50
2. ಮಣಿಲೇಖ	ಚಂದ್ರಭಾನುಚಿ ಬಾಯ್ಲ್	25
3. ನಾಗುನಾಯ್ಡ್/ಕಾಳಾ/ರಾಮಿ	ಚೋರ್	30
4. ಕೊತ್ತಾಲ್/ಪೂರ್ಣಾಚಾರಿ	ರಾಯಾಚೊ ಅಧಿಕಾರಿ	50
5. ಮೆಚ್ಚೆ	ಕಾಮಾಚೆಂ ಚೆಡುಂ	15
6. ಭುತ್		
7. ನ್ಯಾಯಾಧೀಶ್		

ದೇವ್ ಬರೆಂ ಕರುಂ

- ಗ್ಲೇಡಿಸ್ ರೇಗೊ

‘ಕೊಂಕ್ಣಿ ಗಾದಿಂಚೊ ಹಾಂಡೊ’ ಪುಸ್ತಕಾಂತ್ಲ್ಯೊ ಗಾದಿ ವಿಂಚುಂಕ್ ಆನಿ ಆಪ್ಲಿ ಕವಿತಾ ವಾಪ್ರುಂಕ್ ಪರ್ವಣ್ಣಿ ದಿಲ್ಲೆ ಖಾತಿರ್

- ಮಾರ್ಟಿನ್ ಡಿಸೋಜಾ

ಕೃತಿ ವಾಚುನ್ ಅಭಿಪ್ರಾಯ್ ಉಚಾರ್ಲೆ ಖಾತಿರ್

- ರಶ್ಮಿ ಫೆರ್ನಾಂಡಿಸ್

ಕೃತಿ ವಿಮರ್ಶೊ ಕೆಲ್ಲೆ ಖಾತಿರ್

ನಾಟಕ್ ಪರಿಚಯ ಭಾಗ್

ದೃಶ್ಯ - ಕೋರ್ಟ್ (ಮೊಡರ್ನ್)

ನ್ಯಾಯಾಧೀಶ್: ಆಪ್ಲ್ಯಾ ಘೋವಾಕ್ ಚಂದ್ರಭಾನುಕ್ ಆನಿ ಪ್ರಖ್ಯಾತ್ ಸ್ವಗ್ಗರ್ ಆನಿ ಕ್ರಿಮಿನಲ್ ನಾಗುನಾಯ್ಕಾಕ್, ಜಿವೆಶಿಂ ಮಾರ್ಲ್ಲ್ಯಾ ಅಪ್ರಾಧಾಚೆರ್ ಕಯ್ಡ್ ಜಾಲ್ಲ್ಯಾ ಮಣಿಲೇಖಾ, ತೀರ್ಪ್ ಆಯ್ಕೊಂಚ್ಯಾ ಪಯ್ಲಿಂ ತುಕಾ ಕಿತೆಂಯ್ ಸಾಂಗುಂಕ್ ಆಸಾ?

ಮಣಿಲೇಖಿ: ಹಾಂವ್ ನಿರಾಪ್ರಾಧಿ. ಹಾಂವೆ ಮ್ಹಜ್ಯಾ ಘೋವಾಚಿ ಖುನಿ ಕರುಂಕ್ ನಾ. ಸ್ವಗ್ಗರ್ ನಾಗುನಾಯ್ಕಾ ಕೊಣ್ ಮ್ಹಣ್ಂಚ್ ಹಾಂವ್ ನೆಣಾಂ. ಹಿ ಖುನಿ, ಮ್ಹಜ್ಯಾ ಕಾಮಾಚ್ಯಾ ಚೆಡ್ವಾನ್ ಮೆಚ್ಚಾನ್ ಕೆಲ್ಲಿ. ಇನ್ಸ್ಪೆಕ್ಟರ್ ಪೂರ್ಣಾಚಾರಿನ್, ಖೊಟ್ಯಾ ಇರಾದ್ಯಾನ್ ಮ್ಹಜೆ ವಯ್ರ್ ಆಪ್ರಾದ್ ಮಾಂಡುನ್ ಕಯ್ಡ್ ಕೆಲಾಂ.

ನ್ಯಾಯಾಧೀಶ್: ಮೆಚ್ಚ್ ತುಕಾ ಕಿತೆಂ ಪುಣಿ ಸಾಂಗುಂಕ್ ಆಸಾ? (ಮೆಚ್ಚ್ ತಕ್ಲಿ ಹಾಲಯ್ತಾ)

ನ್ಯಾಯಾಧೀಶ್: ಅಮಾನತ್ ಜಾಲ್ಲೊ ಸರ್ಕಾರಿ ನವ್ಕರ್ ಜಾವ್ನ್ ಅಧಿಕಾರ್ ನಾ ಜಾಲ್ಯಾರೀ, ಎಕಾ ಮಂತನಾಚ್ಯಾ ಘರಾ ರಿಗುನ್, ತಾಂಕಾಂ ಮಾನಸಿಕ್ ದಬಾವ್ ಫಾಲ್ಸ್ ಕಾನೂನ್ ಆಪ್ಲ್ಯಾ ಹಾತಾಂತ್ ಘೆವ್ನ್ ಮಣಿಲೇಖಾಕ್ ಕಯ್ಡ್ ಕೆಲ್ಲ್ಯಾ ಇನ್ಸ್ಪೆಕ್ಟರ್ ಪೂರ್ಣಾಚಾರಿ, ತುಕಾ ಕಿತೆಂಯ್ ಸಾಂಗುಂಕ್ ಆಸಾ?

ಪೂರ್ಣಾಚಾರಿ: ಹೊ ದೇಶ್ ಕಾಳೊಂಕಾಂತ್ ಆಸಾ. ತುಮಿಂಯ್ ಕಾಳೊಂಕಾಂತ್ ಆಸಾತ್. ಹ್ಯಾ ದೇಶಾಂತ್ ಗೂಂಡಾ ಆಡಳಿತ್ ಚಲ್ತಾ. ಪ್ರಜಾಪ್ರಭುತ್ವ್ ನ್ಹಯ್. ಪಾರ್ಲಿಮೆಂಟಾ ವಯ್ರ್ ಅಟ್ಯಾಕ್ ಕೆಲ್ಲೊ ಅಪ್ಪಲ್ ಗುರು, ಜಯ್ಲಾ ಭಿತರ್ ಬಸುನ್ ಕಾನೂನಾಂಚಿಂ ಪಾನಾಂ ಪರ್ತುನ್ ಆಸಾ. ಮುಂಬಯ್ತ್ ಎಟ್ಯಾಕ್ ಕೆಲ್ಲ್ಯಾ ಕಸಬಾಕ್ ಫಾಶಿ ದೀಂವ್ಕ್ ಹೊ ದೇಶ್ ಪಾಕಿಸ್ತಾನಾಚೆಂ ಪರಿಶನ್ ವಿಚಾರ್ನ್ ಆಸಾ. ಅಸಲ್ಯಾ ಸಂದರ್ಬಾರ್, ಹಾಂವೆಂ ಏಕ್ ನಾಗರಿಕ್ ಜಾವ್ನ್ ಆಪ್ಲ್ಯಾ ಘೋವಾಕ್ ಆನಿ ನಾಗು ನಾಯ್ಕಾಕ್ ಜಿವ್ಪಿ ಮಾರ್ಲ್ಲ್ಯಾ ಅಪ್ರಾಧಾಚೆರ್ ಎಕಾ ಲಜ್ಜಡ್ಯಾ ಸ್ತ್ರೀಯೆಕ್ ಕಯ್ಡ್ ಕರುನ್ ತುಮ್ಚೆ ಮುಕಾರ್ ರಾವಯ್ಲಾಂ. ತುಮಿ ತಾಕಾ ಶಿಕ್ಷಾ ದೀನಾಂತ್ ಜಾಲ್ಯಾರ್ ಮ್ಹಾಕಾ ಶಿಕ್ಷಾ ದೀವ್ನ್ ಲಗಾಡ್ ಕಾಡಾ. ಅಸಲ್ಯಾ ದೇಶಾಂತ್ ಮ್ಹಜೆ ತಸಲೆ ದೇಶ್ ಪ್ರೇಮಿ ಆಸುಂಕ್ ನಜೊ.

ನ್ಯಾಯಾಧೀಶ್: ಪುರೊ ಬಂದ್ ಕರ್ ಪೂರ್ಣಾಚಾರಿ. ಚಂದ್ರಭಾನು ಗೌಡ ಆನಿ ನಾಗು ನಾಯ್ಕಾಕ್ ಹಾಂಚ್ಯಾ ಖುನ್ಯೆಚ್ಯಾ ಅಪ್ರಾಧಾಚೆರ್ ಕಯ್ಡ್ ಜಾಲ್ಲ್ಯಾ ಮಾನಸಿಕ್ ದಬಾವಾಕ್ ನ್ಯಾಯ್‌ಪೀಟಿಕ್ ಪಶ್ಚಾತ್ತಾಪ್

ಪಾವ್ತಾ. ಅಪ್ರಾಧಿ ಮಣಿಲೇಖಾ 'ಖುನಿಗಾರ್' ಮ್ಹಣುನ್ ದೃಢ್ ಕರುಂಕ್ ಪೊಸಿಕ್ಕೂಶನ್ ನಿರ್ಫಳ್ ಜಾಲ್ಲೆ ವರ್ವಿಂ ಮಣಿಲೇಖಿಕ್ ಕೋರ್ಟ್ ಸುಟ್ಟಾ ದಿತಾ. ಇನ್ಸ್ಪೆಕ್ಟರ್ ಪೂರ್ಣಾಚಾರಿ, ಸಬಾರ್ ಪಾವ್ತಿಂ ಎನ್‌ಕೌಂಟರ್ ಕೆಲ್ಲ್ಯಾ ವರ್ವಿಂ ಅಮಾನತ್ ಜಾಲ್ಲೊ ಸರ್ಕಾರಿ ನವ್ಕರ್. ಹೊ ಅಶೆಂಚ್ ಎನ್‌ಕೌಂಟರ್ ಕರುನ್ ಅಪ್ರಾಧ್ಯಾಂಕ್ ಜಿವ್ವಿಂ ಮಾರಿತ್ ತರ್ ಆಮ್ಚ್ಯಾ ರಾಜಕೀಯ್ ವ್ಯಕ್ತಿಂಕ್ ಪ್ರಜಾಪ್ರಭುತ್ವಾಚಿ ಗಾಡಿ ಚಲಂವ್ಕ್ ಕಶ್ಟ್ ಮಾರ್ತಲೆ. ತ್ಯಾ ದೆಕುನ್ ಇನ್ಸ್ಪೆಕ್ಟರ್ ಪೂರ್ಣಾಚಾರಿಕ್ ಕಡ್ಡಾಯ್ ನಿವೃತ್ತಿ ದೀವ್ನ್ ಸರ್ಕಾರಿ ನವ್ಕರೆ ಥಾವ್ನ್ ವಜಾ ಕೆಲಾಂ. ಕಾಮಾಕ್ ರಾವ್‌ಲ್ಲಾ ಘರಾ, ದುಡ್ಡಾಖಾತಿರ್ ಧನಿಯಾಚಿ ಆನಿ ಘರಾ ಆಯಿಲ್ಲಾ ಸಂಯ್ರಾಚಿ ಖುನಿ ಕೆಲ್ಲ್ಯಾ ಅಪ್ರಾಧಾಚೆರ್ ಮೆಚ್ಚಕ್ ಘಾಶಿ ದೀಂವ್ಕ್ ಕೋರ್ಟ್ ಫರ್ಡಾಯ್ತಾ.

(ನಾಟಕ್ ದಿರೆಕ್ಕೊರ್ ಪ್ರವೇಶ್)

(ಪೂರ್ಣಾಚಾರಿಕ್ ತುಜಿ ಕಸಲಿಯ್ ಪುಣಿ ಅಭಿಪ್ರಾಯ್ ಆಸಾಗೀ ಮ್ಹಣ್ ವಿಚಾರ್ಲಾ ಉಪ್ರಾಂತ್)

ಪೂರ್ಣಾಚಾರಿ:

ಹಾಂವೆಂ ಸಾಂಗ್ಲೆಂ ತರ್ ಹ್ಯಾ ಪ್ರಜಾಪ್ರಭುತ್ವಾಚ್ಯಾ ನಿತಿಂತ್ ಆಸ್ಚ್ಯಾ ಅಸ್ಕತ್‌ಕಾಯೆವರ್ವಿಂ ಜಾಯ್ತಿ ಜಣ್ ಹ್ಯಾ ಕಾನುನಾಚೊ ಫಾಯ್ಡೊ ಜೊಡ್ತಾತ್. ಅಪ್ರಾಧಿ ನಿರಾಪ್ರಾಧಿ ಜಾತಾ, ನಿರಾಪ್ರಾಧಿ ಅಪ್ರಾಧಿ ಜಾತಾ. ದುಬ್ಳೊ ಸಲ್ವಾತಾ ದುಡು ಆಸ್‌ಲ್ಲೊ ಆನಿ ಬಳ್ ಆಸ್‌ಲ್ಲೊ ಜಿಕ್ತಾ. ನೀತ್ ಕರಿಜೆ ತರ್ ಏಕ್ ವಾಟ್ ಆಸಾ. ತಿ ವಾಟ್ ದಾಕಯ್ಲೆ ತರ್ ಹೊ ನಾಟಕ್ ಲಗ್‌ಬಗ್ 300 ವರ್ಸಾಂ ಪಾಟಿಂ ವರಿಜೆ ಪಡ್ತಾ.

ದಿರೆಕ್ಕೊರ್

:ಜಾಯ್ತ ತರ್ 300 ವರ್ಸಾಂ ಪಾಟಿಂ ವೆಲ್ಯಾರ್ ಕಿತೆಂ ಜಾತಾ ತೆಂ ಆಮಿ ಆತಾಂ ಪಳೆವ್ಯಾಂ... ಜಾನಪದ್ ಶಯ್ಲೆಚೊ 'ಪಾಸ್'... ಏಕ್ ರಂಗ್ ಪ್ರಯೊಗ್...

(ಅಸಂಗತ್)

ದೃಶ್ಯ 1 ಗುಡೊ

(ನಾಗುನಾಯ್ಕ - ಚಂದ್ರಭಾನು ಗೌಡ)

(ಮಿಯಾಪದ್ವಾಚ್ಯಾ ಗುಡ್ಯಾರ್ ನಾಗುನಾಯ್ಕ ಬಸುನ್ ಸುರ್ ಪಿಯೆವ್ನ್ ಅಸಾ. ಪಯ್ಸ್ ಥಾವ್ನ್ ಘೊಡ್ಯಾಂಚೊ ಆವಾಜ್ ಅಯ್ಕತಾ. ನಾಗು ನಾಯ್ಕ ಧರ್ಣೆಕ್ ಕಾನ್ ದೀವ್ನ್ ಆವಾಜ್ ಆಯ್ಕತಾ ಆನಿ ಆಪ್ಲೆ ಹಾತೆರ್ (ಭಾಲ್) ತಯಾರ್ ದವರ್ತಾ. ಥೊಡ್ಯಾ ವೆಳಾನ್ ಚಂದ್ರಭಾನು ಗೌಡ ಪ್ರವೇಶ್ ಜಾತಾ. ಎಕಾ ಫಾತ್ರಾ ವಯ್ರ್ ಬಸುನ್ ಪೊಟ್ಟಿ ಸುಟವ್ನ್ ಭಾಕ್ರಿ ಖಾತಾ. ಉದಕ್ ಮುಗ್ಡಾಲ್ಲ್ಯಾನ್ ಉದ್ಯಾ ಖಾತಿರ್ ಹೆವ್ಚಿನ್ ತೆವ್ಚಿನ್ ಪಳೆತಾ. ನಾಗು ನಾಯ್ಕ ಹೆಂ ಸಗ್ಳೆಂ ಪಳೆವ್ನ್ ಆಸಾ-ಉಪ್ರಾಂತ್)

ನಾಗು : (ಸ್ವಗತ್) ಪಳೆಲ್ಯಾರ್ ಕುಬೇರಾಚ್ಯಾ ಪುತಾ ಪರಿಂ ದಿಸ್ತಾ. ಮುರ್ಚ್ಯಾ ಫಾತ್ರಾಚ್ಯಾ ಹ್ಯಾ ಗುಡ್ಯಾರ್ ತಳ್ಚ್ಚಿಚಿ ಸುರ್ ಮೆಳ್ತಾ ಪೂಣ್ ಪಿಯೆಂವ್ಕ್ ಉದಕ್ ಖಿಯೆ ಮೆಳ್ತಾ? (ಗವ್ಡಾಕ್ ಸಂಭೋದನ್ ಕರ್ನ್) ಪಿಯೆಂವ್ಕ್ ಉದಕ್ ಜಾಯ್ಲಿ ಪಯ್ಲಾರ್ಯಾ? (ಗವ್ಡಾ ನಾಕಾ ಮ್ಹಣುನ್ ತಕ್ಲಿ ಹಾಲಯ್ತಾ) ಗೊರ್ಚ್ಯಾ ಕಾತಿಕ್ ಹಿ ಏಕ್ ಪಿಡಾ. ಗರ್ಜ್ ಪಡ್ಲ್ಯಾರ್ ಕೊಲೊ ಆಡ್ ದವರ್ತಾತ್ ಪೂಣ್ ಕಾಳ್ಯಾ ಕಾತಿಕ್ ಆಪಡ್ತಾಂತ್.

ಗವ್ಡಾ : ತರ್ಚ್ಯಾ... ಮಿಯಾಪದ್ವಾಕ್ ವಚುಂಕ್ ವಾಟ್ ಸಾಂಗ್ಲಿಗೀ?

ನಾಗು : (ಹಾಸೊನ್) ಮಿಯಾ ಪದ್ವಾಚ್ಯಾ ಗಡಿ ಫಾತ್ರಾರ್ ಬಸುನ್ ಮಿಯಾಪದ್ವಾಕ್ ವೆಚಿ ವಾಟ್ ವಿಚಾರ್ಲ್ಯಾರ್, ಹಾಂವೆಂ ಕಿತೆಂ ಸಾಂಗ್ಲೆಂ? ತುಕಾ ಖಿಯೆ ವಚಾಚೆ?

ಗವ್ಡಾ : ಮ್ಹುಕಾ... ನಾಯ್ಕಾಂಚ್ಯಾ ಕೇರಿಕ್ ವಚಚೆ..

ನಾಗು : (ಗಡ್ಬಡ್ಡಾ) ನಾಯ್ಕಾಂಚ್ಯಾ ಕೇರಿಕ್? ಕೊಣಾಂಕ್ ಮೆಳುಂಕ್?

ಗವ್ಡಾ : ಗಡ್ಬಡ್ಡಾಕಾ, ಹಾಂವ್ ಒಮ್ಮುರ್ದೊ.

ನಾಗು : ಕೊಣ್ ತುಂ?

ಗವ್ಡಾ : ಒಮ್ಮುರ್ದೊ ಲೋಕ್ ಮ್ಹುಕಾ ಚಂದ್ರಭಾನು ಗೌಡ ಮ್ಹಣುನ್ ವಳ್ಕತಾತ್.

ನಾಗು : ತರ್ ತುಂ ತೊ! ನವರತ್ನ್ ವ್ಯಾಪಾರಿ ಚಂದ್ರಭಾನು ಗೌಡ! ಕೊಣಾಕ್ ಸೊಧುನ್ ಹಾಂಗಾ ಆಯ್ಲಾಯ್? ನಾಯ್ಕಾಂಚ್ಯಾ ಕೇರಿಂತ್ಲೊ ತೊ ಕೊಣ್ ಜಾಯ್ ತುಕಾ?

ಗೌಡ : ತಿ ಮ್ಹಜಿ ಖಾಸ್ಗಿ ಗಜಾಲ್...

ನಾಗು : ವಿಶಯ್ ಖಾಸ್ಗಿ ಜಾಲ್ಯಾರ್, ಆಯಿಲ್ಲ್ಯಾ ವಾಟೆಕ್ ಸುಂಕ್ ದೀನಾಸ್ತಾನಾ ಪಾಟಿಂ ವಚ್ಚೆತ್. ಏಕ್ ಪಾವ್ಲ್ ಮುಕಾರ್ ಕಾಡ್ಲ್ಯಾರ್ ಜಾಗ್ರುತ್. ತುಮಿ ಶಹರಾಚೆ ಲಾಯ್‌ಲೂಟ್ ಮನಿಸ್ ಆಮ್ಕಾಂ ಅಪಾಯಾಚೆ ಜಾವ್ನಾಸಾತ್.

ಗೌಡ : ಮ್ಹಜೆ ಥಾವ್ನ್ ತುಕಾ ಕಸಲೊಚ್ ಅಪಾಯ್ ನಾ. ಮ್ಹಜಿ ಖಿರಿ ವಳಕ್ ಸಾಂಗ್ಲ್ಯಾ ಉಪ್ರಾಂತ್ಯೀ, ಭಿಯೆತಾಯ್ ಕಿತ್ಯಾಕ್?

ನಾಗು : ಭೈಂ ಮ್ಹಾಕಾ? ವಾಗಾಚೆಂ ದೂದ್ ಪಿಯೆವ್ನ್, ವಾಗಾಚ್ಯಾ ಪಿಲಾಂ ಸಾಂಗಾತಾ ಖೆಳ್ಲ್ಯಾ ಮ್ಹಾಕಾ ಭೈಂ ಮ್ಹಣ್ತಾಯ್? ಸಾಂಗ್ ನಾಯ್ಕಾಂಚ್ಯಾ ಕೇರಿಂತ್ ಕೊಣಾಕ್ ಸೊಧುನ್ ಆಯ್ಲಾಯ್?

ಗೌಡ : ನಾಗುನಾಯ್ಕಾಕ್ ಸೊಧುನ್ ಆಯ್ಲಾಂ.

ನಾಗು : ನಾಗುನಾಯ್ಕಾಕ್ ಸೊಧುನ್? ಹಾಚೆ ಆದಿಂ ತುವೆಂ ನಾಗುನಾಯ್ಕಾಕ್ ಪಳೆಲಾಂಯ್?

ಗೌಡ : ತಾಕಾ ಪಳೆಂವ್ಕ್ ನಾ... ಪೂಣ್ ತಾಚೆ ವಿಶ್ಯಾಂತ್ ಮಸ್ತ್ ಆಯ್ಕಾಲಾಂ..

ನಾಗು : ಕಿತೆಂ ಮ್ಹಣುನ್ ಆಯ್ಕಾಲಾಂಯ್?

ಗೌಡ : ತುವೆಂ ಮ್ಹಾಕಾ ತಾಚೊ ಪಾತ್ಸೊ ಸಾಂಗ್ಲಾರ್, ಮ್ಹಜೆ ಇತ್ಲಾಕ್ ಮ್ಹಜ್ಯಾ ವಾಟೆನ್ ಹಾಂವ್ ಮುಂದರ್ಲಿತಾಂ.

ನಾಗು : (ಸ್ವಗತ್) ಹಾಚೆ ತಸಲೆ ಮನಿಸ್ ಹಾಂಗಾ ಯೇಜೆ ಜಾಲ್ಯಾರ್ ಕಿತೆಂ ಪುಣೀ ಘುಟ್ಲೆ ಆಸಾಜೆ...

(ಗೌಡಾಕ್) ತುಂ ಪಟ್ಟರಾಯಾಚೊ ಕೊತ್ವಾಲ್ ಪೂರ್ಣಾಚಾರಿಚೊ ಗೂಢಾಚಾರಿ ನ್ಹಯ್‌ಮೂ?

ಗೌಡ : ಹಾಂವ್ ಕೊಣಾಯ್ಚೊ ಗೂಢಾಚಾರಿ ನ್ಹಯ್! ಮ್ಹಜ್ಯಾ ಥೊಡ್ಯಾ ಖಾಸ್ಗಿ ಕಾರಾಣಾಂ ಖಾತಿರ್, ನಾಗುನಾಯ್ಕಾಕ್ ಸೊಧುನ್ ಆಯ್ಲಾಂ.

ನಾಗು : ದಗಲ್ಭಾಜ್ ನ್ಹಯ್‌ಮೂ?

ಗೌಡ : ದೆವಾಚ್ಯಾನ್ ದಗಲ್ಭಾಜ್ ನ್ಹಯ್!

ನಾಗು : ವೊಂತಾರ್ ಚೆಡ್ಯಾ ಪುತಾಚೊ ಮಿಶಿಯೊ ವಾಡಯಿಲ್ಲೊ... ನಾಯ್ಕಾಂಚ್ಯಾ ಕಿರಿಚೊ ಚೆಡೊ ಪೂತ್ ಹಾಂವ್‌ಚ್ ತೊ... ನಾಗುನಾಯ್ಕ್ ಉಲಯ್ ಸಾವ್ಕಾರಾ ಉಲಯ್... ಮ್ಹಜೆ ಥಾವ್ನ್ ಕಿತೆಂ ಜಾಯ್?

ಗೌಡ : ತುಂಚ್ ತೊ ನಾಗು ನಾಯ್ಕ್ ಮ್ಹಣುನ್ ಹಾಂವೆಂ ಕಶೆಂ ಪಾತ್ಯೆಂವ್ಚೆಂ.

ನಾಗು : ರುಜ್ವಾತೆಚ್ಯಾ ಬುನ್ಯಾದೆ ವಯ್, ಸತಾಕ್ ರಾವೊಂವ್ಕ್ ಥೊಡೆ ಪಾವ್ಲಿಂ ಕಶ್ಲೆ ಜಾತಾ... ತರೀ ಸತ್ ತೆಂ ಸತ್. ಕಿತೆಂ ಜಾಯ್ ಸಾಂಗ್...

ಗೌಡ : ನೇತ್ರಾವತಿ ಥಾವ್ನ್ ಚಂದ್ರಗಿರಿ ಮ್ಹಣಾಸರ್, ತುಂ ಎಕ್ಲೊ ರಾಜಾಚೋರ್ ಆನಿ ಬುದ್ಧಂತ್ ಖುನಿಗಾರ್ ಮ್ಹಣುನ್, ತುಕಾ ನಾಂವ್ ಆಸಾ. ತುವೆಂ ಖುನಿ ಕೆಲ್ಯಾರ್ ತಿ ಖುನಿಗೀ ಯಾ ಸ್ವಾಭಾವಿಕ್ ಮರಣ್‌ಗೀ ಮ್ಹಣುನ್ ಪಾರ್ಕುಂಕ್ ಜಾಯ್ನಾ ಕಂಯ್. ತುಂ ಚಾಲಾಕಿ ಜಾಲ್ಯಾರೀ ಏಕ್ ಪಾವ್ಲಿಂ ಮಾತ್ರ ರಾಯಾಚೊ ಕೊತ್ವಾಲ್ ಪೂರ್ಣಾಚಾರಿಚ್ಯಾ ಹಾತಾಂತ್ ಸಾಂಪಡ್ನ್ ತಾಣೆ ತುಜ್ಯಾ ಪಾಟಿರ್ ಗಿದಾಚೆ ಮ್ಹೊರ್ ಮಾರ್ಲಿ ಕಂಯ್!

ನಾಗು : ಘಡುನ್ ಗೆಲ್ಲಿಂ ಘಡಿತಾಂ ಪರತ್ ಮ್ಹಜ್ಯಾ ಉಗ್ಡಾಸಾಕ್ ಹಾಡಿನಾಕಾ ಚಂದ್ರಭಾನು. ತುಜ್ಯಾ ಉತ್ರಾಂಚಿ ಧಾರ್ ಖಿಂಯ್ ಮ್ಹಾಕಾ ತೊಪ್ತಾ ಆನಿ ಖಿಂಯ್ ಮ್ಹಾಕಾ ದುಖ್ತಾ ಮ್ಹಣುನ್ ತುಕಾ ಕಳ್ಳಾ. ಮ್ಹಜ್ಯಾ ಪಾಟಿರ್ ಆಸ್ಲಿ ಗಿದಾಚೆ ಮ್ಹೊರ್ ಪಳೆವ್ನ್ ಹಾಂವ್‌ಚ್ ತೊ ಚೊರ್ ನಾಗುನಾಯ್ಕ್

ಮ್ಹಣುನ್ ತುಕಾ ರುಜು ಜಾಯ್. ವೊಯ್‌ಮೂ? ಪಳೆ (ಪಾಟ್ ದಾಕಯ್ತಾ) ಪಾತ್ಯೆಣಿ ಆಯ್ಲಿಗೀ? ತುಜೆ ತಸಲೆ ಮನಿಸ್, ಆವಯ್ನ್ ಬೋಟ್ ಜೊಕುನ್ ದಾಕಯಿಲ್ಲಾಂಕ್ ಮಾತ್ ಬಾಬ್ ಮ್ಹಣುನ್ ಆಪಂವ್ಚೆ ಮನಿಸ್. ಪೂಣ್, ಮ್ಹಜೆ ತಸಲೊ, ಖುದ್ ಆಪ್ಲ್ಯಾ ಬಾಪಾಯ್ಕ್ ಪಳೆವ್ನ್ ವಳ್ಕತಾ ಸಾಂಗ್, ಕೊಣಾಚಿ ತಿಜೊರಿ ಫುಟಯ್ಲೆ?

ಗೌಡ : ಮ್ಹಜ್ಯಾ ತಿಜೋರಿಂತ್ ಲಕ್ಷ್ಮಿ ಪಾಂಯ್ ಮೊಡುನ್ ಪಡ್ಲ್ಯಾ ಪೆಲ್ಯಾಚೊ ದುಡು ಭಾಂಗಾರ್ ಮ್ಹಾಕಾ ನಾಕಾ!

ನಾಗು : ತರ್ ಮ್ಹಜೆ ಥಾವ್ನ್ ಕಿತೆಂ ಜಾಯ್ ತುಕಾ?

ಗೌಡ : ಫಾರಿಕ್ಪಣ್

ನಾಗು : ಕೊಣಾಚೆರ್?

ಗೌಡ : ವಿಶ್ವಾಸ್‌ಫಾತ್ ಕೆಲ್ಲ್ಯಾ ಎಕ್ಲ್ಯಾಚೆರ್!

ನಾಗು : ವಿಶ್ವಾಸ್‌ಫಾತಾಚ್ಯಾ ಪಾಟ್ಲ್ಯಾನ್ ಆನಿ ಮುಖ್ಲ್ಯಾನ್ ಆಸ್ಚೆಂ ನಿಗೂಡ್‌ಪಣ್ ಉಗ್ತೆಂ ಕರ್.

ಗೌಡ : ಮ್ಹಜೆಂ ಕಾಮ್ ಕರ್ತಾಯ್ ಜಾಲ್ಯಾರ್ ಮಾತ್ ಸಾಂಗ್ತಾಂ.

ನಾಗು : ತುಂ ಮ್ಹಜೊ ಧನಿ. ಹಾಂವ್ ತುಜೊ ಕಾಮಾಗಾರ್. ಕಾಮ್ ಸಾಂಗ್.

ಗೌಡ : ಎಕಾ ಮನ್ಶಾಕ್ ಲಗಾಡ್ ಕಾಡುಂಕ್ ಕಿತೆಂ ಘೆತಾಯ್?

ನಾಗು : ಮನಿಸ್ ಮ್ಹಳ್ಯಾರ್? ದಾದ್ಲೊ?

ಗೌಡ : ನ್ಹಯ್ ತಿ ಏಕ್ ನಾಗಿಣ್

ನಾಗು : ತುಜೆ ಬಾಯ್ಲೆ? ತಿಕಾ ಲಗಾಡ್ ಕಾಡ್ಲಾರ್ ತುಕಾ ಕಿತೆಂ ಫಾಯ್ಲೊ? ಅನ್ಯೇಕ್ ಕಾಜಾರಾಕ್ ತಯಾರಾಯ್ ಚಲುನ್ ಆಸಾ?

ಗೌಡ : ತೆಂ ತುಕಾ ನಾಕಾ. ಸಂಚಿಕಾರ್ ಕಾಣ್ಲೆ. ಆನಿ ಕಾಮ್ ಸುರು ಕರ್.

ನಾಗು : ಅಪ್ರಾಧಾಚ್ಯಾ ಸಂಸಾರಾಂತ್ಯಿ ಏಕ್ ರೀತ್ ನೀತ್ ಆಸಾ ಸಾವ್ಕಾರಾ. ತೆಂ ತುಕಾ ಕಳಿತ್ ನಾ? ನಿರಾಪ್ರಾಧ್ಯಾಚ್ಯಾ ರಗ್ತಾಂತ್ ಹೊ ನಾಗುನಾಯ್ಕ್ ಹಾತ್ ಧುಂವ್ಚೊ ನಾ!

ಗೌಡ : ಕೊಣ್... ನಿರಾಪ್ರಾಧಿ ತೆಂ? ತೆಂ ನಿರಾಪ್ರಾಧಿ? ಹಾತ್ ಧರ್‌ಲ್ಲೊ ಫೊವ್ ಜಿವಂತ್ ಆಸ್ತಾನಾ, ಪರ್ಯಾ ದಾದ್ಲ್ಯಾಚ್ಯಾ ಪಾಸ್ಚೆಂತ್ ಲೊಳ್ಚೆಂ ಬಾಯ್ಲೆ ತೆಂ. ತಾಕಾ ತುಂ ನಿರಾಪ್ರಾಧಿ ಮ್ಹಣ್ತಾಯ್ಲೆ?

ನಾಗು : ಆಪ್ಲ್ಯಾ ಬಾಯ್ಲೆಕ್ ಸಾಂಬಾಳುಂಕ್ ಸಕತ್ ನಾತ್‌ಲ್ಲೆ ಥೊಡೆ ದಾದ್ಲೆ ಆಪ್ಲ್ಯಾ ಬಾಯ್ಲಾಂಚೆರ್ ಅಶೆಂ ಅಪ್ರಾಧ್ ಮಾಂಡ್ತಾತ್ ಮ್ಹಣುನ್ ಸಾಂಗ್ಲಾರ್ ತುಂ ರಾಗಾರ್ ಜಾಂವ್ಚೊನಾಯ್‌ಮೂ?

ಗೌಡ : ಮ್ಹಜ್ಯಾ ಬಾಯ್ಲೆಕ್ ಸಾಂಬಾಳ್ಚೆ ತಿತ್ತಿ ಸಕತ್ ಮ್ಹಜೆ ಧಂಯ್ ಆನಿಕೀ ಆಸಾ.

ನಾಗು : ತರ್ ಕಿತ್ಯಾಕ್ ತಿ ಆನ್ಯೆಕ್ಲ್ಯಾಚ್ಯಾ ಉಬೆಕ್ ಆಶೆಲಿ?

ಗೌಡ : ಚರಾಬ್... ಖೊರೊಜ್

ನಾಗು : ತುಜಿ ಬಾಯ್ಲ್ ತರಾಟಿಗೀ?

ಗೌಡ : ಮ್ಹಳ್ಳಾರ್ ಹಾಂವ್ ಮ್ಹಾತಾರೊಂಗೀ?

ನಾಗು : ತುಜ್ಯಾ ಬಾಯ್ಲೆಚಿ ಪ್ರಾಯ್ ಕಿತ್ತಿ?

ಗೌಡ : ಮ್ಹಜಿ ಪ್ರಾಯ್ ವಿಚಾರ್ ಸಾಯ್ಬಾ. ಮ್ಹಜ್ಯಾ ಬಾಯ್ಲೆಚಿ ಪ್ರಾಯ್ ಕಿತ್ಯಾಕ್?

ನಾಗು : ಭುಕೆಲ್ಲಿ ಆನಿ ಫಾಯೆಲ್ಲಿ ವಾಗಿಣ್ ಮೊಸ್ತು ಅಪಾಯ್ಕಾರಿ ಜಾತಾತ್ ಸಾವ್ಕರಾ.

ಗೌಡ : ಮ್ಹಜಿ ಬಾಯ್ಲ್ ಲ್ಹಾನ್ ಪ್ರಾಯೆಚಿ. 24 ವರಾಂಚಿ.

ನಾಗು : ಭಾಂಗಾರಾಚಿ ಸುರಿ. ತಿಕಾ ಅಕ್ರಮ್ ಸಂಬಂದ್ ಆಸಾ ಮ್ಹಣುನ್ ಸಾಂಗುಂಕ್ ತುಜೆ ಲಾಗಿಂ ಸಾಕ್ ಆಸಾಗೀ?

ಗೌಡ : ಸಾಕ್ ಆಸಾ.

ನಾಗು : ಕೊಣ್ ತುಜಿ ಆವಯ್? ತುಜಿ ಭಯ್? ಸೆಜಾರ್ಡಿಂ? ಛೀ... ಛೀ... ತಾಂಕಾಂ ಪಾತ್ಯೆನಾಕಾ...

ಗೌಡ : ತಿಂ ಕೊಣಿ ನ್ಹಯ್, ಮ್ಹಜ್ಯಾ ಕಾಮಾಚೆಂ ಚೆಡುಂ.

ನಾಗು : ಚೆಡುಂ ಮ್ಹಳ್ಳಾರ್ ಲ್ಹಾನ್ ಭುರ್ಗೊಂಗೀ?

ಗೌಡ : ಸೊಳಾ ವರಾಂಚೆಂ.

ನಾಗು : ಆಜ್ ಫಾಲ್ಯಾಂ ಫುಲೆಂ ಸಾಳಕ್... ತ್ಯಾ ಚೆಡ್ವಾಕ್ ಅನಿ ತುಕಾ...?

ಗೌಡ : ಮರ್ಯಾದೆಚಿಂ ಸವಾಲಾಂ ವಿಚಾರ್ ನಾಯ್ಬಾ!

ನಾಗು : ಮರ್ಯಾದ್? ತುಜಿ ಮರ್ಯಾದ್ ತುಜ್ಯಾ ಪರ್ವ್ಯಾ ಖಿಟ್ಲಾರ್ ಚಪ್ಪಟ್‌ಚೂರ್ ಜಾವ್ನ್ ಬೊಬಾಟಾನಾ, ತುಂ ಅನಿಕೀ, ಮರ್ಯಾದ್ ಮರ್ಯಾದ್ ಮ್ಹಣುನ್ ಗೊಮ್ಮಿ ಲಾಂಬ್ ಕರುನ್ ಫುಲಾಂಚ್ಯಾ ರೈಲ್ಯಾಕ್ ಆಶೆತಾಯ್? ತುಜ್ಯಾ ಬಾಯ್ಲೆಕ್ ತೊ ಬೊಲ್ತೊ ಖೆಳಯ್ತಾನಾ, ತುಂ ಖಿಯ್ ಧುಂಪಂವ್ಕ್ ಗೆಲ್ಲೊಯ್? ಉಲಯ್, ಹಾಂವೆಂ ಕರ್ಚ್ಯಾ ಕಾಮಾಂ ವಿಶ್ಯಾಂತ್ ಸಮ್ಜುಂಚೆಂ ಹಕ್ ಮ್ಹಾಕಾಯೀ ಆಸಾ. ತ್ಯಾ ದೆಕುನ್ ಮ್ಹಾಕಾ ರಾಜಾಚೋರ್ ಮ್ಹಣ್ತಾತ್.

ಗೌಡ : ಮೊತಿಯಾಂಚ್ಯಾ ವ್ಯಾಪಾರಾಕ್ ಲಾಗುನ್ ಹಾಂವ್ ತವಳ್ ತವಳ್ ಪರ್ಗಾವಾಂಕ್ ವೆತಾಲೊಂ. ಹಾಂವ್ ನಾತ್‌ಲ್ಲೊ ವೇಳ್ ಪಳೆವ್ನ್ ತೊ ಮಧ್ಯಾನೆರ್ ಫರಾ ಭಿತರ್ ಫುಸ್ತಾಲೊ ಕಂಯ್!

ನಾಗು : ತರ್ ತೊ ಸಾತ್ ಜಿಡ್ಯಾಂಚೊ ಸರೊಪ್. ಆಮಿ ತ್ಯಾ ಸರ್ಪಾಕ್ ಮಾರ್ನ್ ಲಗಾಡ್ ಕಾಡ್ಯಾಂ. ಕಿತೆಂ ಮ್ಹಣ್ತಾಯ್?

ಗೌಡ : ತಾಕಾ ಲಗಾಡ್ ಕಾಡ್ಲಾರ್ ತೆಂ ಆನೈಕ್ಲಾಕ್ ಸೊಧ್ತಾ. ಏಕ್ ಪಾವ್ಪಿಂ ಭಾಯ್ಲ್ಯಾ ಖಾಣಾಚಿ ರೂಚ್ ಜಿಬೆಕ್ ಲಾಗ್ಲಾರ್, ಮಾಗಿರ್ ಫರ್ಚೆಂ ಖಾಣ್ ರುಜಾನಾ... ಮ್ಹಾಕಾ ವಿಶ್ವಾಸ್ ಫಾತ್ ಕೆಲ್ಲಿ ಬಾಯ್ಲ್ ಮ್ಹಾಕಾ ನಾಕಾ. ತಿಕಾ ಲಗಾಡ್ ಕಾಡ್.

ನಾಗು : ತುಕಾಚ್ ಹೆಂ ಕಾಮ್ ಕರ್ಚೆತ್ ನ್ಹಯ್!

ಗೌಡ : (ಭಾವುಕ್ ಜಾವ್ನ್) ತಿಚ್ಯಾ ಸೊಭಾಯೆ ಮುಖಾರ್ ತಿಚ್ಯಾ ಖೊಟ್ಯಾ

ಹಾಶ್ಯಾ ಮುಕಾರ್ ಹಾಂವ್ ಸಲ್ವಲಾಂ ನಾಯ್ಕಾ! ಮ್ಹಜ್ಯಾನ್ ಜಾಯ್ನಾ. ತುವೆಂ ವಿಚಾರ್ಲೆ ತಿತ್ಲೊ ದುಡು ತುಕಾ ದಿತಾಂ. ಸಂಚಿಕಾರ್ ಕಾಣ್ಲೆ.

ನಾಗು : ಆಜ್ ಸಂಕ್ರಾಂತ್, ಮ್ಹಾಕಾ ದಿವ್ಯಾಕ್ ವಚುಂಕ್ ಆಸಾ. ಫಾಲ್ಯಾ ಚುಂಗುಡೆ... ಚುಂಗುಡೆ ದಿಸಾ ಹಾಂವ್ ಕಾಮ್ ಕರಿನಾ...

ಗೌಡ : ಸಂಕ್ರಾಂತಿ ಆನಿ ಚುಂಗುಡೆ ಮ್ಹಣುನ್ ದೀಸ್ ಪಾಡ್ ಕರಿನಾಕಾ.

ನಾಗು : ಪೊರ್ವಾಂ ದೀಸ್ ಬುಡ್ಡ್ಯಾ ವೆಳಾರ್, ಹಾಂವ್ ತುಜ್ಯಾ ಫರಾ ಯೇವ್ನ್ ಪಾವ್ತಾಂ. ಹಾಂವ್ ತುಜೊ ಲ್ಹಾನ್ವಣಾಲೊ ಈಶ್ಟ್ ರಾಮಿ ಮ್ಹಣುನ್ ತುಜ್ಯಾ ಬಾಯ್ಲೆಕ್ ಆನಿ ಭುರ್ಗ್ಯಾಂಕ್ ಮ್ಹಜಿ ವಳಕ್ ಕರುನ್ ದೀ.

ಗೌಡ : ಮ್ಹಾಕಾ ಭುರ್ಗಿಂ ನಾಂತ್.

ನಾಗು : ತುಕಾ ನಾಂತ್ ಮ್ಹಳ್ಯಾರ್? ತರ್ ತಿಚಿಂ ಭುರ್ಗಿಂ ಆಸಾತ್ಲೀ?

ಗೌಡ : ಕಸಲಿಂ ಪಿಶಿಂ ಸವಾಲಾಂ ಸಾಯ್ಬಾ ಮ್ಹಾಕಾ ಮ್ಹಳ್ಯಾರ್ ಆಮ್ಕಾಂ ದೊಗಾಂಯ್ಕಿ ಭುರ್ಗಿಂ ನಾಂತ್. ಭುರ್ಗಿಂ ಜಾವ್ನಾಂತ್!

ನಾಗು : ಷ್ಟಯ್, ವರ್ಸಾಂತ್ ಬಾರಾ ಮಯ್ನೆಯ್ ಧಿಕಾಂ ಆನಿ ಮೊತಿಯಾಂ ಸಾಂಗಾತಾ ಖೆಳ್ಳಾರ್ ಭುರ್ಗಿಂ ಕಶಿಂ ಜಾಂವ್ಚಿಂ?

ಗೌಡ : ಆಮಿ ರಾಜಾಂವ್ ಉಲಂವ್ಚೆಂ ನಾಕಾ. ಕಾಮಾ ವಿಶ್ಯಾಂತ್ ಉಲವ್ಯಾಂ (ಗೌಡ ಕೊನ್ಸಾರ್ ಬಸ್ತಾ)

ನಾಗು : (ಸ್ವಗತ್) ಬಾಯ್ಲೆಕ್ ಜಿವೆಶಿಂ ಮಾರುಂಕ್ ಕಾಳಿಜ್ ಧಾರುಣ್ ಕೆಲ್ಯಾರೀ, ತಿಚಿ ಮೋವ್ ಕೂಡ್ ಪುಸ್‌ಲ್ಲಾ ಆಪ್ಲ್ಯಾ ಹಾತಾಂನಿ, ತಿಚೊ ಗಳೊ ಮುಡ್ಡುಂಕ್ ಪಾಟಿಂ ಸರೊ ಮೊವಾಳ್ ಕಾಳ್ಜಾಚೊ ಘೊವ್! ಪೂಣ್ ಮ್ಹಜಿ ಸೆವಾ ಭಾಡ್ಯಾಕ್ ವಿಚಾರ್ಲ್ಯಾರ್ ಹಾಂವೆಂ ಕಿತ್ಯಾಕ್ ನಾಕಾ ಮ್ಹಣಾಜೆ? (ಗೌಡಾಕ್ ಸಂ) ಮ್ಹಜೊ ದಿಸ್ಪಡ್ಲೊ ಗ್ರಾಸ್ ತುಜ್ಯಾ ಹಾತಾಂತ್ ಆಸಾ ಜಾಲ್ಯಾರ್ ಹಾಂವೆಂ ಕಿತ್ಯಾಕ್ ನೆಗಾರ್ ಕರಿಜೆ ಧನಿಯಾ. ಜಾಯ್ ತುವೆಂ ಸಾಂಗ್‌ಲ್ಲಾ ಪರಿಂ ಆಮಿ ಅಶೆಂ ಕರ್ಯಾಂ. ಹಾಂವ್ ಪೊರ್ವಾಂ ಸಾಂಚೆರ್ ತುಜ್ಯಾ ಫರಾ ತುಜೊ ಈಶ್ಟ್ ರಾಮಿ ಜಾವುನ್ ಭಿತರ್ ರಿಗ್ತಾಂ. ತುಜ್ಯಾ ಫರಾ ದೋನ್ ರಾತ್ ರಾವುನ್ ವಚುಂಕ್ ತುವೆಂ ಮ್ಹಾಕಾ ತುಜ್ಯಾ ಬಾಯ್ಲೆ ಮುಕಾರ್ ವತ್ತಾಯ್ ಕರಿಜೆ. ರಾತಿಂ ಆಮಿ ಸುರ್ ಪಿಯೆವ್ನ್ ಗಮ್ತ್ ಮಾರ್ಯಾಂ. ತುಜಿ ಬಾಯ್ಲೆ ಸುರ್ ಪಿಯೆತಾಗೀ?

ಗೌಡ : ನಾ. ತೆಂ ಸುರ್ ಪಿಯೆನಾ.

ನಾಗು : ಗ್ರೇಸ್ತಾಂಚಿ ಬಾಯ್ಲಾಂ ವಾಯ್ನಾಂತ್ ನಾತಾನಾ, ಸುರ್ ಕಿತ್ಯಾಕ್ ಪಿಯೆತಾತ್? ತೆಂ ಆಸುಂದೀ... ತುಜಿ ಬಾಯ್ಲೆ ವಾಯ್ನ್ ಪಿಯೆಂವ್ಚೆ ಪರಿಂ ಕಿತೆಂಯ್ ಪುಣಿ ಹಿಕ್ಕತ್ ಚಲಯ್. ತುಜಿ ಬಾಯ್ಲೆ ಪಿಯೆಂವ್ಚ್ಯಾ ವಾಯ್ನಾಂತ್ ಹಾಂವ್ ವೀಕ್ ಭರ್ತಾಂ. ವೀಕ್ ಪೊಟಾಕ್ ಗೆಲ್ಲಾ ಥೊಡ್ಯಾಚ್ ಫಡಿಯಾಂ ಭಿತರ್ ತಿಚಿ ಕೂಡ್ ನಿಳ್ಳಿ ಜಾವ್ನ್ ಥಂಡ್ ಜಾತಾ. ಸಕಾಳಿಂ, ಬಾಯ್ಲೆನ್ ವೀಕ್ ಪಿಯೆವ್ನ್ ಜಿವ್ಪಾತ್ ಕೆಲೊ ಮ್ಹಣ್ ಖಬರ್ ಕರ್!

ಗೌಡ : ಸವಾಲಾಂ ವಯ್ ಸವಾಲಾಂ ಉದೆತಿತ್. ತಾಚ್ಯಾಕೀ ಬರೆಂ ರಾತಾರಾತಿಂ

ತಾಚೆಂ ಮೊಡೆಂ ರಾನಾಕ್ ವರ್ ಆನಿ ಪೂರ್ನ್ ಸೊಡ್.

ನಾಗು : ವ್ಹಯ್, ಚಂದ್ರಭಾನುಚಿ ಬಾಯ್ಲ್ ಆಪ್ಲ್ಯಾ ಮಿಂಡಾ ಸಾಂಗಾತಾ ಧಾಂವ್ಲಿ ಮ್ಹಣುನ್ ಸಕಾಳಿಂ ಖಬರ್ ಕರ್ಯೆತ್!

ಗೌಡ : ಹಾಂವೆಂ ತಕ್ಲಿ ಉಕಲ್ನ್ ಜಿಯೆಂವ್ಚೆಂ ನಾಕಾ ಮ್ಹಣ್ತಾಯ್ಲಿ?

ನಾಗು : ಆನಿ ಕಿತೆಂ ತುಜ್ಯಾ ಬಾಯ್ಲೆಚೆಂ ಮೊಡೆಂ ಮ್ಹಾಕಾ ಖಾ ಮ್ಹಣ್ತಾಯ್ಲಿ? ಪಳೆ ಆನ್ಯೇಕ್ ವಾಟ್ ಆಸಾ. ಪೂಣ್ ಖರ್ವ್ ಚಡ್ ಜಾತಾ.

ಗೌಡ : ವ್ಹಡ್ ನ್ಹಯ್ ಸಾಂಗ್.

ನಾಗು : ಪಟ್ಲಿ ರಾಯಾಕ್ ಧೊಸ್ತ್ಯಾ ಭಾಯ್ಲ್ಯಾ ಗಾಂವ್ಚ್ಯಾ ರಾಯಾಂಕ್, ಮಂತ್ರಿಂಕ್ ಆನಿ ಅಧಿಕಾರಿಂಕ್, ರಾಜಕೀಯ್ ಖುನಿ ಕರಂವ್ಚೆ ಖಾತಿರ್ ಪಟ್ಲಿರಾಯಾನ್ ಏಕ್ ತೀಕ್ಡ್ಲಾ ವೀಕ್ ಸೊದುನ್ ಕಾಡ್ಲಾಂ. ಆನಿ ತೆಂ ವೀಕ್ ರಾಯಾಚ್ಯಾ ಭಂಡಾರಾಂತ್ ಗುಪಿತ್ ಆಸಾ. ರಾಯಾಚ್ಯಾ ಅಧಿಕಾರಿಕ್ ಲೊಂಚ್ ದೀವ್ನ್ ತೆಂ ವೀಕ್ ಮ್ಹಜ್ಯಾ ಹಾತಾಕ್ ಮೆಳ್ಚ್ಯಾ ಪರಿಂ ಕರ್ತಾಂ. ಕಿತೆಂ ಮ್ಹಣ್ತಾಯ್?

ಗೌಡ : ತ್ಯಾ ವಿಕಾಂತ್ ಕಿತೆಂ ವಿಶೇಸ್?

ನಾಗು : ವೀಕ್ ಮನ್ಯಾಚ್ಯಾ ಪೊಟಾಕ್ ಗೆಲ್ಲ್ಯಾ ತಕ್ಷಣಾ ವೀಕ್ ವೊಂಕೊನ್ ಭಾಯ್ಲ್ ಪಡ್ತಾ. ಪೂಣ್ ವೊಂಕ್ತಾ ವೊಂಕ್ತಾನಾ ಮನ್ಯಾಚೆಂ ಕಾಳಿಜ್ ರಾವೊನ್ ಯೆತಾ.

ಗೌಡ : ತರ್, ಕಾಳಿಜ್ ರಾವುನ್ ತೆಂ ಮೆಲಾಂ ಮ್ಹಣ್ತೆತ್. ಕೊಣಾಚೆರ್ಯಿ ದುಬಾವ್ ಯೆಂವ್ಚೊ ನಾ.

ನಾಗು : ಆಮಿ ಆತಾಂ ದಿಂವ್ಚೆ ಆನಿ ಘೆಂವ್ಚೆ ವಿಶ್ಯಾಂತ್ ಉಲವ್ಯಾಂ.

ಗೌಡ : ಮ್ಹಜ್ಯಾ ಬಾಯ್ಲೆಕ್ ಜಿವೆಶಿಂ ಮಾರ್ಲ್ಯಾರ್, ತುಕಾ ಕಿತೆಂ ದೀಜೆ?

ನಾಗು : ಏಕ್ ಹಜಾರ್ ಭಾಂಗಾರಾ ನಾಣಿಂ. ಕಿತೆಂ ಚಿಂತಾಯ್? ದುಸ್ರ್ಯಾಪಣಾಕ್ ಕಾಜಾರ್ ಜಾತಾನಾ ದೊಡ್ಡ್ಯಾನ್ ದೋತ್ ಕಾಣ್ಚೆ.

ಗೌಡ : ಪೂಣ್ ಮ್ಹಜೆಂ ಶರ್ತ್ ಆಸಾ. ಕಾಮ್ ಜಾಲ್ಯಾ ಉಪ್ರಾಂತ್ ಪರುನ್ ತುವೆಂ ಮ್ಹಾಕಾ ಮೆಳುಂಕ್ ಯಾ ಭೆಟೊಂಕ್ ನಜೊ. ಹಿ ಖಬರ್ ಆನಿ ಕೊಣಾಯ್ಕಿ ಕಳುಂಕ್ ನೊಜೊ.

ನಾಗು : ಮ್ಹಾಕಾ ತುಜೊ ಪಾತ್ಕೊ ದೀ. (ಗೌಡ ವಸ್ತುರಾಚೆರ್ ನಕ್ಲಾ ದೀವ್ನ್ ವಿವರಣ್ ದಿತಾ) ತರ್ ದಿವ್ಚ್ಯಾ ಥಾವ್ನ್ ಕುಕಾರೆ ಪಯ್ಸ್ ತುಜೆಂ ರಾವ್ಚೆರ್. ಅನ್ಯೇಕ್ ಗಜಾಲ್, ಹಾಂವೆಂ ರಾಮಿ ಜಾವ್ನ್ ತುಜ್ಯಾ ಘರಾ ಆಸ್ತಾನಾ ಘರಾ ಭಿತರ್, ಹಾಂವ್ ಆನಿ ತುಜೆ ಬಾಯ್ಲೆ ಶಿವಾಯ್ ಆನಿ ಕೊಣಿ ಆಸುಂಕ್ ನಜೊ.

ಗೌಡ : ಮ್ಹಜೆಂ ಕಾಮಾಚೆಂ ಚೆಡುಂ?

ನಾಗು : ತಾಕಾ ಗಾಂವಾಕ್ ಧಾಡ್.

ಗೌಡ : ತುಂ ಕೆದಾಳಾ ಯೆತಾಯ್?

ನಾಗು : ಸಂಕ್ರಾಂತ್, ಚುಂಗಡೆಚ್ಯಾ ಮುಕ್ಲ್ಯಾ ದಿಸಾ ಸಾಂಜೆರ್ ಹಾಂವ್ ಘರಾ

ರಿಗ್ತಾನಾ, ಫ್ಲಿ ಸ್ಥಿತಿ ಸಮಾ ಆಸ್ಲಾರ್ ತುವೆಂ ಮ್ಹಾಕಾ ಪಳೆವ್ನ್ ಅಶೆಂ ಮ್ಹಣಾಜೆ. “ಇಶ್ಟಾಕ್ ದಾಕಯ್ ಕಾಳಿಜ್ ಖರೆಂ ಆನಿ ದುಸ್ಮಾನಾಕ್ ತೋಂಡ್ ಬರೆಂ”

ಗೌಡ : ಕಾಂಯ್ ಚಡ್ ಉಣೆಂ ಆಸ್ಲಾರ್?

ನಾಗು : “ಭೋಗ್ಯಿ ವಾಟ್ ಚುಕೊನ್ ಆಯ್ಲಾಯ್!”

ಗೌಡ : ಬರೆಂ ತರ್ ಸಂಚಿಕಾರ್ ಕಾಣ್ಣೆ (ಪೊಪಾಳ್ ಆನಿ ಪಾನ್ ಪೊಡಿ ಸಾಂಗಾತಾ ಏಕ್ ಥಯ್ಲಿ ಗವ್ವಾ ನಾಗುನಾಯ್ಕಾಕ್ ದಿತಾ)

ನಾಗು : ಆಜಿಕ್ ತೀನ್ ದಿಸಾಂ ಭಿತರ್ ಚಂದ್ರಭಾನು ಗೌಡಾಚ್ಯಾ ಬಾಯ್ಲೆಕ್ “ಹಾಂವ್ ಲಗಾಡ್ ಕಾಡ್ತಾಂ” ಮ್ಹಣುನ್ ಹಾಂವ್ ಭಾಸ್ ದಿತಾಂ. ಹ್ಯಾ ಉತ್ರಾಂಕ್ ಹಾಂವೆಂ ಚುಕ್ಲಾರ್ ತಿಕಾ ಲಗಾಡ್ ಕಾಡಿನಾ ಜಾಲ್ಯಾರ್ ಮಿಯಾಪದ್ವಾಚೊ ಭುತ್ ಮ್ಹಾಕಾ ಲಗಾಡ್ ಕಾಡುಂದಿ!

(ಭುತ್ ದಿಶ್ಟಿಕ್ ಪಡ್ತಾ)

ದೃಶ್ಯ 2

ಘರ್ - ದನ್ವಾರಾಂಚೊ ವೇಳ್

(ಗೌಡ - ಮೆಚ್ಚ - ಮಣಿಲೇಖಾ)

(ಚಂದ್ರಭಾನು ಗೌಡಾಚೆಂ ಘರ್ ಮೆಚ್ಚ ಸ್ವಪ್ನತಾ. ಸ್ವಪ್ನಾಂತ್ ಮೆಚ್ಚ ಭುತಾಕ್ ಪಳೆತಾ. ತವಳ್ ಘರ್ದೆಂ ದಾರ್ ಬಡಂವ್ಚೊ ಆವಾಜ್ ಆಯ್ಕತಾ. ಮೆಚ್ಚ ಹಾತಾಂತ್ ಏಕ್ ತೊಣ್ಣೊ ಕಾಣ್ಣೆವ್ನ್ ಬಾಗ್ಲಾಚ್ಯಾ ಆಡೊಸಾಕ್ ರಾವ್ತಾ. ದಾರ್ ಉಗ್ತೆಂ ಕರ್ತಾ. ಗೌಡ ಪ್ರವೇಶ್ ಜಾತಾ ಮೆಚ್ಚಾ ತೊಣ್ಣೊ ಉಕಲ್ತಾ... ಗೌಡ ಆಡಾಯ್ತಾ)

ಗೌಡ : ಕಿತೆಂ ಕರ್ತಾಯ್ಲೊ ಘೊಡ್ಯಾ? ತಕ್ಲೆಂತ್ ಸಮಾ ಆಸಾಯ್ಲೊ?

ಮೆಚ್ಚ : ತುಂಗೀ ಬಾಬಾ! ಏ ದೆವಾ ಮಾಘ್ ಕರ್ ಬಾಬಾ ಮಾಘ್ ಕರ್.

ಗೌಡ : ಕಾಲೆಂ ಮಾಘ್‌ಗೊ? ತುಕಾ ಮಾಘ್ ಕರ್ಚೆಂ ನ್ಹಯ್. ಮಾಪಾನ್ ತುಕುನ್ ಘರಾ ಧಾಡ್ಚೆಂ. ಸುರ್ ಪಿಯೆಲೆಂಯ್ಲೊ? ಆಂಬೊಟ್ ಸುರು ಪಿಯೆಲೆಂಯ್ಲೊ ಕಿತೆಂ?

ಮೆಚ್ಚ : ತುವೆಂ ದೀನಾಸ್ತಾನಾ ಅಜ್ ಮ್ಹಣಾಸರ್ ಹಾಂವ್ ಸುರ್ ಪಿಯೆಲ್ಯಾಂಗೀ ಬಾಬಾ? ಬಾಯ್ ದಿವ್ಯಾಕ್ ವಚುನ್ ಯೆತಾ ಮ್ಹಣುನ್ ಸಾಂಗುನ್ ಭಾಯ್ ಗೆಲ್ಲಾಕ್, ಚಿಕ್ಕೇಲೆಂ ಆಡ್ ಪಡ್ಲಿಂ. ತವಳ್ ಬಾಬಾ ಕೋಣ್ಣೀ ಎಕ್ಲೊ, ಪಳೆಂವ್ಕ್ ಕಾಪ್ಪಿ ಕಾಪ್ಪಿ ಆಸ್‌ಲ್ಲೊ, ಇತ್ಲೊ ಲಾಂಬ್, ಹಾತಾಂತ್ ಏಕ್ ಸುರಿ ಕಾಣ್ಣೆವ್ನ್ ಮ್ಹಾಕಾ ಜಿವೆಶಿಂ ಮಾರುಂಕ್ ಆಯ್ಲೊ. ಮ್ಹಜ್ಯಾ ಹಾತಾಕ್ ಏಕ್ ತೊಣ್ಣೊ ಮೆಳ್ಳೊ, ತೊಣ್ಣೊ ಹಾತಾಂತ್ ಕಾಣ್ಣೆವ್ನ್ ಧಯ್

ಆಸ್ಲಾರ್ ಮುಖಾರ್ ಯೇರೆ ಚೊರಾ ಮ್ಹಣುನ್ ಬೊಬಾಟಾನಾ ತುಂ ಆಯ್ಲೆಯ್!

ಗೌಡ : ದನ್ಬಾರಾಂ ಕಾಟಿಚ್ಯಾ ಮಾಸಾಂತ್ ಪೋಟ್ ಘಟ್ ಕರ್ನ್ ಜೆವ್ಲಾರ್ ಅಸಲಿಂ ಸ್ವಪ್ನಾಂ ದರಬಸ್ತ್ ಪಡ್ತಾತ್ಲೋ!

ಮೆಚ್ಚ : ತರ್ ಹಾಂವೆಂ ಪಳೆಯಿಲ್ಲೆಂ ತೆಂ ಸ್ವಪ್ನಾಂಗೀ ಬಾಬಾ?

ಗೌಡ : ಆನಿ ತುಕಾ ಜಿವೆಶಿಂ ಮಾರುಂಕ್ ಕೊಣ್ ತುಜೊ ಬಾಬ್ ಬಚ್ಚೇ ಗೌಡ ಯೆತಾಗೀ? ಮೆಚ್ಚ, ಆಜ್ ಮಣಿಕ್ ಮೆಳುಂಕ್ ಕೊಣ್ ಆಯಿಲ್ಲೋ?

ಮೆಚ್ಚ : ಆಜ್‌ಗೀ ಬಾಬಾ ಆಜ್ ಕೊಣ್ಣಿ ಯೇಂವ್ಕ್ ನಾಂತ್.

ಗೌಡ : ಆನಿ ಕೆದಾಳಾ ಆಯಿಲ್ಲೆ?

ಮೆಚ್ಚ : ತೆ... ತೆ... ಆದ್ಲ್ಯಾ ಹಪ್ಪಾಂತ್ ಬಾಬಾ. ಬಾಬಾ ತುಕಾ ಪಿಯೆಂವ್ಕ್ ಕಿತೆಂ ಹಾಡಿಚೆ? ತಾಕ್ ಹಾಡಿಚೆಗೀ?

ಗೌಡ : ಆದ್ಲ್ಯಾ ಹಪ್ಪಾಂತ್ ಹಾಂಗಾ ಕೊಣ್ ಆಯಿಲ್ಲೆಗೋ? ಉಗ್ಡಾಸ್ ಕರ್.

ಮೆಚ್ಚ : ಆಂ, ಆದ್ಲ್ಯಾ ಹಪ್ಪಾಂತ್, ಖಿಟ್ಟಾಚಿ ಖಿಳ್ ಸಡಿಳ್ ಜಾವ್ನ್ ಖಿಟ್ಟೆಂ ಬೊಬಾಟಾ ಮ್ಹಣ್ ಸಾಂಗ್‌ಲ್ಯಾಕ್, ಖಿಳ್ ಮಾರುಂಕ್ ಆಚಾರಿ ಆಯಿಲ್ಲೆ.

ಗೌಡ : ಆಚಾರಿ ಆಯಿಲ್ಲೆ ಹಾಂವೆಂ ಆಪಯಿಲ್ಲಾನ್. ಹಾಂಗಾ ಆಸ್ತಿಂ ಸಗ್ಳಿಂ ತುಮಿ ಕೆಪ್ಪಿಂ ನ್ಹಯೇ, ಬಾಯ್ ಖಿಯ್ ಗೆಲ್ಯಾಗೊ?

ಮೆಚ್ಚ : ದಿವ್ಯಾಕ್ ವಚುನ್ ಯೆತಾಂ ಮ್ಹಣಾಲಿ.

ಗೌಡ : ಹ್ಯಾ ವೊತಾಕ್ ಖಿಯ್ಚ್ಯಾ ದಿವ್ಯಾಂತ್ ಪುಜಾ ಆಸಾ ಕಂಯ್? ಬಾಯೆ ಸಾಂಗಾತಾ ತುಂ ಕಿತ್ಯಾಕ್ ವಚುಂಕ್ ನಾಯ್? ತುವೆಂ ಹಾಂಗಾ ಕಾಮಾಕ್ ಆಸ್ತೆಂ ತಾಕಾ ಸಾಂಗಾತ್ ದೀಂವ್ಕ್. ನಿದೊನ್ ಸ್ವಪ್ನಾಂ ಪಳೆಂವ್ಕ್ ನ್ಹಯ್!

ಮೆಚ್ಚಾ : ತಿಚ್ಯಾ ಸಾಂಗಾತಾ ಗೆಲ್ಯಾರ್ ಬಾಬಾ, ಅಶ್ವಥ್ ಕಾಟ್ಯಾರ್ ಬಸವ್ನ್ ಏಕ್ ಶೆರ್ ಲಾಯೊ ಮ್ಹಜ್ಯಾ ಉಸ್ಕಾರ್ ಘಾಲ್ತಾ ಆನಿ ಮ್ಹಣ್ತಾ ತುಂ ಹಾಂಗಾ ಬಸುನ್ ಖಾ ಮೆಚ್ಚಾ ಖಾವ್ನ್ ಮುಗ್ಗೊಂಚ್ಯಾ ಭಿತರ್ ಹಾಂವ್ ಯೇವ್ನ್ ಪಾವ್ತಾಂ. ಲಾಯೊ ಖಾವ್ನ್ ಖಾವ್ನ್ ಪೋಟ್ ಫುಗೊಂಕ್ ಲಾಗ್ಲಾಂ. ಆನಿ ಕಿತೆಂ ಜಾತಾಗೀ?

ಗೌಡ : ಹಾಂಗಾಚೊ ಲಾಯೊ ಚಡ್ ಗರಿಗೋ. ಪೋಟ್ ವೆಗ್ಗಿಂ ಫುಗ್ತಾ. ತುಂ ಏಕ್ ಕಾಮ್ ಕರ್

ಮೆಚ್ಚ : ಸಾಂಗ್ ಬಾಬಾ.

ಗೌಡ : ತುಂ ಏಕ್ ಹಪ್ಪೊ ಗಾಂವಾಕ್ ವಚುನ್ ಯೇ. ಹಾಂಗಾ ಸದ್ಲ್ಯಾಕ್ ಹಾಂವ್ ಆಸಾಂ. ಫಾಲ್ಯಾಂ ಸಕಾಳಿಂ ಭಾಯ್ರ್ ಸರ್.

ಮೆಚ್ಚ : ಹಾಂವ್ ಘರಾ ವಚಾನಾ ಬಾಬಾ. ಹಾಂವ್ ಘರಾ ವಚಾನಾ. ಬಾಬಾ, ಮ್ಹಾಕಾ ಘರಾ ಧಾಡಿನಾಕಾ ಬಾಬಾ. ತುವೆಂ ಸಾಂಗ್‌ಲ್ಲೆಂ ಕಾಮ್ ಹಾಂವೆಂ ಕರುಂಕ್‌ಗೀ ಬಾಬಾ? ಹಾಂವ್ ತುಜಿಂ ಗೂಢಾಚಾರಿ ನ್ಹಯ್ಲೆ

ಬಾಬಾ? ಬಾಬಾ ತುಂ ಪರಗಾವಾಂತ್ ಆಸ್ತಾನಾ, ಬಾಯೆಕ್ ಮೆಳುಂಕ್ ಮ್ಹಣುನ್ ಎಕ್ಲೊ ತರಾಟೊ ಹಾಂಗಾ ಯೆತಲೊ.

ಗೌಡ : ತೆಂ ಸಾಂಗ್ಲಾಯ್ ನೆಂ.

ಮೆಚ್ಚ : ಆನಿಕೀ ಸಾಂಗುಂಕ್ ಆಸಾ ಬಾಬಾ. ಹರೈಕಾ ಸಂಕ್ರಾತೆಕ್ ಬಾಯ್ ಪುಜೆಕ್ ಗೆಲ್ಲಾ ವೆಳಾರ್, ತೊಯ್ ದಿವ್ಯಾಕ್ ಯೆತಾಲೊ ಆನಿ ಬಾಯೆಕ್ ಖಿಂಯ್ಲೀ ಆಪವ್ನ್ ವರಾಲ್ತೊ. ಮಂಗಳಾರತಿ ಜಾವ್ನ್ ಭೊಟ್ ದಿವ್ಯಾಕ್ ದಾರ್ ಘಾಲ್ತಾನಾ, ದೊಗಾಂಯ್ ಯೇವ್ನ್ ಪಾವ್ತಾಲಿಂ.

ಗೌಡ : ತೊ ಘರಾ ಯೆತಾಲೊಗೀ?

ಮೆಚ್ಚ : ವ್ಹಯ್ ಬಾಬಾ ಮಧ್ಯಾನೆ ರಾತಿಂ ಮಾಳ್ಯಾರ್ ಥಾವ್ನ್ ದೆಂವೊನ್ ಯೆತಾಲೊ. ತಾಚ್ಯಾ ಉಪ್ರಾಂತ್

ಗೌಡ : ಪುರೊ ಪುರೊ ಗಳೊ ಸುಕಯ್ನಾಕಾ. ಏಕ್ ಕಟ್ಟಿ ತಾಕ್ ಪಿಯೆ...

ಮೆಚ್ಚ : ಸುಯೊ ತಕ್ಲೆರ್ ಆಸ್ತಾನಾ ತಾಕ್ ಪಿಯೆಲ್ಯಾರ್ ಬರೆಂ ಕಂಯ್ ಬಾಬಾ. ಪೂಣ್ ಸುಯೊ ದೆಂವ್ತಾನಾ... ಶೆಳ್ ಕಂಯ್

ಗೌಡ : ಏಕ್ ಗೊಬ್ಲೊ ಇಂದಾಚಿ ಸುರ್ ಪಿಯೆ.

ಮೆಚ್ಚ : ಇಂದಾಚಿ ಸುರ್? ಸತ್ತಗೀ ಬಾಬಾ?

ಗೌಡ : ತ್ಯಾ ತರಾಟ್ಯಾಚೆಂ ನಾಂವ್ ಕಿತೆಂಗೋ?

ಮೆಚ್ಚ : ಕೊಣ್ ತರಾಟೊ ಬಾಬಾ?

ಗೌಡ : ತಾಚೆಂ ನಾಂವ್ ಕಾ... ಕಾ... ಕಾವೊ... ವಚ್ ಕಾವ್ಯಾ.

ಮೆಚ್ಚ : ಆಂ ಕಾಳಾ... ತಾಚೆಂ ನಾಂವ್ ಕಾಳಾ ಬಾಬಾ.

ಗೌಡ : ಏಕ್ ಗೊಬ್ಲೊ ಸುರ್ ಪಿಯೆಗೋ

(ಮೆಚ್ಚ ಭಿತರ್ ವೆತಾ)

ಗೌಡ : ಆಪ್ಣಾಚೆಂ ತೋಂಡ್ ವಾಂಕ್ಡೆಂ ಜಾಲ್ಯಾರ್, ಆರ್ಯಾಕ್ ಕಿತ್ಯಾಕ್ ದುರೊಂಚೆಂ? ಮೆಚ್ಚ ಪಿಯೆಲ್ಲೆಂ ಪುರೊ. ಭಾಯ್ರ್ ಯೇ.

(ಮೆಚ್ಚ ಗೊಬ್ಲೊ ಕಾಣ್ಣೆವ್ನ್ ಭಾಯ್ರ್ ಯೆತಾ)

ಉಲಯ್ಲೊ. ವ್ಹಡ್ ನಾ. ಪಿಯೆವ್ನ್ ಪಿಯೆವ್ನ್ ಉಲಯ್...

ಮೆಚ್ಚ : ಬಾಬಾ, ಯೆಂವ್ಚ್ಯಾ ಆಮಾಶೆಚ್ಯಾ ರಾತಿಂ ಬಾಯ್ ಆನಿ ತೊ ಕಾಪ್ರಿ ಕಾಳಾ, ಹಾಂಗಾ ಥಾವ್ನ್ ಧಾಂವ್ತಾತ್ ಕಂಯ್.

ಗೌಡ : ಆಮಾಶೆಕ್ ಆನಿಕೀ ದೀಸ್ ಆಸಾತ್‌ಮೊ. ಧಾಂವೊಂದಿತ್, ಧಾಂವಾನಾ ಜಾಲ್ಯಾರ್ ಹಾಂವ್‌ಚ್ ತಾಂಕಾಂ ಧಾಂವ್ಡಾಯ್ತಾಂ.

ಮೆಚ್ಚ : ಹಾಂವ್ ಧಾಂವನಾ ಬಾಬಾ. ಹಾಂವ್ ತುಕಾ ಸೊಡ್ನ್ ಖಿಂಯೀ ವಚನಾ.

ಗೌಡ : ತೂಂಯಿ ಧಾಂವ್‌ಗೊ ಮೆಚ್ಚ. ತಾಂಚ್ಯಾ ಸಾಂಗಾತಾ ಧಾಂವ್.

ಮೆಚ್ಚ : ಹಾಂವ್ ಲ್ಹಾನ್ ನ್ಹಯೆ ಬಾಬಾ... ಖಿಂಯ್ ಧಾಂವ್ಚೆ? ಏಕ್ ಗೊಬ್ಲೊ ಸುರ್ ಪಿಯೆಲ್ಯಾ ತಕ್ಲಣ್, ತೆಂ ಕಶೆಂ ಬಾಬಾ ತಕ್ಲಿ ಘುಂವ್ಚಿ?

- ಗೌಡ : ಮುಟ್ಟಿ ಮುಟ್ಟಿ ಸುರ್ ಪಿಯೆಲ್ಯಾರ್ ಕಾಂಯ್ ಜಾಯ್ನಾಗೊ.
- ಮೆಚ್ಚ : ವ್ಹಯ್ ಬಾಬಾ, ತೊ ಕಾಳಾ ಆನಿ ಬಾಯ್, ತ್ಯಾ ಕುಡಾಂತ್ ಬಸುನ್ ಏಕ್ ಬುಯಾಂವ್ ವಾಯ್ ಪಿಯೆಲ್ಯಾರೀ...
- ಗೌಡ : ಪುರೊ ಬಂದ್ ಕರ್. ಅಳೆಗೊ ಮೆಚ್ಚ, ಮಣಿ ವಿಶ್ಯಾಂತ್ ತುಜೆ ಲಾಗಿಂ ಕೊಣೆಯ್ ವಿಚಾರ್ಲ್ಯಾರ್...
- ಮೆಚ್ಚ : ಹಾಂವ್ ಸಾಂಗಿನಾ ಬಾಬಾ... ಖಂಡಿತ್ ಸಾಂಗ್ಲಿಂ ನಾ.
- ಗೌಡ : ಮ್ಹಾಕಾ ಬಚಾವ್ ಕರ್ಚೆ ಖಾತಿರ್ ತುವೆಂ ಸಾಂಗಿಜೆ... ಗರ್ಜ್ ಪಡ್ಲಾರ್, ಆತಾಂ ಮ್ಹಜೆಲಾಗಿಂ ಸಾಂಗ್ಲ್ಯಾ ಪರಿಂಚ್ ಸಾಂಗಿಜೆ.
- ಮೆಚ್ಚ : ತೊ ಕಾಳಾ, ಬಾಯೆಕ್ ಮೆಳುಂಕ್ ಘರಾ ಯೆಂವ್ಚೆಂ. ದಿವ್ಯಾಂತ್ ಮೆಳ್ಳಿ ಗಜಾಲ್, ಹಾಂವೆಂ ತುಕಾ ಸಾಂಗುಂಕ್ ನಾ ಬಾಬಾ. ಆನಿ ಕೊಣಾಯ್ಕಿ ಸಾಂಗುಂಕ್ ನಾ. ಹಿ ಗಜಾಲ್ ಕೊಣಾಯ್ಕಿ ಸಾಂಗಿನಾ ಮ್ಹಣುನ್ ಬಾಯೆಕ್ ಹಾಂವೆಂ ಭಾಸ್ ದಿಲ್ಯಾ.
- ಗೌಡ : ಮೆಚ್ಚ (ಮೆಚ್ಚಕ್ ಏಕ್ ಥಯ್ಲಿ ದಾಕಯ್ತಾ) ಹ್ಯಾ ಥಯ್ಲಿಂತ್ 100 ಭಾಂಗಾರಾಚಿಂ ನಾಣಿ ಆಸಾತ್. ತುಂ ಹಿಂ ಕಾಣ್ಣೆ ಆನಿ ಫಾಲ್ಯಾಂ ಫಾಂತ್ಯಾರ್ ತುಜ್ಯಾ ಗಾಂವಾಕ್ ಭಾಯ್ರ್ ಸರ್.
- ಮೆಚ್ಚ : ತರ್ ಮ್ಹಾಕಾ, ಕಾಮಾ ಥಾವ್ನ್ ಕಾಡ್ತಾಯ್ಕಿ ಬಾಬಾ? (ರಡ್ತಾ)
- ಗೌಡ : ರಡಾನಾಕಾ ಪಿಶ್ಯಾ ಏಕ್ ಹಪ್ಪೊ ಘರಾ ರಾವ್. ಆನಿ ಪರುನ್ ಪಾಟಿ ಯೆ. ಮ್ಹಾಕಾ ತುಜೆ ಗರ್ಜ್ ಆಸಾ. ಭಿತರ್ ವಚ್ ಕಾಮ್ ಪಳೆ.
(ಮೆಚ್ಚ ರಡುನ್ಚ್ ಭಿತರ್ ವೆತಾ)
(ಗೌಡ ವಾಯ್ ಪಿಯೆಂವ್ಕ್ ಸುರು ಕರ್ತಾ)
- ಗೌಡ : ಮಾಸ್ ತಾಪ್ತಾನಾ ವೋಸ್ ಭಾಯ್ರ್ ಯೆತಾ ಆನಿ ವೋಸ್ ತಾಪ್ತಾನಾ ವಾಸ್ ಭಾಯ್ರ್ ಯೆತಾ
(ದಾರಾರ್ ಆವಾಜ್ ಜಾತಾ)
- ಗೌಡ : ಮೆಚ್ಚ ಪಳೆಗೊ ದಾರಾರ್ ಕೊಣ್ ಪಳೆ, ಆಯಿಲ್ಲಿಂ ಸಯ್ತಿಂ ತರ್, ಮ್ಹಾಕಾ ಆಪಯ್.
(ಮೆಚ್ಚ ದಾರ್ ಉಗ್ತೆಂ ಕರ್ತಾ. ಮಣಿ ಪ್ರವೇಶ್.)
- ಮೆಚ್ಚ : ದೇವ್ ಬರಿ ಸಾಂಜ್ ದೀಂವ್ ಬಾಯೆ.
- ಮಣಿ : (ರಾಗಾನ್) ಫಾಲ್ತಾಂ ಪೆಂಕ್ಡಾಕ್, ಹೊ ಕಿತೆಂ ಆವ್ತಾರ್‌ಗೋ? ವಚ್‌ಗೊ ಭಿತರ್ ವಚ್‌ಗೊ...
- ಮೆಚ್ಚ : ದೇವ್ ಬರೆಂ ಕರುಂ ಬಾಯೆ...
- ಮಣಿ : ಹೆಂ ಸಮಾ ನ್ಹಯ್.
- ಮೆಚ್ಚ : ಹಾಂವೆಂಯ್ ಸಾಂಗ್ಲೆಂ ತೆಂಚ್. ಹೆಂ ಸಮಾ ನ್ಹಯ್.
(ಮೆಚ್ಚ ಭಿತರ್ ವೆತಾ.)

- ಮಣಿ : (ಗೌಡಾಚ್ಯಾ ಕಪಲಾಕ್ ಕುಂಕುಮ ಲಾಗಯ್ತಾನಾ) ತುಕಾ ಪಿಯೆಚೆ ಜಾಲ್ಯಾರ್, ವೊರೆ ವಿಂಗಡ್ ಬಸ್ ಆನಿ ಪಿಯೆ. ಹೆಂ ತುವೆಂಯ್ ಪಿಯೆಂವ್ಚೆಂ ಆನಿ ಕಾಮಾಚ್ಯಾ ಚೆಡ್ವಾಕೀ ದಿಂವ್ಚೆಂ.
- ಗೌಡ : ಕೊಣ್ ಕಾಮಾಚೆಂ? ತೆಂ ಪಿಯೆಂವ್ಚಿ. ಆಜ್ ಏಕ್ ದೀಸ್ ಪಿಯೆತೆಲೆಂ.
- ಮಣಿ : ಫಾಲ್ಯಾಂ ಕಿತೆಂ ತಾಕಾ ಮಾಂವಾಡ್ಯಾ ಧಾಡ್ತಾಯ್ಲೀ?
- ಗೌಡ : ತುಂ ಆನಿ ಹಾಂವ್. ಏಕ್ ಹಪ್ತೊ ಹ್ಯಾ ರಾವ್ಣೆರಾಂತ್ ಕೊಣಾಚಿಚ್ ಪರ್ತಾ ನಾಸ್ತಾನಾ... ಕಿತೆಂ ಮಣಿ ಮಸ್ತು ಧಕ್‌ಲ್ಲಾ ಪರಿಂ ದಿಸ್ತಾಯ್? ದೇವ್ ಆಂಗಾರ್ ಯೇವ್ನ್, ತುಕಾ ಮಸ್ತು ಸತಾಂವ್ಕ್ ನಾ ಮೂ?
- ಮಣಿ : ಮ್ಹಜ್ಯಾ ಆಂಗಾರ್ ದೇವ್ ಆಯಿಲ್ಲೊ ತರ್, ತುಜ್ಯಾ ಕುಸ್ತ್ಯಾ ಮತಿ ಭಿತರ್ ಕಿತೆಂ ಆಸಾ ಮ್ಹಣುನ್ ಕಳ್ತೆ ಆಸ್‌ಲ್ಲೆಂ. ಆಜ್ ಸಂಕ್ರಾಂತೆಚೊ ದೀಸ್. ಉಗ್ಡಾಸ್ ಆಸಾಗೀ? ದಿವ್ಯಾಂತ್ ಆಜ್ ರಾಶಿಪುಜಾ ಆಸ್‌ಲ್ಲಿ.
- ಗೌಡ : ಮಂಗಳಾರತಿ ಜಾವ್ನ್ ಪ್ರಸಾದ ಮೆಳ್ತಾನಾ ವೇಳ್ ಜಾಲೊ ಮ್ಹಣ್ ದಿಸ್ತಾ. ಮಣಿ ತುಕಾ ಪ್ರಸಾದ ದಿವ್ಯಾಚೊ ಪೂಜಾರಿ ದಿತಾಗೀ ಯಾ ಆನಿ ಕೊಣಿ?
- ಮಣಿ : ಪ್ರಸಾದ ಕೊಣೆ ದಿಲ್ಯಾರೀ ಹಾಂವೆಂ ಘೆಂವ್ಚೆಂ ತುಜ್ಯಾ ನಾಂವಾನ್ ಆನಿ ಹಾಡ್ಚೆಂ ತುಜ್ಯಾ ಘರಾ ತುಜೆ ಖಾತಿರ್ ನ್ಹಯೇ?
- ಗೌಡ : ಸಯ್ಲಾಪ್ ಕರ್ನ್ ಉಲಂವ್ಕ್ ಶಿಕ್‌ಲ್ಲಾನ್ ತುಂ ವಾಂಚ್ಚೆಂಯ್?
- ಮಣಿ : ಜ್ಯಾರ್ ಗಾಂವ್ ಭಂವ್‌ಲ್ಲಿ ಜಾಣ್ವಾಯ್ ತುಕಾ ಆಸಾ ತರ್, ಭಿತರ್ ಬಸುನ್ ಬಾಯ್ಲ್ಯಾ ಸಂಸಾರಾಕ್ ಪಳೆವ್ನ್ ಶಿಕ್‌ಲ್ಲಿ ಜಾಣ್ವಾಯ್ ಮ್ಹಾಕಾ ಆಸಾ.
- ಗೌಡ : ಜೆವಣ್ ಪಾಡ್ ಜಾಲ್ಯಾರ್ ದೀಸ್ ಪಾಡ್ ಕಂಯ್, ಬಾಯ್ಲ್ ಪಾಡ್ ಜಾಲ್ಯಾರ್ ಜೇವನ್‌ಂಚ್ ಪಾಡ್ ಕಂಯ್.
- ಮಣಿ : ಆಜ್ ಕಿತೆಂ? ಪೊಣ್ಣಾಚೊ ಪಾಂಕ್ ಲಾಗ್‌ಲ್ಲೆ ಪರಿಂ, ಉತ್ರಾಂಚ್ಯಾ ಪಾಟಿಕ್ ಲಾಗ್ಲಾಯ್? ಲಿಪೊನ್ ಬಸ್‌ಲ್ಲೊ ಚೋರ್ ಕವಿ ಜಾಗೊ ಜಾಂವ್ಕ್ ನಾ ಮೂ?
- ಗೌಡ : ತುಜಿ ಸೊಭಾಯ್ ಪಳೆತಾನಾ, ಮ್ಹಜೊ ಕವಿ ಜಾಗೊ ಜಾತಾಗೀ ಯಾ ಭಿತರ್ಲೊ ಸಯ್ತಾನ್ ಜಾಗೊ ಜಾತಾಗೀ ಮ್ಹಣುನ್ ಕಳಾನಾ. ತುಜೆಂ ಮುಖಮಳ್, ತಾಂಬ್ಯೆ ಗಾಲ್, ನಿಳ್ಕೆ ದೊಳೆ...
- ಮಣಿ : ಮನ್ ಜಾಲ್ಯಾರ್, ಧುಂಪವ್ನ್ ಮಾಳ್ಯಾರ್ ದವರ್ತಾಯ್. ನಾಕಾ ಜಾಲ್ಯಾರ್ ದಾವ್ಯಾ ಪಾಂಯಾನ್ ಚಿಲ್ಲುನ್ ಉಡಯ್ತಾಯ್; ಪುರೊ ಪುರೊ.
- ಗೌಡ : ಸಾಂಗ್ ಮಣಿ ಹಾಂವ್ ಆನಿ ತುಂ ಆಮಿ ಪಯ್ಲೆಂ ಪಾವ್ಣಿ ಭೆಟಾನಾ, ಮ್ಹಾಕಾ ಪಳೆವ್ನ್ ತುಕಾ ಕಿತೆಂ ಭಗ್ಲೆಂ?
- ಮಣಿ : ಸೊಭಿತ್ ಏಕ್ ರಾವ್ಣೆರ್! ತ್ಯಾ ರಾವ್ಣೆರಾಂತ್ ಹಾಂವ್ ರಾಣಿ! ಮ್ಹಜೊ ಮೋಗ್ ಕರ್ಚೊ ಮ್ಹಜೊ ರಾಯ್! ಹಾಂವ್ ಆನಿ ತೊ ಮಾತ್ ಸದಾಂಚ್! ಹಿಂ ಜಾವ್ನಾಸ್‌ಲ್ಲಿಂ ಜಿವಿತಾಂತ್ಲಿಂ ಸ್ವಪ್ನಾಂ.

ಗೌಡ : ತುಜಿ ಸ್ವಪ್ನಾಂ ನೀಜ್ ಜಾವ್ನಾಂತ್‌ಗೀ?

ಮಣಿ : ನೀಜ್ ಜಾಲ್ಯಾ ಸಪ್ನಾಂತ್‌ಯಿ ಉಣೆಪಣ್...

ಗೌಡ : ಕಿತೆಂ ಉಣೆಪಣ್? ಸಾಂಗ್ ಮಣಿ... ತುಕಾ ಕಿತೆಂ ಮೆಳುಂಕ್ ನಾ

ಮಣಿ : ಮೋಗ್. ತುಜೆ ಥಾವ್ನ್ ಮೋಗ್ ಆಶೆಲಿಂ. ಹರೈಕ್ ಘಡಿ. ಮ್ಹಜ್ಯಾ ಜಿವಿತಾಂತ್ಲಿ ಹರೈಕ್ ಘಡಿ. ಪೂಣ್ ಮ್ಹಜ್ಯಾ ಮೊಗಾಕ್ ಇಕ್ರಾ ಮಹಿನೆ ಸುಕ್ತಿ ಆನಿ ಏಕ್ ಮಹಿನೊ ಭರ್ತಿ. ಉದೆಂವ್ಚ್ಯಾ ಸುರ್ಯಾಕ್ ರಾಕುನ್ ರಾಂವ್ಚ್ಯಾ ಸಾಳ್ಕಾ ಪರಿಂ, ತುಕಾ ರಾಕೊನ್ ರಾಖ್ಲಿಂ, ಪೂಣ್ ಮ್ಹಜೊ ಸುರ್ಯೊ ಉದೆಂವ್ಕ್ ನಾ.

ಗೌಡ : ತುಕಾ ಸಂತೊಸಾಂವ್ಚೆ ಖಾತಿರ್ ಹಾಂವೆಂ ಕಿತೆಂ ಸಗ್ಳೆಂ ಕರುಂಕ್ ನಾ? ಮ್ಹಜ್ಯಾ ಆವಯ್ಕ್, ಮ್ಹಜ್ಯಾ ಭಯ್ಣಿಕ್ ಕಾರಣ್ ನಾಸ್ತಾನಾ ತುಕಾ ಧೊಸ್ತಾತ್ ಮ್ಹಣುನ್ ರಾತ್ ದೀಸ್ ರಡ್ಲೆಂಯ್. ತಾಂಕಾಂ ವೆಗ್ಳೆಂ ಕರುನ್ ಹೆಂ ರಾವ್ಣೆರ್ ಹಾಂವೆಂ ಶೆರಾ ಭಾಯ್ರ್ ತುಜೆ ಖಾತಿರ್ ಬಾಂದಯ್ಲೆಂ. ತುಕಾ ಹಾಂಗಾ ಕಿತೆಂ ಉಣೆ ಆಸಾ ಮಣಿ?

ಮಣಿ : ಮ್ಹಾಕಾ ತುಜೊ ಮೋಗ್ ಜಾಯ್.

ಗೌಡ : ತುವೆಂ ಆಶೆಂವ್ಚೊ ಮೋಗ್ ಫಕತ್ ಧೊಡ್ಯಾ ಘಡಿಯೆಚೊ ಉಜೊ. ಹ್ಯಾ ಉಜ್ಯಾಂತ್ ತುಂ ಜಳ್ಳಾರ್, ಹುಲ್ಪೊನ್ ಭಸ್ಕ್ ಜಾತಲೆಂಯ್. ಕಿತ್ಯಾಕ್ ಮ್ಹಳ್ಯಾರ್ ತುಜೊ ತೊ ಮೋಗ್, ಮೋಗ್ ನ್ಹಯ್. ತಾಕಾ ಖೊರೊಜ್ ಮ್ಹಣ್ತಾತ್.

ಮಣಿ : ತುಜ್ಯಾ ಕುಡಿಂತ್‌ಯಿ ತರ್ನ್ಯಾ ಕುಡಿಚಿ ಆಶಾ ಆನಿ ವೊಡ್ಲಿ ಆಸ್‌ಲ್ಲಿ ತರ್, ತುಕಾಯ್ ಕಳೆಂ ಆಸ್‌ಲ್ಲೆಂ ಮೋಗ್‌ಗೀ ಯಾ ಖೊರೊಜ್‌ಗೀ ಮ್ಹಣುನ್. ಕಾಳೊಕಾಂತ್ ಬಸುನ್, ಕಾಳೊಕ್ ಕಾಳೊಕ್ ಮ್ಹಣುನ್ ರಡ್ಚ್ಯಾಕೀ, ಏಕ್ ವಾತ್ ಪೆಟಂವ್ಚಿ ಸಾರ್ಕಿ ಮ್ಹಣ್ ಹಾಂವ್ ಚಿಂತಾಂ.

ಗೌಡ : ಕಾಳೊಕಾಂತೀ ವಾತ್ ಸಾಸ್ಪೊಂಚೆಂ ತುಂ, ಬುದ್ಧಂತ್ ಬಾಯ್ಲೊ ಮಣಿ, ಆಯ್ಕ್ ಮ್ಹಜೆ ಮಣಿಲೇಖಿ, ತೀನ್ ದಿಸಾಂಚ್ಯಾ ಹ್ಯಾ ಜಿವಿತಾಂತ್ ವಾದ್ ವಿವಾದ್ ರಡ್ಲೆಂ ಶಿರಾಪ್ ಸದಾಂಚೆಂ ಜಾಲ್ಯಾರ್, ವೇಳ್ ಖಿಯ್ ಆಸಾ ಆಮ್ಚ್ಯಾ ಮೊಗಾಕ್? ತ್ಯಾ ದೆಕುನ್ ಆಜ್ ಥಾವ್ನ್ ಆಮಿ ನವಿಂ ಪ್ರೇಮಿ ಜಾವ್ಯಾಂ. ಆಯ್ಲಿ ರಾತ್, ಆಮಿ ವಿಸ್ತುನ್ ಸೊಡ್‌ಲ್ಲಿ ಪಯ್ಲಿ ರಾತ್ ಜಾಂವ್ಚಿ. ಯೇ ಮಣಿ ಭಿತರ್ ಯೇ.

(ಭಿತರ್ ವೆತಾ)

ಮಣಿ : ಫಳ್ ರಾವಾಜೆ ಜಾಲ್ಯಾರ್, ಫುಲ್ ಝಡಾಜೆ, ಫೊವಾಕ್ ಭುಲಯ್ಚೊ ಜಾಲ್ಯಾರ್, ಬಾಯ್ಲೆನ್ ರಡಾಜೆ, ಆಖೆಕ್ ಜಾಲ್ಯಾರೀ, ತುಂ ಮ್ಹಜ್ಯಾ ಮೊಗಾಚ್ಯಾ ಜಾಳಾಂತ್ ಶಿರ್ಕಾಲೊಯ್! (ಮಣಿ ಭಿತರ್ ವೆತಾ)

(ಗೌಡ ತಲ್ವಾರ್ ಕಾಣ್ಗವ್ನ್ ಪ್ರವೇಶ್ ಜಾತಾ. ತಲ್ವಾರ್ ವೆದಿರ್ ಲಿಪವ್ನ್ ದವರಾ)

ದೃಶ್ಯ 3

ಚಂದ್ರಭಾನು ಗೌಡಾಚಿಂ ಘರ್ - ಸಂಕ್ರಾಂತಿಚೊ ತಿಸ್ರೊ ದೀಸ್

(ಚಂದ್ರಭಾನುಗೌಡ - ಮಣಿ - ಮೆಚ್ಚ - ನಾಗು - ಭುತ್)

(ಚಂದ್ರಭಾನು ವಾಯ್ ಪಿಯೆವ್ ಆಸಾ)

ಮಣಿ : ಪರ್ಗಾವಾಂ ಥಾವ್ನ್ ಈಶ್ಟ್ ಯೆತಾ ಕಂಯ್, ದೋನ್ ದೀಸ್ ರಾವ್ತಾ ಕಂಯ್, ತುಜಿ ಅವಸ್ಥಾ ಪಳೆತಾನಾ, ತೊ ಯೆಂವ್ಚ್ಯಾ ಪಯ್ಲೆಂಚ್ ತುಂ ಪಿಯೆವ್ನ್ ವೊಮ್ಮೊ ನಿದ್ಚ್ಯಾ ಪರಿಂ ದಿಸ್ತಾಯ್.

ಗೌಡ : ಆಯಿಲ್ಲಾ ಗೆಲ್ಲಾ ಬಗಾರ್ ಸಯ್ರೊ ನ್ಹಯ್, ದಿಲ್ಲಾ ಘೆತ್‌ಲ್ಲಾ ಬಗಾರ್ ಈಶ್ಟ್ ನ್ಹಯ್ ಮಣಿ. ಆಜ್ ಮ್ಹಜೊ ಈಶ್ಟ್ ಯೆತಾ. ಆಜ್ ಮ್ಹಜೊ ಈಶ್ಟ್ ಯೆತಾ.

ಮಣಿ : ಸಂತೊಸ್ ಉಮಾಳುನ್ ಯೆತಾನಾಂಯ್ ಪಿಯೆಂವ್ಚೆಂ...

ಗೌಡ : ದೂಕ್ ತಡ್ವುಂಕ್ ಜಾಯ್ನಾ ಜಾಲ್ಯಾರೀ ಪಿಯೆಂವ್ಚೆಂ...

ಮಣಿ : ತುಂ ಆಂಬ್ಯಾ ಥಾವ್ನ್ ಕುಂಬ್ಯಾಕ್ ಉಡ್ತಾಯ್, ಪಿಯೆಲ್ಲೆಂ ಪುರೊ. ತೆಂ ಮೆಚ್ಚ ಘರಾ ವಚನಾ ಮ್ಹಣುನ್ ರಡ್ಲ್ಯಾರೀ ತಾಕಾ ಘರಾ ಧಾಡ್ಲೆಂಯ್!

ಗೌಡ : ಆಮಿ ಘೊವ್ ಬಾಯ್ಲಾಂ ಪಿಯೆವ್ನ್ ಝಗಡ್ನ್, ಗಮತ್ ಮಾರ್ಚೆಂ ತ್ಯಾ ಲ್ಹಾನ್ ಚೆಡ್ಲಾನ್ ಪಳೆಂವ್ಚೆಂ ನಾಕಾ.

ಮಣಿ : ಕಾಮಾಚಿಂ ಚೆಡುಂ ಘರಾ ಆಸ್ಚೆಂ ಕಾಮ್ ಕರುಂಕ್...

ಗೌಡ : ಸಾರ್ಕೆಂ. ಪೂಣ್ ಆಮ್ಚೊ ಥೊಡ್ಲೊ ಘುಟಾಚ್ಯೊ ಸಂಗಿ ತಾಕಾ ಕಳೊಂಕ್ ನಜೊ ನ್ಹಯ್ ಮ್ಹಜ್ಯಾ ಕಿಣ್ಕಳ್ಯಾ!

ಮಣಿ : ಮೋಗ್ ಕರ್ತಾನಾ ಕಿಣ್ಕಳ್ಯಾ, ರಾಗ್ ಯೆತಾನಾ ಭಾಣಿರ್ಯಾ.

(ದಾರಾರ್ ಆವಾಜ್ ಜಾತಾ)

ಪಳೆ ತುಜೊ ಈಶ್ಟ್ ಆಯ್ಲೊ ದಿಸ್ತಾ. ಪಿಯೆಂವ್ಚೆಂ ಬಂದ್ ಕರ್.

(ಆಯ್ಲಾನಾ ಭಿತರ್ ವರ್ತಾ)

ಗೌಡ : ವ್ಹಯ್, ಆನಿ ತಾಚೆ ಮುಕಾರ್ ಮೊಗೊರ್ಲ್ಯಾ ಬಾಯ್ಲೆಪರಿಂ ಬೊಬಾಟಾಕಾ. ಉಲವ್ಣ್ಯಾಂತ್ ಆನಿ ಚಾಲಿಂತ್ ಸಾವ್ಕಾರ್ ಚಂದ್ರಭಾನುಚ್ಯಾ ಬಾಯ್ಲೆ ಪರಿಂ ಆಸುಂದಿ

(ಮಣಿ ಭಿತರ್ ವೆತಾ. ಗೌಡ ದಾರ್ ಉಗ್ತೆಂ ಕರ್ತಾ ಮೆಚ್ಚ ಭಿತರ್ ಸರ್ತಾ)

ಗೌಡ : ತುಂ ಕಿತೆಂಗೊ ಪಾಟಿಂ ಆಯ್ಲೆಂಯ್? ಘರಾ ವಚುಂಕ್ ನಾಯೆಗೋ?

ಮೆಚ್ಚ : ಘರಾ ಗೆಲ್ಲಿಂ ಬಾಬಾ. ಘರಾ ವಚುನ್ ಕಾಲೆಂ ಪಳೆಂವ್ಚೆಂ? ದಾರಾರ್ ಬೀಗ್. ಮಾಂಯ್ ಆನಿ ಭಯ್ಲೆ ಪಟ್ಟ ಜಾತ್ರೆಕ್ ಗೆಲ್ಯಾಂತ್ ಕಂಯ್! ಸೆಜಾರ್ಚಿ ಮಾಂಯ್ ಮ್ಹಣಾಲಿ. ತಾಣಿ ಪಾಟಿಂ ಯೆಂವ್ಚೆಂ ಜಾತ್ರೆ ಮುಗ್ಡಲ್ಯಾ ಉಪ್ರಾಂತ್. ದೆಕುನ್ ಗೆಲ್ಲ್ಯಾ ಪಾಂಯಾಂನಿಂಚ್ ಪಾಟಿಂ ಆಯ್ಲಿಂ.

ಮಣಿ : ಕೊಣ್‌ಗೋ ಮೆಚ್ಚಯೆಗೋ?

ಮೆಚ್ಚ : ವ್ಹಯ್ ಬಾಯೆ.

ಮಣಿ : ಕಿತೆಂಗೊ ಪಾಟಿಂ ಆಯ್ಲೆಯ್? ಬರೆಂ ಜಾಲೆಂ. ಆಜ್ ಹಾಂಗಾ ಕುಲೊ ತೆಂಕುಂಕ್ ಪುರತ್ ನಾ, ತಿತ್ತೆಂ ಕಾಮ್ ಆಸಾ, ಯೇ ಭಿತರ್ ಯೇ.

ಮೆಚ್ಚ : ಮ್ಹಜ್ಯಾ ಹಣೆಬರಾಂತ್, ಹ್ಯಾ ಘರಾ ಜೆಂವ್ಚೆ, ಖಾಂವ್ಚೆ ಆನಿ ನಿದ್ಚೆ ದೀಸ್ ಆನಿಕೇ ಆಸಾತ್ ಬಾಯೆ.

ಮಣಿ : ಖಾಂವ್ಚೆಂ, ಜೆಂವ್ಚೆಂ ಆನಿ ನಿದ್ಚೆಂ ಸೊಡ್ಲ್ಯಾರ್, ಆನಿ ಕಿತೆಂ ಜಾಯ್ಲೋ ತುಕಾ? ಯೇ ಭಿತರ್ ಯೇ

(ಮೆಚ್ಚ ಭಿತರ್ ವೆತಾ)

ಗೌಡ : (ಸ್ವಗತ್) ಹ್ಯಾ ಚೆಡ್ಲಾಕ್ ಶನಿ ವೊಡ್ತಾ ಮ್ಹಣ್ ದಿಸ್ತಾ. ಹೆಂ ಚೆಡುಂ ಆಮ್ಕಾಂ ಅಡ್ಕಳ್ ಜಾಯ್ ತರ್ ತೊ ಹಾಕಾಯ್ ಲಗಾಡ್ ಕಾಡುಂಕ್ ಆಸಾ. ಪೂಣ್ ತಶೆಂ ಜಾಂವ್ಕ್ ಹಾಂವ್ ಸೊಡಿಸೊನಾ. ತೆಂ ಕಾಮಾಚೆಂ ಚೆಡುಂ ಜಾಲ್ಯಾರ್ಯೇ ಬರೆಂ ಭುರ್ಗೊಂ. ತಾಕಾ ಹಾಂವ್ ಸೊಡ್ನ್ ದಿಂವ್ಚೊ ನಾ. ತೆಂ ಮ್ಹಾಕಾ ಜಾಯ್. ಮೆಚ್ಚ ಮ್ಹಾಕಾ ಜಾಯ್.

(ದಾರಾರ್ ಆವಾಜ್ ಜಾತಾ. ಗೌಡ ದಾರ್ ಉಗ್ತೆಂ ಕರ್ತಾ. ನಾಗುನಾಯ್ಕ್ ಪ್ರವೇಶ್ ಜಾತಾ)

ಗೌಡ : ಇಶ್ಟಾಕ್ ದಾಕಯ್ ಕಾಳಿಜ್ ಖರೆಂ, ಆನಿ ದುಸ್ಮಾನಾಕ್ ತೊಂಡ್ ಬರೆಂ. ಹಾಂವ್ ತುಜಿ ವಾಟ್ ರಾಕ್ತಲೊಂ. ಯೇ ಭಿತರ್ ಯೇ. ಬಸ್.

(ಮಣಿ ಪ್ರವೇಶ್)

ಮಣಿ : ಹೊ ಮ್ಹಜೊ ಈಶ್ಟ್ ರಾಮಿ. ಹಾಂವ್ ಕೊಲಾಪುರ್ ಪಾವ್‌ಲ್ಲಾ ವೆಳಾರ್ ಥಂಯ್ ಮ್ಹಾಕಾ ಆವ್ಚಿತ್ ಭೆಟ್ಲೊ. ಹಾಂವ್ ತುಜ್ಯಾ ವಿಶ್ಯಾಂತ್ ಉಲಯ್ತಾನಾ, ಖಿಂಡಿತ್ ಜಾವ್ನ್ ಮ್ಹಾಕಾ ತುಜೆಂ ಘರ್ ಪಳೆಜೆ ಆನಿ ತುಕಾ ಪಳೆಜೆ ಮ್ಹಣಾಲೊ.

ನಾಗು : ಇತ್ಲ್ಯಾ ಸೊಭಾಯೆಚಿ ಹೊಕಾಲ್ ಮೆಳುಂಕ್ ಮೊಸ್ತು ಅದೃಶ್ಟ್ ಕೆಲಾಂಯ್ ಚಂದ್ರಭಾನು. ಮ್ಹಾಕಾ ತುಜೆರ್ ಮೊಸೊರ್ ಜಾತಾ.

ಮಣಿ : ತುಮಿ ಅಶೆಂಜ್ ಎಕಾಮೆಕಾಕ್ ಹೊಗೊಳ್ಸನ್ ಉಲಯಾ. ಹಾಂವ್ ತಾನೆಕ್ ಹಾಡ್ತಾಂ. (ಭಿತರ್ ವೆತಾ)

ಗೌಡ : (ದಾಂತ್ ಚಾಬುನ್) ತರ್ಲ್ಯಾ ಚಲಿಯೆಕ್ ರೂಪ್ ನಾಕಾ, ಶೆಳ್ಕಾ ಶಿತಾಕ್ ತೊಪ್ ನಾಕಾ.

ನಾಗು : ಕಾಮಾಚ್ಯಾ ಚೆಡ್ಲಾಕ್ ಘರಾ ಧಾಡ್ಲಾಯ್ಕೊ?

ಗೌಡ : ವ್ಹಯ್, ಪೂಣ್ ತೆಂ ನೀಬ್ ಕಾಣ್ಣೆವ್ನ್ ಪಾಟಿಂ ಆಯ್ಲಾಂ.

ನಾಗು : ಖಿಯ್ ಆಸಾ...

ಗೌಡ : ಕುಜ್ಯಾಂತ್ ಆಸಾ. ಪೂಣ್ ತಾಚೆ ಧಾವ್ನ್ ಆಮ್ಕಾಂ ಅಪಾಯ್ ನಾ.

ನಾಗು : ತೆಂ ಕಶೆಂ ಸಾಂಗ್ತಾಯ್?

ಗೌಡ : ತೆಂ ಹಾಂವ್ ಪಳೆವ್ನ್ ಕಾಣ್ವೆತಾಂ. ತುಜಿ ತಯಾರಾಯ್ ಸಗ್ಳಿ ಸಾರ್ಕಿ ಆಸಾಮೂ?

ನಾಗು : ಸಾರ್ಕಿ ಆಸಾ. ಏಕ್ ಹಜಾರ್ ಭಾಂಗಾರಾಚಿಂ ನಾಣಿಂ ತಯಾರ್ ಆಸಾತ್‌ಮೂ?

ಗೌಡ : ತಯಾರ್ ಆಸಾತ್.

ನಾಗು : ತಯಾರ್ ಆಸಾತ್ ತರ್ ದೀ.

ಗೌಡ : ಕಾಮ್ ಜಾಲ್ಯಾ ಉಪ್ರಾಂತ್

ನಾಗು : ಬಾಯ್ಲೆ ಮೆಲಿ ಮ್ಹಣುನ್ ತುವೆಂ ರಡುನ್ ಬಸ್ಲಾರ್, ಮ್ಹಜಿ ಏಕ್ ಹಜಾರ್ ನಾಣಿಂ?... ದೀವ್ನ್ ಸೊಡ್...

ಗೌಡ : ಆಮ್ಲೊರಾಕಾ, ರಾತ್ ಆನಿಕೇ ದಾಟ್ ಜಾಂವ್ಡಿ...
(ಮಣಿ ತಾನೆಕ್ ಕಾಣ್ವೆವ್ನ್ ಪ್ರವೇಶ್ ಜಾತಾ)

ಮಣಿ : ತಾನೆಕ್ ಕಾಣ್ವೆಂವ್ಕ್ ಸಾಂಗ್ ತುಜ್ಯಾ ಇಶ್ಟಾಕ್

ಗೌಡ : ಆಮ್ಕಾಂ ಹಾಂಗಾ ಪಿಯೆಂವ್ಕ್ ವಾಯ್ನ್ ಆಸ್ತಾನಾ?

ಮಣಿ : ಪಿಯೆಂವ್ಕ್‌ಚಿ ಜಲ್ಮಲ್ಲ್ಯಾ ಪರಿಂ ಕರ್ತಾಯ್ ನ್ಹಯ್ಲೀ ತುಂ?

ನಾಗು : ವಾಯ್ನ್ ಆಮಿ ಮಾಗಿರ್ ಪಿಯೆವ್ಯಾಂ ಚಂದ್ರಭಾನು. ಆತಾಂ ವೊನ್ಯೆನ್ ಹಾಡ್‌ಲ್ಲೆಂ ಪಿಯೆವ್ಯಾಂ.

ಗೌಡ : ಮಣಿ, ತುಂಯೀ ಸಾಂಗಾತಾ ಬಸ್.

(ಮಣಿ ಬಸ್ತಾ. ಪಿಯೆವ್ನ್ ಜಾಲ್ಯಾ ಉಪ್ರಾಂತ್, ಮಣಿ ಗೊಬ್ಬೆ ಭಿತರ್ ವರಾ)

ಗೌಡ : ಕಿತೆಂ ಕರ್ಚೆಂ?

ನಾಗು : ಪಯ್ಲಿಂ ಮ್ಹಾಕಾ ಕಿತೆಂ ದಿಂವ್ಚೆಂ ಆಸಾ ತೆಂ ದಿಂವ್ಚೆಂ...

(ಗೌಡ ಭಿತರ್ ವೆತಾ. ನಾಗು ಸಗ್ಳೆಂ ಘರ್ ಏಕ್ ಪಾವ್ಪಿಂ ಪಳೆತಾ)

ನಾಗು : ವೇಳ್ ಪಾಡ್ ಕರಿನಾಕಾ.

ನಾಗು : ತಿಚೆಲಾಗಿ ಝಗ್ಡೊಂಕ್ ಏಕ್ ಕಾರಣ್ ಸೊಡ್. ಆನಿ ಝಗ್ಡೊಂಕ್ ಸುರು ಕರ್

ಗೌಡ : ಕಾರಣ್ ನಾಸ್ತಾನಾ ಕಶೆಂ ಝಗ್ಡೆಂ?

ನಾಗು : ಘೊವ್ ಬಾಯ್ಲೆಕ್ ಝಗ್ಡೊಂಕ್ ಕಾರಣ್ ಜಾಯ್ನೀ ಸಾವ್ಕರಾ?

(ಮೆಚ್ಚಿ ಪ್ರವೇಶ್ ಜಾತಾ. ನಾಗುಕ್ ಪಳೆತಾ. ನಾಗು ತೊಂಡ್ ಲಿಪಯ್ತಾ)

ಮಣಿ : ತುಕಾ ಕೊಣೆ ಹಾಂಗಾ ಆಪಯ್ಲೆಂ? ವಚ್‌ಗೊ ಭಿತರ್ ವಚ್‌ಗೊ ಭಾಸ್ ನಾತ್‌ಲ್ಲಾ... ಆಪಯ್ಲಾರ್ ಮಾತ್ ಭಾಯ್ ಯೇ.

(ಮೆಚ್ಚಿ ಭಿತರ್ ವೆತಾ)

ನಾಗು : ಕೊಣೆ ತೆಂ ಚೆಡುಂ?

ಮಣಿ : ತೆಂ ಆಮ್ಚ್ಯಾ ಕಾಮಾಚೆಂ. ಘರಾ ಕೊಣಿ ಯೇಂವ್ಚಿ, ತಾಕಾ ಏಕ್ ಪಾವ್ಲಿಂ ತಿಳುನ್ ಪಳೆಚೆ. ತಾಚಿ ತಿ ಏಕ್ ಪಾಡ್ ಸವಯ್. (ನಾಗು ಗೌಡಾಕ್ ದೊಳೆ ಮೊಡ್ತಾ)

ಗೌಡ : ತಾಕಾ ಕಿತ್ಯಾಕ್ ದುರ್ಸಾತಾಯ್ ಮಣಿ? ತೆಂ ಹಾಂಗಾ ಆಸ್ಲಾರ್ ಕಿತೆಂ ನಶ್ಟ್? ಭಿರ್ಮತ್, ಕಿತೆಂಯ್ ಕಳನಾತ್ಲೆಂ ಲ್ಹಾನ್ ಭುರ್ಗೆಂ ತೆಂ.

ಮಣಿ : ಬಾಯ್ಲೆಕ್ ಎಕ್ಲೆಕ್ ಸೊಡ್ಲಾರ್, ಉರುಲ್ಲಿಂ ಸಗ್ಳಿಂ ಪಾಪ್ ಆನಿ ಭಿರ್ಮತ್. ಹಣೆಬರಪ್ ದಾದ್ಲ್ಯಾಂಚೆಂ.

ನಾಗು : ನಾಕಾ ಬಾಯೆ ದಯಾ ಕರ್ನ್ ಮ್ಹಜೆ ಖಾತಿರ್ ವೊಗೆಚ್ ರಾವ್.

ಗೌಡ : ದರಿದ್ರ್ ಬಾಯ್ಲೆ ಖಂಚೆಂ. ಬರೆ ದೀಸ್ ಮ್ಹಣುನ್ ನಾ, ಪಾಡ್ ದೀಸ್ ಮ್ಹಣುನ್ ನಾ, ಕಿತೆಂ ಪುಣಿ ಏಕ್ ಕಾರಣ್ ಸೊಧುನ್ ತೊಂಡ್ ಕಾಳೆಂ ಕರುನ್ ಬಸ್ತಾ. ಪಾಂಯಾಂಕ್ ಧರ್ನ್ ಧರ್ಣಿಕ್ ಮಾರಿಚೆ.

ಗೌಡ : ದಯಾ ಕರ್ನ್ ಸಮಾಧಾನ್ ಕಾಣ್ಲೆ ಚಂದ್ರಭಾನು.

ಗೌಡ : ಮ್ಹಾಕಾ ಕಾಲೆಂ ಪಳೆತಾಯ್ಲೆ ಲಜ್ಜಡ್ಯಾ?

ನಾಗು : ತುಮಿ ಎಕಾಮೆಕಾ ಸೊಡ್‌ದೊಡ್ ಕರಿನಾ ಜಾಲ್ಯಾರ್, ಹಾಂವ್ ಚಲ್ಲೊಂ. ವಾಂಚುನ್ ಉರ್ಲ್ಯಾರ್ ಆನ್ಯೆಕ್ ಪಾವ್ಲಿಂ ಸಾಂಗಾತಾ ಮೆಳ್ಳಾಂ. (ಉಟ್ತಾ)

ಮಣಿ : ಮಾಘ್ ಕರ್, ಹೆಂ ಆಮ್ಚೆಂ ಸದಾಂಚೆಂ. ಪಾಟ್ಲ್ಯಾ ಚ್ಯಾರ್ ವರ್ಸಾಂ ಥಾವ್ನ್, ಹೆಂ ಕರ್ನ್ ಹಾಂವ್ ಸೊಸ್ತಾಂ.

ಗೌಡ : ತುವೆಂ ಕಾಲೆಂ ಸೊಸ್ತೆಂ? ಲ್ಹಾನ್ ಲ್ಹಾನ್ ಸಂಗಿಂಕ್ ನಿಬಾಂ ಸೊಧುನ್ ಝಗಡ್ತಾಯ್, ಮ್ಹಜ್ಯಾ ಇಶ್ಟಾ ಮುಕಾರ್ ಮ್ಹಾಕಾ ತುಕ್ಲಾವ್ನ್ ಉಲಯ್ತಾಯ್. ಮ್ಹಾಕಾ ಹಿಣ್ಣಿತಾಯ್.

ಮಣಿ : ಕಿತೆಂ ಮ್ಹಣುನ್ ಹಿಣ್ಣಿಲೆಂ ತುಕಾ?

ಗೌಡ : ಹಾಂವ್ ಎಕ್ಲೊ ಕಂಜೂಸ್ ಮ್ಹಾತಾರೊ ಮ್ಹಣುನ್ ಮ್ಹಾಕಾ ಹಿಣ್ಣಿಂಕ್ ನಾಂಯ್? ಮ್ಹಾಕಾ ಬಾಯ್ಲೆ ಪ್ರಾಸ್ ಚಡ್ ದುಡ್ವಾಚಿ ತಾನ್ ಮ್ಹಣುನ್ ಸಾಂಗುಂಕ್ ನಾಯ್?

ಮಣಿ : ಗಾಂವ್ಚಾ ತರ್ನಾಚ್ಯಾಂಕ್ ದೊಳೆ ಆನಿ ತೊಂಡ್ ಉಗ್ತೆಂ ಕರ್ನ್ ಆಬ್ಲೆಶಿ ಜಾವ್ನ್ ಪಳೆತಾ ಮ್ಹಣುನ್ ಮ್ಹಾಕಾ ತುವೆಂ ಹಜಾರ್ ಪಾವ್ಲಿಂ ಸಾಂಗ್ಲಾಯ್.

ಗೌಡ : ನೇತ್ರಾವತಿ ನಂಯ್ತ್ ಕುಬೆ ವಿಂಚುನ್ ಆಸ್‌ಲ್ಲ್ಯಾ ತುಕಾ, ಮ್ಹಜ್ಯಾ ಆವಯ್ನ್ ತಿಚಿ ಸುನ್ ಕರ್ತಾನಾ ಕುಬ್ಯಾಗಾರ್ನ್ 'ಮುಲ್ಲ' ಆಸ್‌ಲ್ಲೆಂ ತುಂ, ಮಾನೆಸ್ತಿಣ್ ಮಣಿಲೇಖಿ ಜಾಲೆಂಯ್. ಆಲ್ಬಾಕ್ ಗ್ರೇಸ್‌ಕಾಯ್ ಆಯ್ಲಿ ಮ್ಹಣುನ್ ಮದ್ಯಾನೆ ರಾತಿ ಸತ್ರಿ ಧರ್ನ್ ಭಂವ್ತಾಲೊ ಕಂಯ್! ಹಂಕಾರಾನ್ ಆನಿ ದವ್ವತೆನ್ ಆತಾಂ ತುಕಾ ದೊಳೆ ದಿಸಾನಾಂತ್. ಆಕಾಸಾಕ್ ನಿಸಣ್ ದವ್ರುಂಕ್ ಭಾಯ್ ಸರ್ಲಾಯ್! ಉಪ್ಕಾರ್ ಜಾಯ್ಲೊ, ಅನುಪ್ಕಾರಿ ಬಾಯ್ಲೆ ಉಪ್ಕಾರ್ ಜಾಯ್. ಮ್ಹಜೆ ವರ್ವಿಂ ತುಕಾ ಹ್ಯಾ ಸಮಾಜೆಂತ್ ಸ್ಥಾನ್ ಆನಿ ಮಾನ್ ಆಸಾ.

ನಾಗು : ತುಮಿ ಝಗ್ಡೊನ್ ಝಗ್ಡೊನ್ ಭಿತರ್ ಆಸ್‌ಲ್ಲಿ ಘುಟಾಚಿ ಪೊಟ್ಟಿ ಭಾಯ್

ಕಿತ್ಯಾಕ್ ಕಾಡ್ತಾತ್ ಆನಿ ಸುಟಿಯಾತ್. ಜಾಲೆಂ ಸೊಡ್ ಚಂದ್ರಭಾನು. ರಾಗ್ ಯೆತಾನಾ ದೊಳೆ ಧಾಂಪುನ್ ಯೆಟ್ಟೆಂ, ಆನಿ ಮೋಗ್ ಜಾತಾನಾ, ಹಾಂವೆಂ ತಶೆಂ ಸಾಂಗುಂಕ್ಚ್ ನಾ ಮ್ಹಣ್ಣೆಂ. ಘೊವ್ ಬಾಯ್ಲೆ ಪಯ್ಕಿಂ, ಕೊಣಿ ಪುಣಿ ಎಕ್ಲಾನ್ ಲ್ಹಾನ್ ಜಾಯ್ಲೆ ಯಾ ಸಲ್ವಾಜೆ. ಬರೆಂ ಹಾಂವ್ ಚಲ್ಲೊಂ.

- ಗೌಡ** : ಬೆಜಾರ್ ಕರಿನಾಕಾ ಮ್ಹಜ್ಯಾ ಇಶ್ಟಾ ಮ್ಹಾಕಾ ಮಾಘ್ ಕರ್.
- ನಾಗು** : ಹ್ಯಾಚ್ ಕರ್ಮಾಕ್ ಆಜ್ ಮ್ಹಣಾಸರ್, ಕಾಜಾರ್ ಜಾಂವ್ಚ್ಯಾ ವಿಶ್ಯಾಂತ್ ಹಾಂವೆಂ ಚಿಂತುಂಕ್ಚ್ ನಾ. ಏಕ್ ಜೀವ್ ಸದಾಶಿವ್ ಆನ್ಯೇಕ್ ಪಾವ್ಪಿಂ ಮೆಳ್ತಾಂ. ಹಾಂವ್ ವೆತಾಂ.
- ಮಣಿ** : ವೆಚೆಂ? ಖಿಯ್ ವೆಚೆಂ? ಹಾಂಗಾ ಥಾವ್ನ್ ಭಾಯ್ರ್ ವಚುಂಕ್ ಕೊಣ್ ಸೊಡ್ತಾ ಪಳೆಯಾಂ.
- ನಾಗು** : ತುಮಿ ಅಶೆಂ ಸುಣಿ ಆನಿ ಮಾಜ್ರಾ ಪರಿಂ ಝಗಡ್ಲಾರ್, ಮನಿಸ್ ಸೊಡ್ಯಾಂ, ಮನ್ಶಾತ್ ಸಯ್ ತುಮ್ಚೆ ಮದೆಂ ರಾಂವ್ಚಿ ನಾ.
- ಗೌಡ** : ಮಾಘ್ ಕರ್ ರಾಮಿ...
- ಮಣಿ** : ದಯಾ ಕರುನ್ ಆಮ್ಕಾಂ ಮಾಘ್ ಕರ್ ಭಾವಾ.
- ನಾಗು** : ಬರೆಂ, ಪೂಣ್ ಆನಿ ತುಮಿ ಹಾಲ್ಹವಾಲ್ ಆಸಾ ಕೆಲ್ಯಾರ್...?
- ಮಣಿ** : ಖಂಡಿತ್ ನಾ.
- ನಾಗು** : ಕಿತೆಂ ಚಂದ್ರಭಾನು ಉಲಯ್ತಾಯ್?
- ಗೌಡ** : ಆಮಿ ರಾಜಿ ಜಾಲ್ಯಾಂವ್.
- ನಾಗು** : ತರ್, ರಾಜಿ ಜಾಲ್ಲ್ಯಾ ಸಂತೊಸಾನ್ ಆಮಿ ಸಾಂಗಾತಾ ಮೆಳುನ್ ವಾಯ್ನ್ ಪಿಯೆವ್ಯಾಂ, ಪದಾಂ ಮ್ಹಣ್ಯಾಂ, ನಾಚ್ಯಾಂ, ಗಮ್ಮತ್ ಕರ್ಯಾಂ, ಕಿತೆಂ ಮ್ಹಣ್ತಾತ್.
- ಗೌಡ** : ತುವೆಂ ಸಯ್ರಾನ್ ಸಾಂಗ್ಲೆ ಪರಿಂ.
- ಮಣಿ** : ಆಮ್ಚೆಂ ಕಾಮಾಚೆಂ ಚೆಡುಂ ಮೆಚ್ಚ್ ರಂಗೀನ್ ತಾಳ್ಯಾನ್ ಪದ್ ಮ್ಹಣ್ತಾ ಆನಿ ನಾಚ್ತಾ. ಮೆಚ್ಚ್ ತುವೆಂ ಆತಾಂ ಏಕ್ ಸೊಭಿತ್ ಅನಿ ರಂಗೀನ್ ಪದ್ ಮ್ಹಣಾಜೆ
- ಮೆಚ್ಚ್** : ಹಾಂವೆಂಗೀ ಬಾಯೆ?
- ಮಣಿ** : ಮೆಚ್ಚ್ ಮ್ಹಳ್ಯಾರ್ ತುಂಚ್ ನ್ಹಯೆ? ತುಕಾಚ್ ಸಾಂಗ್ಲೆಂ.
(ಮೆಚ್ಚ್ ನಾಗುಕ್ ಪಳೆತಾ.)
- ಗೌಡ** : ತಾಕಾ ಕಾಲೆಂ ಪಳೆತಾಯ್? ತಾಚೆ ಮುಖಾರ್ ಲಜೆನಾಕಾ. ತೊ ಕಾಂಯ್ ತುಕಾ ಆಪವ್ನ್ ವರಿನಾ. ಬರೆಶೆಂ ಏಕ್ ಪದ್ ಮ್ಹಣ್
(ಮೆಚ್ಚ್ ಪದ್ ಮ್ಹಣ್ತಾ. ಭಾವನಾ ತ್ರಿಕೊನಾರ್ ಆಸ್ತಾತ್. ಹ್ಯಾ ಸಂದರ್ಭಾರ್ ನಾಗುನಾಯ್ಕ ಮಣಿ ಪಿಯೆಂವ್ಚ್ಯಾ ವಾಯ್ನಾಕ್ ವೀಕ್ ಭರ್ಪಿತಾ, ಪದ್ ಆಕೇರ್ ಜಾತಾನಾ)

- ಮೆಚ್ಚ** : ಬಾಯೆ ಮ್ಹಾಕಾ ಕಿತ್ಯಾಗೀ ತಕ್ಲಿ ಘುಂವೊಳ್ ಯೆತಾ.
- ಗೌಡ** : ಬಾರಾಂ ಮಯ್ಲಾಂ ಚಲೊನ್ ಆಯಿಲ್ಲಿ ಪುರಾಸಣ್ ದಿಸ್ತಾ. ಚಲ್ ಭಿತರ್ ವೊಚ್ ಆನಿ ಚಿಕ್ಕೆಶೆಂ ಆಡ್ ಪಡ್.
- ಮಣಿ** : ವಚ್‌ಗೊ ಭಿತರ್ ವಚ್. ಆಡ್ ಪಡ್. ಗರ್ಜ್ ಪಡ್ಲ್ಯಾರ್ ಆಪಯ್ತಾಂ.
(ಮೆಚ್ಚ ಭಿತರ್ ವೆತಾ)
- ನಾಗು** : ಫ್ಲಡಾಂನಿ ಖೆಳ್ತಾನಾ, ಭುರ್ಗಿಂ ಕಿತ್ಯಾಕ್ ಮದೆಂ? ವಚ್ ಭಿತರ್ ವಚ್. ವೊನಿಯೆ, ವಾಯ್ಸ್ ಪಿಯೆ ಮ್ಹಣುನ್ ಮ್ಹಾಕಾ ವತ್ತಾಯ್ ಕರುನ್ ದಿತಾಯ್. ಪೂಣ್ ತುವೆಂ ಪಿಯೆಂವ್ಚೆಂ ದಿಸನಾ.
- ಗೌಡ** : ಪಿಯೆ ಮಣಿ. ನಾ ತರ್ ಮ್ಹಜ್ಯಾ ಇಶ್ಪಾಕ್ ಬೆಜಾರ್ ಜಾಯ್.
- ಮಣಿ** : ಕಿತ್ಯಾಕ್‌ಗಿ, ಆಜ್ ಮ್ಹಾಕಾ ಪಿಯೆಂವ್ಚೆಂ ನಾಕಾ ಮ್ಹಣುನ್ ಭಗ್ತಾ. ಫ್ಲಡ್ ನ್ಹಯ್. ಮ್ಹಜೊ ವಾಂಟೊ ಮ್ಹಜ್ಯಾ ಮೊಗಾಚ್ಯಾ ಘೊವಾಕ್ ದೀ.
- ಗೌಡ** : ಮ್ಹಾಕಾ? ಮ್ಹಾಕಾ ನಾಕಾ, ಮ್ಹಾಕಾ ಪುರೊ.
- ಮಣಿ** : (ಗ್ಲಾಸ್ ಹಾತಾಂತ್ ಕಾಣ್ಣೆತಾ) ಕೊಣ್ ಪಿಯೆಲ್ಯಾರ್ ಕಿತೆಂ? ಆಮ್ಚೆ ಮದೆಂ, ಹಾಂವ್ ತುಂ ಮ್ಹಣುನ್ ಬೇಧ್ ಆಸಾಗೀ ರಾಯಾ. ಆತಾಂ ತುಂ ಪಿಯೆನಾ ಜಾಲ್ಯಾರ್, ತುಜ್ಯಾ ಇಶ್ಪಾಕ್ ಬೆಜಾರ್ ಜಾಯ್.
- ಗೌಡ** : ಮ್ಹಾಕಾ ವತ್ತಾಯ್ ಕರಿನಾಕಾ ಮಣಿ... ರಾಮಿ ಮ್ಹಾಕಾ ವಾಯ್ಸ್ ನಾಕಾ.
- ಮಣಿ** : ಆವಯ್ಚ್ಯಾ ವತ್ತಾಯೆಕ್ ಲಾಗುನ್ ಮ್ಹಜೆಲಾಗಿಂ ಕಾಜಾರ್ ಜಾಲೊಯ್. ಮ್ಹಜ್ಯಾ ವತ್ತಾಯೆಕ್ ಲಾಗುನ್, ಮ್ಹಜೆ ಖಾತಿರ್, ಶ್ಲೆರಾ ಭಾಯ್ರ್ ಹೆಂ ರಾವೈರ್ ಬಾಂದಯ್ಲೆಂಯ್. ಆವಯ್ಕ್ ಆನಿ ಭಯ್ಣಾಂಕ್ ಸಯ್ತ್ ಪಯ್ಸ್ ಕೆಲೆಂಯ್. ವತ್ತಾಯೆಕ್ ಲಾಗುನ್ ವತ್ತಾಯೆಕ್ ಲಾಗುನ್. ಆತಾಂಯ್ ತಶೆಂಚ್ ಕರ್. ಮ್ಹಜ್ಯಾ ವತ್ತಾಯೆಕ್ ಲಾಗುನ್, ನಿಮಾಣೊ ಘೊಟ್ ವಾಯ್ಸ್ ತುಜ್ಯಾ ಗಳ್ಯಾಕ್ ದೆಂವಯ್ ಮ್ಹಜ್ಯಾ ರಾಯಾ.
- ಗೌಡ** : ಹೆಂ ಕಿತೆಂ ಉಲಯ್ತಾಯ್ ಮಣಿ. ರಾಮಿ ವೇಳ್ ಉತ್ತೊನ್ ಆಸಾ. ಕಾಳೊಕ್ ದಾಟ್ ಜಾವ್ನ್ ಆಯ್ಲಾ, ತುವೆಂ ಮ್ಹಾಕಾ ಭಾಸ್ ದಿಲ್ಲಾ ಪರಿಂ, ತುಜೆಂ ಕಾಮ್ ತಿಸುನ್ ಸೊಡ್. ಘಳಾಯ್ ಕರಿನಾಕಾ.
- ನಾಗು** : ಚಂದ್ರಭಾನು, ಪದ್ ಆಯ್ಕಾಲ್ಯಾ ಉಪ್ರಾಂತ್ ನಾಚ್ ಪಳೆಲ್ಯಾ ಉಪ್ರಾಂತ್ ಲ್ಹಾನ್ ಏಕ್ ಕಾಣಿ ಆಯ್ಕ್. ಏಕ್ ಪಾವ್ಲಿಂ ಎಕ್ಲೊ ಚೋರ್, ಎಕಾ ಸಾವ್ಕಾರಾಚ್ಯಾ ಘರಾ ಚೊರುಂಕ್ ಮ್ಹಣ್ ರಿಗ್ಲೊ ಆನಿ ಥಂಯ್ ತಾಣೆ, ವಜ್ರಾಂ ಆನಿ ಮೊತಿಯಾಂ ಪ್ರಾಸ್ ಚಡ್ ಸೊಭಾಯೆಚ್ಯಾ ಸಾವ್ಕಾರಾಚ್ಯಾ ಬಾಂಪ್ಲೆಕ್ ಪಳೆಲೆಂ. ಚೋರ್ ಆಪ್ಣಾಚೆಂ ಕಾಮ್ ವಿಸ್ತುನ್ ತ್ಯಾ ಸ್ತ್ರೀಯೆಚ್ಯಾ ಪಾಂಯಾಂ ಮುಳಾಂತ್ ಬಸುನ್ ತಿಚಿ ಸೊಭಾಯ್ ಚಾಕುಂಕ್ ಲಾಗ್ಲೊ. ಆನಿ ಅಶೆಂಚ್ ಸಬಾರ್ ಪಾವ್ಲಿಂ ಘಡ್ಲೆಂ. ಏಕ್ ದೀಸ್ ಸಂಕ್ರಾಂತೆಚ್ಯಾ ಸಾಂಜೆರ್ ತಿ ಸ್ತ್ರೀ ದಿವ್ಯಾಕ್ ಆಯಿಲ್ಲೆ ವೆಳಾರ್, ಚೊರಾನ್ ಆಪ್ಲೊ ಮೋಗ್ ತ್ಯಾ ಸ್ತ್ರೀಯೆ ಮುಕಾರ್ ಉಜಾರ್ ಕೆಲೊ. ಸ್ತ್ರೀಯೆನ್ ಆಪ್ಲಿ ಕಬ್ಲಾತ್ ದಿಲಿ. ಸಾವ್ಕಾರಾಕ್ ಆಪ್ಲ್ಯಾ ಸ್ತ್ರೀಯೆ ಥಂಯ್ ದುಬಾವ್ ಜಾಲೊ. ತಾಣೆ

ಫಾರಿಕ್ಪಣ್ ಘಂವ್ವೆ ಖಾತಿರ್, ಎಕಾ ಖುನಿಗಾರಾಕ್ ಸೊಧುನ್ ಮಿಯಾಪದ್ವಾ ಗುಡ್ಯಾರ್ ಯೇವ್ನ್ ಪಾವ್ಲೊ.

ಗೌಡ : ತುಂ ಕೊಣಾಚಿ ಕಾಣಿ ಸಾಂಗ್ತಾಯ್?

ನಾಗು : ರಾಯ್, ರಾಣಿ ಆನಿ ಗುಲಾಮಾಚಿ. ಆತಾಂ ತುಂ ಸಾಂಗ್ ಸಾವ್ಕಾರಾ, ತಿಕಾ ಜಿವೆಶಿಂ ಮಾರ್ಲ್ಯಾರ್ ಏಕ್ ಹಜಾರ್ ನಾಣಿಂ ತುಂ ದಿತಾಯ್. ಪೂಣ್ ತುಕಾ ಜಿವೆಶಿಂ ಮಾರ್ಲ್ಯಾರ್ ತಿ ಮ್ಹಾಕಾ ದೋನ್ ಹಜಾರ್ ನಾಣಿಂ ದಿತಾ. ಸಾಂಗಾತಾಚ್ ತಿ ಆನಿ ತಿಚಿ ಆಸ್ತಾಯಿ ಮೆಳ್ತಾ. ತೊ ಗುಲಾಮ್ ಜಾಲ್ಲ್ಯಾನ್, ಖಿಯ್ ಚಡ್ ಫಾಯ್ದೊ ಮೆಳ್ತಾ ಥಂಯ್ ಕಾಮ್ ಕರ್ಚೆಂ ತಾಚೊ ಧರ್ಮ್ ನ್ಹಂಯ್ಲಿ?

ಗೌಡ : ಫಾತ್ ಹೊ ಫಾತ್. ಮಣಿ, ತುವೆಂ ಮ್ಹಾಕಾ ಫಾತ್ ಕೆಲೊಯ್.

ಮಣಿ : ಆಪ್ಲ್ಯಾ ಬಾಯ್ಲೆಚಿ ಖುನಿ ಕರಂವ್ಚಿ, ಫಾತ್ ನ್ಹಂಯ್ ಜಾಲ್ಯಾರ್ ಮ್ಹಜ್ಯಾ ಬಜಾವೆ ಖಾತಿರ್, ತುಜಿ ಖುನಿ ಕರಂವ್ಚಿಯ್ ಫಾತ್ ನ್ಹಂಯ್ ಸಾವ್ಕಾರಾ!

ಗೌಡ : ಮಣಿ ಮ್ಹಾಕಾ ಜಿವೆಶಿಂ ಮಾರಿನಾಕಾ. ಹಾಂವ್ ತುಜೊ ಮೋಗ್ ಕರ್ತಾಂ.

ಮಣಿ : ಪೂಣ್ ಹಾಂವ್ ತುಜೊ ಮೋಗ್ ಕರಿನಾ. ಎಕ್ಲೆ ಸ್ತ್ರೀ ಏಕ್ ಪಾವ್ಲಿಂ ಮಾತ್ ಎಕ್ಲ್ಯಾಕ್ ಮೋಗ್ ದೀಂವ್ಕ್ ಸಕ್ತಾ. ತಿಚೊ ತೊ ಮೋಗ್ ವಾಂಟಿ ಜಾಲ್ಯಾರ್, ತಾಕಾ ಮೋಗ್ ಮ್ಹಣಾನಾಂತ್. ಪ್ರದ್ವಾರ್ ಮ್ಹಣಾತ್. ಸ್ತ್ರೀ ಫುಲ್ಲ್ಯಾರ್ ಕಳೊ. ತಾಪ್ಲ್ಯಾರ್ ಸಳ್ಳೊ. ತುವೆಂ ಕಿತ್ಲೆಂ ಶಿಕ್ಲ್ಯಾರೀ, ಸಂಸಾರ್ ಭಂವ್ಲ್ಯಾರೀ, ಬಾಯ್ಲೆ ಮುಖಾರ್ ದಾದ್ಲ್ಯಾ ತುಂ ದಾಡ್ಲೊ ರೆಡ್ಲೊ. ಮ್ಹಾಕಾ ಲಗಾಡ್ ಕಾಡುಂಕ್ ಆವ್ಕಾಸ್ ಸೊದ್ತಾಲೊಯ್. ಪೂಣ್ ತೊಚ್ ಆವ್ಕಾಸ್ ಹಾಂವ್ತಾಯಿ ಸೊಧ್ತಾಲಿಂ. ಕಾಳಾ ಪಳೆತಾಯ್ ಕಿತೆಂ? ಧರ್ ಆನಿ ವೋತ್.

(ನಾಗು ಆನಿ ಮಣಿ ಗೌಡಾಕ್ ಜಿವೆಶಿಂ ಮಾರ್ತಾತ್. ಗೌಡ ದಡ್ಡಡುನ್ ದಡ್ಡಡುನ್ ವೊಂಕುನ್ ವೊಂಕುನ್ ಪ್ರಾಣ್ ಸೊಡ್ತಾ. ಭುತ್ ವೆದಿಚೆರ್ ದಡ್ಡಡ್ತಾ. ತವಳ್ ತಾಳೊ ಆಯ್ಕಾತಾ)

ತಾಳೊ : ಆಜಿಕ್ ತೀನ್ ದಿಸಾ ಭಿತರ್ ಚಂದ್ರಭಾನುಚ್ಯಾ ಬಾಯ್ಲೆಕ್ ಹಾಂವ್ ಲಗಾಡ್ ಕಾಡ್ತಾಂ. ಹ್ಯಾ ಉತ್ರಾಕ್ ಮಿಯಾಪದ್ವಾಚೊ ಭುತ್ ಸಾಕ್ಸ್. ಹಾಂವೆಂ ತಿಕಾ ಲಗಾಡ್ ಕಾಡಿನಾ ಜಾಲ್ಯಾರ್ ಮಿಯಾಪದ್ವಾಚೊ ಭುತ್ ಮ್ಹಾಕಾ ಲಗಾಡ್ ಕಾಡುಂದಿ.

ನಾಗು : ಆನಿ ವೇಳ್ ಪಾಡ್ ಕರ್ಚೊ ನಾಕಾ. ಹಾಕಾ ಹಾಂವ್ ಮ್ಹಜ್ಯಾ ಘೊಡ್ಯಾಚ್ಯಾ ಪಾಟಿರ್ ಫಾಲುನ್ ರಾನಾಕ್ ವರ್ನ್ ಉಡಯ್ತಾಂ. ರಾನ್ ಮನ್ಶಾತಿ ಆಜ್ ಫೆಸ್ತ್ ಕರುಂದಿತ್.

ಮಣಿ : ಹಿತ್ತಾಂತ್ ಫೊಂಡ್ ಕಾಡ್ನ್ ಪುರ್ಯಾಂಗೀ?

ನಾಗು : ಕಾಣಿಯೆ ಭಿತರ್ ಕಾಣಿ ಘಡ್ಡಿ ನಾಕಾ.

(ಮೆಚ್ಚ ಪ್ರವೇಶ್)

ಮೆಚ್ಚ : ಕೊಣ್ ವೊಂಕ್ತಾಲೊ ಬಾಯೆ.

- ಮಣಿ : ತುಂ ಕಿತ್ಯಾಕ್ ಆಯ್ಲೆಯ್? ತುಕಾ ಕೊಣೆಂ ಆಪಯ್ಲೆಂ?
- ಮೆಚ್ಚ : ಹಾಂವ್ ಸಮಾ ಆಸಾ ಬಾಯೆ. ತಕ್ಲಿ ಘಂವೊಳ್ ರಾಬ್ಲಿ. ಬಾಬ್ ಪಿಯೆವ್ನ್ ಅಕ್ಕಲ್ ಚುಕ್ಕೋಗೀ ಕಿತೆಂ?
- ಮಣಿ : ಸಾಂಗ್ಲೆಂ ಆಯ್ಕಾಜೆ ನ್ಹಯ್! ನಾಕಾ ನಾಕಾ ಮ್ಹಳ್ಯಾರೀ ಏಕ್ ಬುಯಾಂವ್ ವಾಯ್ಸ್ ಪಿಯೆಲ್ಯಾರ್ ಆನಿ ಕಿತೆಂ ಜಾತಾ? ಭಿತರ್ ವಚುನ್ ಏಕ್ ಲಿಂಬೊ ಪೀಳ್ ಮೀಟ್ ಫಾಲ್ಸ್ ಏಕ್ ಶರ್ಬತ್ ಕರ್ನ್ ದೀ. ಪಿಯೆವ್ನ್ ಏಕ್ ಘಡಿ ನಿದ್ಲಾರ್ ತೊ ಸಮಾ ಜಾತಾ.
- ಮೆಚ್ಚ : ಹೊ ಕಾಳಾ ರಾಮಿ ಕಸೊ ಜಾಲೊ? ಮ್ಹಾಕಾ ಕಿತೆಂ ಕಂಯ್? ದೊಳೆ ಧಾಂಪುನ್ ಸಾಂಗ್ಲೆಂ ಕಾಮ್ ಕರ್ಚೆಂ. ಜಾಯ್ ತಶೆಂ ಕರುಂದಿತ್.
- ಮಣಿ : ಕೊಣಾಲಾಗಿಂ ಉಲಯ್ತಾಯ್‌ಗೊ?
- ಮೆಚ್ಚ : ಮ್ಹಜೆ ಇತ್ಲಾಕ್ ಬಾಯೆ (ಮೆಚ್ಚ ಭಿತರ್ ವೆತಾ)
- ನಾಗು : ಹಾಂವ್ ಲಾಯಾ ಥಾವ್ನ್ ಘೊಡ್ಯಾಕ್ ಭಾಯ್ ಹಾಡ್ತಾಂ. ತುಂ ಹಾಂಗಾಚ್ ರಾವ್. ಭಿಯೆನಾಕಾ... ಧಯ್ ಕಾಣ್ಣೆ (ಭಾಯ್ ವೆತಾ)
- ಮೆಚ್ಚ : ಉದ್ಯಾಂತ್ ಉಪೆಂವ್ಚ್ಯಾ ಮಾಸೆಚಿ ಚಾಲ್ ಪಳೆವ್ಯೆತ್ ಖಿಯ್. ದರ್ಯಾಚ್ಯಾ ಪೊಟಾಂತ್ ಕಿತೆಂ ಆಸಾ ಮ್ಹಣುನ್ ತಿಳ್ಕೆತ್ ಖಿಯ್. ಪೂಣ್ ಸ್ತ್ರೀಯೆಚ್ಯಾ ಕಾಳ್ಜಾಚ್ಯಾ ಗುಂಡಾಯೆಂತ್ ನ್ಹಯ್!
(ಮೆಚ್ಚ ಪ್ರವೇಶ್, ಗೌಡಾಕ್ ಶರ್ಬತ್ ದಿತಾ. ಶರ್ಬತ್ ಪಿಯೆಯಾ. ಮೆಚ್ಚ ಭಿಯೆತಾ)
(ಉಸ್ವಾಸ್ ಪಳೆತಾ) ಬಾಯೆ ಬಾಬ್ ಉಸ್ವಾಸ್ ಕಾಡಿನಾ, ಬಾಬಾಚೊ ಉಸ್ವಾಸ್ ಬಂದ್ ಜಾಲಾ.
- ಮಣಿ : ಕಾಲೆಂ ಉಲಯ್ತಾಯ್ಲೊ? ತುಂ ಪರಂ ಪರಂ ಕರ್ತಾನಾ ತುಕಾಚ್ ಪಳೆತಾಲೊ. ಶರ್ಬತ್ ಪಿಯೆಲ್ಯಾ ಉಪ್ರಾಂತ್ ಕಿತೆಂ ಪುಣಿ... (ಕುಡಿಕ್ ಹಾತ್ ಲಾವ್ನ್ ಪಳೆತಾ) ಯೇ ದೆವಾ ಮ್ಹಜ್ಯಾ! ಕಿತೆಂ ಕೆಲೆಯ್ಲೊ ಮೆಚ್ಚ? ಮ್ಹಜ್ಯಾ ಘೊವಾಕ್ ಕಿತೆಂ ಕೆಲೆಯ್?
- ಮೆಚ್ಚ : ಹಾಂವೆಂ ಕಿತೆಂ ಕೆಲೆಂ ಬಾಯೆ?
- ಮಣಿ : ಮೆಚ್ಚ ತುಜೊ ಬಾಬ್ ಆಮ್ಕಾಂ ಸಾಂಡುನ್ ಗೆಲೊಗೊ... (ರಡ್ತಾ)
- ಮೆಚ್ಚ : ತಶೆಂ ಜಾಂವ್ಚೆಂ ನಾ ಬಾಯೆ. ರಡನಾಕಾ, ತೊ ಬಾಬಾಚೊ ಈಶ್ಟ್ ಖಿಯ್ ಗೆಲೊ ಬಾಯೆ? ಆಮಿ ಪಂಡಿತಾಕ್ ಆಪವ್ನ್ ಹಾಡ್ಯಾಂ ಬಾಯೆ... ರಡನಾಕಾ ಬಾಯೆ... ರಡನಾಕಾ (ರಡ್ತಾ)
- ಮಣಿ : ಕೊಣ್ ಆಯ್ಲಾರೀ, ತುಜೊ ಬಾಬ್ ಪಾಟಿಂ ಯೆಂವ್ಚೊ ನಾಂಗೊ ಮೆಚ್ಚ!
- ಮೆಚ್ಚ : ಕಿತೆಂ ಕರ್ಚೆಂ ಬಾಯೆ? ಬಾಬಾಚ್ಯಾ ಘರ್ಜಾಂಕ್ ಖಬರ್ ದಿಯಾಂ.
- ಮಣಿ : ಭಲಾಯ್ಕೆಂತ್ ಆಸ್‌ಲ್ಲ್ಯಾ ಘೊವಾನ್ ರಾತಿಂ ಪ್ರಾಣ್ ಸೊಡ್ಲೊ ಮ್ಹಣುನ್ ಸಾಂಗ್ಲಾರ್ ಕೊಣ್ ಪಾತ್ಯೆತಾ ಮೆಚ್ಚ? ಮ್ಹಾಕಾಚ್ ಪಾತ್ಯೆಂವ್ಕ್ ಕಶ್ಟ್ ಮಾರ್ತಾತ್. ಪಯ್ಲೆಂಚ್ ಮ್ಹಜ್ಯಾ ಘೊವಾಚ್ಯಾ ಘರ್ಜಾಂಕ್, ಮ್ಹಾಕಾ

ಪಳೆಲ್ಯಾರ್ ಜಾಯ್ನಾ, ಹಾಂವೆಂಚ್ ಖುನಿ ಕೆಲಿ ಮ್ಹಣ್ತೆತ್!

ಮೆಚ್ಚ : ಖುನಿ? ಕಿತೆಂ ಉಲಯ್ತಾಯ್ ಬಾಯೆ ತುಂ? ಖುನಿ ಕರಂವ್ಕ್ ಹಾಂಗಾ ಭಾಯ್ಲೊ ಮನಿಸ್ ಕೊಣ್ ಪುಣಿ ಆಸಾ? ರಾಮಿ? ತೊ ಬಾಬಾಚೊ ಈಶ್?

ಮಣಿ : ತೊ ಕಿತ್ಯಾಕ್‌ಗೊ ಖುನಿ ಕರ್ತಾ? ಘರಾ ಆಯಿಲ್ಲೊ ಸಯ್ರೊ ಖುನಿ ಕರ್ತಾ?

ಮೆಚ್ಚ : ತರ್ ಆನಿ ಕೊಣ್? ಆಪ್ಲ್ಯಾ ಘೊವಾಕ್...

ಮಣಿ : ಬಾಯ್ಲೊ ಕಿತ್ಯಾಕ್‌ಗೊ ಖುನಿ ಕರ್ತಾ? ದುಬಾವ್ ತುಜೆರ್ ಪಡ್ತಾ.

ಮೆಚ್ಚ : ಹಾಂವೆಂ ಕಿತ್ಯಾಕ್ ಖುನಿ ಕರಿಚೆ ಬಾಯೆ?

ಮಣಿ : ಹಾಂವ್ ಘರಾ ನಾತ್‌ಲ್ಲ್ಯಾ ವೆಳಾರ್ ಮ್ಹಜೊ ಘೊವ್ ಅಮಾಲ್ ಜಾವ್ನ್ ತವಳ್, ತವಳ್ ತುಜೆರ್ ಅತ್ಯಾಚಾರ್ ಚಲಯ್ಲಾಕ್, ತುವೆಂ ಫಾರಿಕ್ಪಣ್ ಕಾಣ್ಲೆಂವ್ಚಾ ಖಾತಿರ್, ವೇಳ್ ಪಳೆವ್ನ್ ಮ್ಹಜ್ಯಾ ಘೊವಾಚ್ಯಾ ಪೀವನಾಂತ್ ವೀಕ್ ಭರ್ಸುನ್ ಜಿವೆಶಿಂ ಮಾರ್ಲೆಂಯ್, ಮ್ಹಣುನ್ ತುಜೆರ್ ದುಬಾವ್ ಪಡ್ತಾ.

ಮೆಚ್ಚ : ಫಟ್... ಹಿ ಸಗ್ಳಿ ಫಟ್... ಮ್ಹಜೊ ಧನಿ ಭಾಂಗಾರ್ ಮನಿಸ್, ಬಾಪಾಯ್ ಸಾರ್ಕೊ ಮೋಗ್ ದಿಲ್ಲೊ ಮ್ಹಜೊ ದೇವ್. ಮೆಚ್ಚ ತುವೆಂ ಗಾಂವಾಕ್ ವಚಾಚೆ, ಗಾಂವಾಕ್ ವೆತಾನಾ ರಿತ್ಯಾ ಹಾತಾಂನಿ ವಚನಾಕಾ, ಮ್ಹಣುನ್ ಶೆಂಬರ್ ನಾಣಿ ಮ್ಹಜ್ಯಾ ಹಾತಾಂತ್ ಘಾಲ್ಚೊ ಮ್ಹಜೊ ಬಾಬ್ ಹಾಂವೆಂ ತಾಚಿ ಖುನಿ ಕರ್ಚಿ?

ಮಣಿ : ಮೆಲ್ಲ್ಯಾ ಮೊಶಿಕ್ ದೋನ್ ಕುಟ್ಟಿಂ ದೂದ್ ಚಡ್‌ಗೋ... (ದಾರಾರ್ ಆವಾಜ್ ಜಾತಾ) ಆತಾಂ ಬಚಾವೆಚಿ ವಾಟ್ ಪಳೆ. ಭಿತರ್ ವಚ್ ಆನಿ ಉಗ್ರಾಣಾಂತ್ ಲಿಪೊನ್ ಬಸ್.

ಮೆಚ್ಚ : ಹಾಂವೆಂ ಕಿತ್ಯಾಕ್ ಲಿಪಾಚೆ?

ಮಣಿ : ಉಗ್ರಾಣಾಂತ್ ಲಿಪ್ತಾಯ್ಲೀ ಯಾ ಜಯ್ಲಾಂತ್ ನಾತ್ಪಾಚಿ ಪೇಜ್ ಜೆವ್ತಾಯ್?

ಮೆಚ್ಚ : ಮ್ಹಜೊ ಬಾಬ್ (ರಡ್ತಾ)

ಮಣಿ : ತೊ ಗೆಲೊ ಮ್ಹಣುನ್ ತುಂ ಕಿತ್ಯಾಕ್ ರಡ್ತಾಯ್ಲೊ? ರಡುಂಕ್ ಹಾಂವ್ ತಾಚಿ ಬಾಯ್ಲೊ ಆಸಾಂ. ತುಂ ಕೊಣ್‌ಗೋ? ಕೊಣ್ ತುಂ?

ಮೆಚ್ಚ : ಹಾಂವ್ ಕಾಮಾಚೆಂ ಚೆಡುಂ...

ಮಣಿ : ಕಾಮಾಚ್ಯಾ ಚೆಡ್ವಾನ್, ಕಾಮಾಚ್ಯಾ ಚೆಡ್ವಾ ಪರಿಂ, ಸಾಂಗ್‌ಲ್ಲೆ ಕಾಮ್ ಕರುನ್ ಕುಜ್ನಾಂತ್ ಬಸಾಚೆ... ನಿಕಾಳ್ ಭಿತರ್.

(ಮೆಚ್ಚ ಭಿತರ್ ವೆತಾ-ನಾಗು ನಾಯ್ಕ್ ಪ್ರವೇಶ್)

ನಾಗು : ಮಣಿ ತೆಂ ತುಜೆಂ 'ಬಾಲೆ' ಖಿಯ್ ಆಸಾ?

ಮಣಿ : ತಾಕಾ ಭಿತರ್ ಲಿಪುನ್ ಬಸುಂಕ್ ಸಾಂಗ್ಲಾಂ.

ನಾಗು : ಹರಾಮಿ ಚೆಡುಂ... ಮ್ಹಾಕಾ ಪಳೆಯಿಲ್ಲೆಂಚ್ ವಳಕ್ ಧರುಂಕ್ ಪಳೆತಾಲೆಂ. ತಾಕಾ ಮ್ಹಜೆರ್ ದುಬಾವ್ ಆಯ್ಲಾ ಮಣಿ.

ಮಣಿ : ತುಜೆರ್ ದುಬಾವ್ ಯೇಂವ್ಕ್ ತಾಚೊ ಮೆಂದು ಆನಿಕೇ ತರೊ. ಜೂನ್ ಜಾಂವ್ಕ್ ನಾ. ಚಂದ್ರಭಾನು ಮೆಲಾ, ತಾಚೆ ಮರಣ್ ಏಕ್ ಖುನಿ ಮ್ಹಣುನ್ ತಾಕಾ ಭೆಶ್ಪಾಯ್ಲಾಂ.

ನಾಗು : ಹ್ಯಾ ಚೊರಾಚ್ಯಾ ತಕ್ಲೆ ಪ್ರಾಸ್ ಚಡ್ ಬಳಾನ್, ತುಜೆ ತಕ್ಲೆ ಕಾಮ್ ಕರ್ತಾ ಮಣಿ.

ಮಣಿ : ಘೊಡೊ ತಯಾರ್ ಆಸಾಮೊ?

ನಾಗು : ತುಜೆ ಕಾಮಾಚೆಂ ಚೆಡುಂ, ಘರಾ ವಚನಾಸ್ತಾನಾ ಪಾಟಿಂ ಆಯಿಲ್ಲೆಂ, ಆಮ್ಚ್ಯಾ ಬರ್ಯಾಕ್ ಪಡ್ಲೆಂ. ಮೊಡೆಂ ಲಿಪಂವ್ಕ್ ಜಾಯ್ನಾ ಜಾಲ್ಯಾರ್, ಯಾ ಆಮಿ ಶಿರ್ಕೊನ್ ಪಡ್ಲೊ ವೇಳ್ ಯೇತ್ ತರ್... ತುಜ್ಯಾ ಚೆಡ್ವಾಕ್ ಆಮಿ ಜಾಳಿಂತ್ ಶಿರ್ಕಾಂವ್ಯಾಂ.

ಮಣಿ : ಚಂದ್ರಭಾನು ಮೊರ್ಟಾ ಪಯ್ಲೆಂ ಮೆಚ್ಚಚ್ಯಾ ಹಾತಾಂತ್ ದಿಲ್ಲಿಂ ಶೆಂಬರ್ ಭಾಂಗಾರಾ ನಾಣಿಂ ಆಮ್ಕಾಂ ಉಪ್ಕಾರಾಕ್ ಪಡ್ತಾತ್. ಪಯ್ಲಾಂ ಖಾತಿರ್ ಚೆಡ್ವಾನ್ ಖುನಿ ಕೆಲ್ಲಿ ಮ್ಹಣುನ್ ಆಮ್ಕಾಂ ಸಾಂಗ್ಲೆತ್. ಪೂಣ್ ಅಶೆಂ ಜಾತಾನಾ, ತುವೆಂ ಲಿಪಾಜೆ ಪಡ್ತಾ. ತುಂ ಹ್ಯಾ ಘರಾ ಯೇಂವ್ಕ್ ನಾಯ್... ಮ್ಹಾಕಾ ಆನಿ ತುಕಾ ವಳಕ್ಚ್ ನಾ.

ನಾಗು : ತಶೆಂ ಕರ್ಯೆತ್, ಪೂಣ್ ಖಿಂಚ್ಯಾ ಕಾಮಾಕೇ ಹೆಂ ಚೆಡುಂ ಅಡ್ಲೆ. ಆತಾಂ ಆಮಿ ಮೊಡೆಂ ಭಾಯ್ರ್ ವರ್ಯಾಂ. (ಮೊಡ್ಯಾಕ್ ಚಲವ್ನ್ ಭಾಯ್ರ್ ವರ್ತಾತ್ ಆನಿ ತಕ್ಲೆನ್ ಭಿತರ್ ಹಾಡ್ತಾತ್)

ಮಣಿ : ಕಿತೆಂ ಜಾಲೆಂ? ಕಿತ್ಯಾಕ್ ಭಿತರ್ ಹಾಡ್ಲೊಯ್?

ನಾಗು : ಮಣಿ ಮ್ಹಾಕಾ ರಾನಾಂತ್ ಪಯ್ಸ್ ಥಾವ್ನ್ ಸವಾರಿ ಘೊಡ್ಯಾಂಚೊ ಆವಾಜ್ ಆಯ್ಕೊನ್ ಆಸಾ. ಸುಕ್ಲೆಂ ಭಿಯಾನ್ ಪಾಕಾಟೆ ಮಾರುನ್ ಉಬ್ಬೊ ಆವಾಜ್ ಆಯ್ಕತಾ. ರಾನಾಕ್ ಶಿರ್ಕಾರೆಗಾರ್ ದೆಂವ್ಲ್ಯಾತ್... ನ್ಹಯ್ ತರ್ ಹ್ಯಾ ವಾಟೆರ್ ಕೊಣ್‌ಗಿ ಯೇವ್ನ್ ಆಸಾತ್ ಮಣಿ. ಕಿತೆಂ ಕರ್ಚೆಂ?

ನಾಗು : ಸದ್ಯಾಕ್ ಮೊಡೆಂ ಲಿಪಯ್ಲೆ ಪಡ್ತಾ.

ಮಣಿ : ಉಗ್ರಾಣಾಂತ್ ಲಿಪವ್ಯಾಂ

ಮೆಚ್ಚ : (ಪ್ರವೇಶ್ ಜಾವ್ನ್) ಉಗ್ರಾಣಾಂತ್ ಹಾಂವ್ ಆಸಾಂ. ಉಗ್ರಾಣಾಂತ್ ಬಾಬಾಚೆಂ ಮೊಡೆಂ ನಾಕಾ...

ನಾಗು : ತೊ ಜೀವ್ ಆಸ್ತಾನಾ ಬಾಬಾ ಬಾಬಾ ಮ್ಹಣುನ್ ಉಸ್ಕಾರ್ ಲೊಳ್ತಾಲೆಂಯ್. ಆತಾಂ ಮೆಲ್ಯಾ ಉಪ್ರಾಂತ್ ಕಿತ್ಯಾಕ್ ನಾಕಾ? ಸಾಂಗಾತಾ ಬಸುನ್ ಉಲಯಾ. ಆನ್ಯೇಕ್ ಶೆಂಬರ್ ನಾಣಿಂ ಕಾಣ್.

ಮಣಿ : ಉಗ್ರಾಣಾಂತ್ ಹಾಂವ್ ಜಾಗೊ ಕರ್ತಾಂ. ಯೇಗೊ ಮೆಚ್ಚ ಭಿತರ್ ಯೇ. (ಭಿತರ್ ವೆತಾತ್)

ನಾಗು : ಭೋಗಿ ಚಂದ್ರಭಾನು... ಪಯ್ಯೆ ಕಾಣ್ಲೆವ್ವ್ ಮೋಸ್ ಕರೊ ದಗಲ್ಬಾಜಿ ಹಾಂವ್ ನ್ಲಯ್. ಪೂಣ್ ಮ್ಹಜ್ಯಾ ಮಣಿಕ್ ಉರಂವ್ಚ್ ಖಾತಿರ್ ಹಾಂವೆಂ ತುಕಾ ಲಗಾಡ್ ಕಾಡಿಜೆ ಪಡ್ಲೆಂ.

(ಮಣಿ ಆನಿ ಮೆಚ್ಚ ಪ್ರವೇಶ್ ಜಾತಾತ್)

ಮಣಿ : ಶಿಮ್ಪಿ ಪಂದಾಕ್ ಫಾಲ್ಸ್ ಧಮ್ ಕಾಡಿನಾಸ್ತಾನಾ, ಹ್ಯಾ ಕೊನ್ಯಾರ್ ಬಸಾಜೆ. ಹಾಲ್ಲ್ಯಾರ್ ಚತ್ರಾಯ್. ಬಸ್ ಥಂಯ್.

ಮೆಚ್ಚ : ಮ್ಹಾಕಾ ಭೈಂ ದಿಸ್ತಾ ಬಾಯೆ.

ಮಣಿ : ತುಕಾ ಬಜಾವ್ ಕರೊ ಖಾತಿರ್ ಇತ್ಲೆಂ ಸಗ್ಲೆಂ ಕರಿಜೆ ಪಡ್ಲೆಂ.

ಮೆಚ್ಚ : ಹಾಂವೆಂ ಕಿತೆಂ ಕೆಲೆಂ ಬಾಯೆ?

ನಾಗು : ಸವಾಲಾಂ ವಿಚಾರ್ಲ್ಯಾರ್ ಮಾರ್ನ್ ಪೆಂಕಾಡ್ ಮೊಡ್ತಾಂ. ಬಸ್ ಥಂಯ್.

(ಮಣಿ ಆನಿ ನಾಗು ಮೊಡೆಂ ಭಿತರ್ ವರಾತ್)

(ಮೆಚ್ಚ ಭಿಯಾನ್ ಭಾಯ್ರ್ ಧಾಂವ್ತಾ. ಆನಿ ಕೂ ಮ್ಹಣ್ ಆವಾಜ್ ದಿತಾ. ಆನಿ ಪಯ್ಸ್ ಥಾವ್ನ್ ಕೂ ಮ್ಹಣುನ್ ಮೆಚ್ಚಕ್ ಪಾಟಿಂ ಆವಾಜ್ ಆಯ್ಕತಾ. ಮೆಚ್ಚ ಯೇವ್ನ್ ಕೊನ್ಯಾರ್ ಬಸ್ತಾ)

ನಾಗು : (ಪ್ರವೇಶ್) ಕಾಮಾಚ್ಯಾ ಚೆಡ್ಲಾಂನಿ ಘರಾ ಕಾಮ್ ಕರಾಸ್ತಾನಾ, ಘರಾ ಕೊಣ್ ಯೆತಾ ಕೊಣ್ ವೆತಾ, ಕೊಣ್ ಕಿತೆಂ ಕರಾ ಮ್ಹಣುನ್ ಪಳೆಂವ್ಕ್ ನಜೊ. ದೊಳೆ ಧಾಂಪುನ್ ಕಾಮ್ ಕರಿಜೆ. ಕಶೆಂ ಕಾಮ್ ಕರಿಜೆಗೊ? ಜಾಪ್ ದೀ, ಕಶೆಂ ಕಾಮ್ ಕರಿಜೆ?

ಮೆಚ್ಚ : ದೊಳೆ ಧಾಂಪುನ್ ಕಾಮ್ ಕರಿಜೆ.

ನಾಗು : ತಶೆಂ ವಾಟೆಕ್ ಯೇ. ತುಕಾ ಮ್ಹಜಿ ವಳಕ್ ಆಸಾಯೆಗೋ?

ಮೆಚ್ಚ : ಖಿಯ್ಲೆ ಪಳೆಯಿಲ್ಲೆ ಪರಿಂ ಜಾತಾ!

ನಾಗು : ಖಿಯ್ ಪಳೆಲೆಯ್ (ಮಾರ್ಪಾ) ಖಿಯ್? ಖಿಯ್? ಖಿಯ್ ಸಾಂಗ್.

ಮೆಚ್ಚ : ನಾ ಬಾಬಾ, ಮ್ಹಾಕಾ ತುಜಿ ವಳಕ್ ನಾ. ಹಾಂವೆಂ ತುಕಾ ಪಳೆಂವ್ಚ್ ನಾ. (ರಡ್ತಾ)

ನಾಗು : ಮಣಿ ದಿವ್ಯಾಕ್ ಗೆಲ್ಲ್ಯಾ ವೆಳಾರ್, ಘರಾ ತುಂ ಆನಿ ಚಂದ್ರಭಾನು ಮಾತ್ ಆಸ್ತಲ್ಯಾತ್, ತುಮಿ ಕಿತೆಂ... ಕರಲ್ಯಾತ್?

ಮೆಚ್ಚ : ಕಾಂಯ್ ನಾ ಬಾಬಾ.

ನಾಗು : ಕಾಂಯ್ ನಾ. ಆನಿ ಕಿತೆಂ ಮುಕಾರ್ ಮುಕಾರ್ ಬಸುನ್ ತೊಂಡ್ ತೊಂಡ್ ಪಳೆಯ್ತಲ್ಯಾಕ್ಲೀ?

ಮೆಚ್ಚ : ಉಲಯ್ತಲ್ಯಾಂವ್.

ನಾಗು : ಕಿತೆಂ ಮ್ಹಣುನ್? ತೊಂಡ್ ಉಗ್ತೆಂ ಕರ್ ನಾ ತರ್ ಸುಟಿ ಕರಾಂ.

ಮೆಚ್ಚ : ಬಾಬ್ ಹ್ಯಾ ಪಾವ್ಲಿಂ ಪರ್ಗಾಂವಾಕ್ ವೆತಾನಾ, ಬಾಯೆಕೀ ಆಪವ್ನ್ ವರಾ ಕಂಯ್...

ನಾಗು : ಆನಿ ಕಿತೆಂ ಮ್ಹಣಾಲೊ?

ಮೆಚ್ಚ : ಮ್ಹಾಕಾ ಶೆಂಬರ್ ನಾಣಿ ದೀವ್ನ್ ಏಕ್ ಹಪ್ಪೊ ಗಾಂವಾಕ್ ವಚುನ್ ಯೇ...

ನಾಗು : ಎಕಾ ಕಾಮಾಚ್ಯಾ ಚೆಡ್ವಾಕ್ ಶೆಂಬರ್ ನಾಣಿಂ. ತುಕಾ ತಾಣಿ ಶೆಂಬರ್ ನಾಣಿ ಫುಂಕ್ಯಾಕ್ ದಿಲ್ಲಿಂಗೀ ಯಾ ತುವೆಂ ತಾಚ್ಯಾ ಉಸ್ಕಾರ್ ಬಸ್‌ಲ್ಯಾಕ್, ತುಜೆ ಕೇಸ್ ಪೊಶೆಂವ್ಕ್ ಸೊಡ್‌ಲ್ಯಾಕ್...

ಮೆಚ್ಚ : ಬಾಬಾ, ಹಾಂವ್ ಕಾಮಾಚೆಂ ಚೆಡುಂ. ಬಾಜಾರಿ ನ್ಹಯ್! ಹ್ಯಾ ಘರಾ ರಾಂದ್ಪಾಚ್ಯಾ ಕಾಮಾಕ್ ಆಯಿಲ್ಲಿಂ. ಬಾಯೆಚಿ ಪಿಡ್ಡುಕ್ ಚೊರುಂಕ್ ನ್ಹಯ್.

ನಾಗು : ಬರೆಂ ಉಲಂವ್ಕ್ ಜಾಣಾಂಯ್! ಚಂದ್ರಭಾನು ಮ್ಹಜೆ ವಿಶ್ಯಾಂತ್ ತುಜೆ ಕಡೆನ್ ವಿಚಾರ್ತಲೊ ವ್ಹಯ್‌ಮೂ! ಎಕಾಕ್ ದೋನ್ ಕುಡ್ಸುನ್, ತುವೆಂ ತಾಕಾ ಸಾಂಗ್ಲೆಂಯ್, ವ್ಹಯ್‌ಮೂ?

ಮೆಚ್ಚ : ಹಾಂವೆಂ ಕುಡ್ಸುನ್ ಸಾಂಗುಂಕ್ ನಾ!

ನಾಗು : ತುವೆಂ ಸಾಂಗುನ್ ಮ್ಹಾಕಾ ಉಪ್ಕಾರ್ ಕೆಲೊಯ್. ಪೂಣ್ ತುವೆಂ ತುಜ್ಯಾ ಬಾಬಾಕ್, ಬಾಯೆಚ್ಯಾ ಘೊವಾಕ್ ಜಿವೆಶಿಂ ಮಾರ್ಚೆಂ ನಾಕಾ ಆಸ್‌ಲ್ಲೆಂ. ಉಲಯ್ಗೊ, ಕಿತ್ಯಾಕ್ ಜಿವ್ಶಿಂ ಮಾರ್ಲೆಂಯ್?

ಮೆಚ್ಚ : ಹಾಂವ್ ಕುಜ್ನಾಂತ್ ಆಸ್‌ಲ್ಲೆಂ. ಹಾಂವೆಂ ಶರ್ಬತ್ ದಿಂವ್ಚ್ಯಾ ಪಯ್ಲೆಂಚ್ ಬಾಬ್ ಮರಣ್ ಪಾವ್‌ಲ್ಲೊ. ಹಾಂವೆಂ ಜಿವೆಶಿಂ ಮಾರುಂಕ್ ನಾ... (ಕಿತ್ಲಾರ್ ಭಾಯ್ಲಾನ್ ಆವಾಜ್ ಜಾತಾ)

ಕೊತ್ತಾಲ್ : ಚಂದ್ರಭಾನು ಘರಾ ಆಸಾಯ್ಲೆ?

ನಾಗು : ಮ್ಹಾಕಾ ಹ್ಯಾ ತಾಳ್ಯಾಚಿ ವಳಕ್ ಆಸ್‌ಲ್ಲೆ ಪರಿಂ ಜಾತಾ. ಪುಣ್ ತೊ ಹಾಂಗಾ ಯೆಂವ್ಚೊ ನಾ.

ಮಣಿ : ಕೊಣ್ ಹಾಂಗಾ ಯೆಂವ್ಚೊ ನಾ?

ಕೊತ್ತಾಲ್ : ಚಂದ್ರಭಾನು ಘರಾ ಆಸಾಗೀ?

ಮಣಿ : ಆಸಾ

ನಾಗು : ಕೊಣಿ ಜಾಂವ್ ಭಿತರ್ ಯೆಂವ್ಕ್ ಸೊಡಿನಾಕಾ. (ನಾಗು ಲಿಪ್ತಾ)
(ಮಣಿ ದಾರ್ ಉಗ್ತೆಂ ಕರ್ತಾ)

ಮಣಿ : ಕೊಣ್? (ಕೊತ್ತಾಲ್ ದಾರಾರ್ ರಾವ್ತಾ.)

ಕೊತ್ತಾಲ್ : ಕೊಣ್ ಮ್ಹಣುನ್ ಸಾಂಗ್ಲೆಂ. ಕಿತೆಂ ಕರುನ್ ಆಸಾ. ಚಂದ್ರಭಾನು?

ಮಣಿ : ಜೆವ್ಣಾರ್ ಆಸಾ! ತುಂ ಕೊಣ್?

ಕೊತ್ತಾಲ್ : ತುಂ ತಾಚಿ ಹೊಕಾಲ್?

ಮಣಿ : ವ್ಹಯ್

ಕೊತ್ತಾಲ್ : ಹಾಂವ್ ಚಂದ್ರಭಾನುಚೊ ಈಶ್ಟ್ ಚಡಾವತ್ ಹಾಂವೆಂ ತಾಕಾ ರಾತಿಂ ಬಾರಾ ವೊರಾಂ ಉಪ್ರಾಂತ್‌ಚ್ ಮೆಳ್ಳೆಂ. ವ್ಹಡ್ ನ್ಹಯ್... ಚವ್ಚೆ

ಮ್ಹಣಾಸರ್ ವಚುಂಕ್ ಆಸಾ. ವಚುನ್ ಪಾಟಿಂ ಯೆತಾನಾ ಮೆಳ್ತಾಂ. ಹೆಂ... ಚೆಡುಂ?!

ಮೆಚ್ಚ : ಕಾಮಾಚೆಂ.

ಮಣಿ : ಪುರೊ ಪುರೊ.

ಕೊತ್ತಾಲ್ : ಬರಿ ರಾತ್ ದೀಂವ್. ಪಾಟಿಂ ಯೆತಾನಾ, ಯೇವ್ನ್ ಚಂದ್ರಭಾನುಕ್ ಮೆಳ್ತಾಂ. (ವೆತಾ)

ನಾಗು : (ಪ್ರವೇಶ್) ಹ್ಯಾ ರಾತಿಂ ಗರಜೆಂ ಉಲವ್ಣೆಂ? ಕೊಣ್ ಜಾಂವ್ಕ್ ಪುರೊ ಮಣಿ?

ಮಣಿ : ತಾಚೆ ಈಶ್ಟ್ ತಾಕಾ ರಾತಿಂ ಬಾರಾ ವೊರಾಂ ಉಪ್ರಾಂತ್ ಚೆ ಮೆಳುಂಕ್ ಯೆತಾತ್. ತಾಂತ್ಲೊ ಹೊಯ್ ಏಕ್ ಜಾಂವ್ಕ್ ಪುರೊ.

ನಾಗು : ತೊ ನಿದ್ಲಾ ಮ್ಹಣುನ್ ಸಾಂಗ್ತೆ ಆಸ್ಲೆಂ. ಕೊಣ್ ಜಾಂವ್ಕ್ ಪುರೊ

ಮೆಚ್ಚ : ಬಾಯೆ ತುಮಿ ಭಿತರ್ ಆಸ್ತಾನಾ, ಹಾಂವೆಂ...

ನಾಗು : ತೊಂಡ್ ಧಾಂಪುನ್ ಬಸ್ ಥಂಯ್ ಪಡ್ವಶ್ಯಾ.

ಮಣಿ : ಸೊಡ್ ತಾಕಾ. ವಚುನ್ ಯೆತಾಂ ಮ್ಹಣ್ ಗೆಲ್ಲೊ ಥೊಡ್ಯಾ ಘಡ್ಯೆ ಭಿತರ್ ಪಾಟಿಂ ಪರತಲೊ. ಕಿತೆಂ ಕರ್ಚೆಂ?

ನಾಗು : ಮ್ಹಾಕಾ ಚಿಂತುಂಕ್ ಆವ್ಕಾಸ್ ದೀ, ವ್ಹಯ್ ಅಶೆಂ ಭಿತರ್ ಯೇ (ಭಿತರ್ ವೆತಾತ್)

ಮೆಚ್ಚ : ಹಾಂವೆಂ ಕುಕಾರ್ಯೊ ಫಾಲ್ಲ್ಯಾನ್ ತೊ ಆಯಿಲ್ಲೊ ಮ್ಹಣುನ್ ಸಾಂಗುಂಕ್ಯೆ ಸೊಡ್ನಾಂತ್. ಮ್ಹಾಕಾ ಕಿತೆಂ ಕಂಯ್? ದೆವಾ ಮ್ಹಜಿ ಗತ್‌ಗೀ? ಮ್ಹಜ್ಯಾ ಘರ್ಜಾ ಸೊಪ್ಯಾರ್ ಪುಣೀ ನಿದ್ತಿಂ ಆಸ್ಲೆಂ. ಮ್ಹಜಿ ಶನಿ ಮ್ಹಾಕಾ ಹಾಂಗಾಚ್ ವೊಡ್ಲಿಮೂ?

(ನಾಗು ಆನಿ ಮಣಿ ಗೌಡಾಕ್ ಚಲವ್ನ್ ಹಾಡ್ತಾತ್)

ಮಣಿ : ಸೊಭಾಯ್ ಪಳೆತಾಯ್ ಕಾಲೆಂ? ಹಾತ್ ದೀಗೊ!

ಮೆಚ್ಚ : ಹಾಂವೆಂ ಕಂಯ್ ಮ್ಹಣುನ್ ಹಾತ್ ದಿಂವ್ಚೊ ಬಾಯೆ?

(ಸಾವ್ಕಾರ್ ಬಾಂಕಾರ್ ಬಸುನ್ ವೊಂಕ್ತಾ ಮ್ಹಳ್ಳೆ ಪರಿಂ ದಾಖಿವ್ಚಿ)

ನಾಗು : ಕುಜ್ಯಾಕ್ ವಚುನ್ ತೇಲ್ ಹಾಡ್ನ್ ಯೇಗೊ.

(ಮೆಚ್ಚ ಭಿತರ್ ವೆತಾ)

ನಾಗು : ಮಣಿ ತುವೆಂ ಹಾಚ್ಯಾ ಮಾತ್ಯಾಕ್ ತೇಲ್ ರಗ್ಗಿಜೆ. ಆನಿ ತೆಂ 'ಪಚೆ' ಪಾಂಯಾಂಕ್ ತೇಲ್ ಪುಸುಂದಿ. ಉಜ್ವಾಡ್ ಬಾರೀಕ್ ಕರ್ಯಾಂ ಆನಿ ಕಿತೆಂ ಜಾತಾ ಪಳೆವ್ಯಾಂ. (ಮೆಚ್ಚ ಪ್ರವೇಶ್ ಜಾತಾ. ಮಣಿ ಆನಿ ಮೆಚ್ಚ ತೇಲ್ ಪುಸ್ತಾತ್. ನಾಗು ಉಜ್ವಾಡ್ ಬಾರೀಕ್ ಕರ್ತಾ) ಮಣಿ ಕೊಣೆ ವಿಚಾರ್ಲಾರೀ ಅಶೆಂಚ್ ಸಾಂಗಿಜೆ. ಹಾಂವ್ ತುಜ್ಯಾ ಬಾಪ್ಲ್ಯಾಚೊ ಪೂತ್, ಪರ್ಣಾಂವಾಂ ಥಾವ್ನ್ ತುಕಾ ಪಳೆಂವ್ಕ್ ಮ್ಹಣುನ್ ಆಯ್ಲಾಂ. ಫಾಲ್ಯಾಂ ಹಾಂವ್ ಪಾಟಿಂ

ಗಾಂವಾಕ್ ವೆತಾಂ. ಖಿಯಿ ಚುಕೊಂಕ್ ನಜೊ. ಆಳೆಗೊ ಪಿಶ್ಯಾ, ಮದೆಂ ಜೀಬ್ ಫಾಲ್ಯಾರ್, ಜೀಬ್ ವೋಡ್ನ್ ಕಾಡ್ನ್ ಉಂವೊಂಕ್ ಆಸಾಂ. ಚತ್ರಾಯ್.

ಮೆಚ್ಚ : ತೋಂಡೆಯಿ ಧಾಂಪ್ತಾಂ, ದೊಳೆಯ್ ಧಾಂಪ್ತಾಂ, ಉಲಂವ್ಕಯಿ ಉಲಯ್ಪಾ. ಪಳೆಂವ್ಕಯಿ ಪಳೆಯ್ಪಾ... (ದಾರಾರ್ ಆವಾಜ್ ಜಾತಾ)
(ನಾಗುನಾಯ್ಕ್ ದಾರ್ ಉಗ್ತೆಂ ಕರ್ತಾ. ಕೊತ್ವಾಲ್ ಪೂರ್ಣಾಚಾರಿ ಪ್ರವೇಶ್ ಜಾತಾ. ನಾಗುನಾಯ್ಕಾಕ್ ಪಳೆವ್ನ್ ವಿಜ್ಮಿತ್ ಜಾತಾ)

ಕೊತ್ವಾಲ್ : ಹೆಂ ಕಿತೆಂ ಆಜಾಪ್‌ರೇ ನಾಗು... ಮಿಯಾಪದವ್ ಖಿಯಿ, ಒಮ್ಮೂರ್ ಖಿಯಿ? ಚಂದ್ರಭಾನು ಫೆಸ್ತಾಚೆಂ ಜೆವಣ್ ಕರ್ತಾ ಮ್ಹಣ್ ದಿಸ್ತಾ?

ನಾಗು : ಸಾವ್ಕಾರ್, ಪಿಯೆಲ್ಲೊ ವಾಯ್ನ್ ಚಡ್ ಜಾವ್ನ್ ವೊಂಕೊಂಕ್ ಲಾಗ್ಲಾ. ಮಣಿಬಾಯಿ ಹೊ ಮ್ಹಜೊ ಈಶ್ಟ್!

ಕೊತ್ವಾಲ್ : ಈಶ್ಟ್ ಮ್ಹಣುನ್ ಇಶ್ಟಾಚಿ ಕಾಶ್ಟಿ ಸುಟಯ್ಪಾಕಾ. ಸೊಡ್ ಮ್ಹಾಕಾ.

ಮಣಿ : ಯೆಂವ್ಚ್ಯಾ ಹಪ್ಪಾಂತ್ ಆಮಿ ಏಕ್ ಯಾತ್ರಿಕ್ ಪಯ್ಣ್ ಕರಿಜೆ ಮ್ಹಣ್ ಚಿಂತ್ಲಾಂ. ಹೊ ಮ್ಹಜೊ ಬಾಪ್ಪುಚೊ ಪೂತ್, ಅಪ್ರೂಪ್ ಘರಾ ಯೇವ್ನ್ ಪಾವ್ಲೊ. ಬಸಾ, ಜೆವಣ್ ಕರಾ, ಆನಿ ಹಾಕಾ ಜಾಗ್ ಜಾಂವ್ಚಿ ಸಕಾಳಿಂ ಕೊಣ್ಣಾ?

ಕೊತ್ವಾಲ್ : ತುಜೊ ಫೋವ್ ಚಂದ್ರಭಾನು ಆನಿ ಹಾಂವ್ ಭಾರಿಚ್ ಮೊಗಾಚೆ ಈಶ್ಟ್, ಹೆಂ... ತುಮಿ ಆಸ್‌ಲ್ಲೆ ಪರಿಂ. ಆದ್ಲ್ಯಾ ಹಪ್ಪಾಂತ್ ತುಜೊ ಫೋವ್ ಮ್ಹಾಕಾ ಭೆಟ್‌ಲ್ಲಾ ವೆಳಾರ್, ಘರಾ ಯೇರೆ ಪೂರ್ಣಾಚಾರಿ, ತುಕಾ ಮ್ಹಣುನ್ ಚೀನಿ ಪಾಚ್ಚೊ ಜೆಡ್ಡಾ ಫಾತೊರ್ ಹಾಡ್ಲಾ, ಯೇವ್ನ್ ವೊರ್ ಮ್ಹಣಾಲೊ.

ಮಣಿ : ವ್ಹಯ್, ಪೂರ್ಣಾಚಾರಿಕ್ ಜೆಡ್ಡಾ ಫಾತೊರ್ ದೀಂವ್ಕ್ ಆಸಾ ಮ್ಹಣುನ್ ಮ್ಹಜೆಕಡೆನಯಿ ಸಾಂಗ್ತಾಲೊ. ಪೂಣ್ ಖಿಯಿ ದವರ್ಲಾ ಮ್ಹಳೆಂ ಕಳಿತ್ ನಾ.

ಕೊತ್ವಾಲ್ : ತರ್ ಫಾಲ್ಯಾಂ ಹಾಂವೆಂ ಪರುನ್ ಹಾಂಗಾ ಯೇಜೆ ಪಡ್ತಾ.

ನಾಗು : ಫಾಲ್ಯಾಂ ಕಿತ್ಯಾಕ್, ಆಜ್‌ಚ್ ದೀವ್ನ್ ಸೊಡ್ ಮಣಿಬಾಯಿ.

ಮಣಿ : ವ್ಹಯ್... ಆತಾಂಚ್ ವರಾ, ಖಿಯಿ ದವರ್ಲಾ ಮ್ಹಣ್ ಸೊದ್ತಾಂ.
(ಮಣಿ ಭಿತರ್ ವೆತಾ)

ಕೊತ್ವಾಲ್ : ಕಿತೆರೆಂ ನಾಯ್ಕಾ? ಹಾಂಗಾ ಮ್ಹಣಾಸರ್ ಯೇವ್ನ್ ಪಾವ್ಲೊಯ್ ನ್ಹಯೇ? ಕೊಂಬ್ಯಾಪರಿಂ ತಲ್ಕಾಂಚೆ ಶೆಂಕಾರೆಂ ಚಾಬೊನ್ ಯೇವ್ನಾಯ್‌ಮೊ?

ನಾಗು : ನಾ ಸಾಯ್ಬಾ. ಚಂದ್ರಭಾನುಚೆಂ ಬಾಯ್ಲ ಮಣಿಲೇಖಿ ಆನಿ ಹಾಂವ್...

ಕೊತ್ವಾಲ್ : ಕಳೆಂ... ತುಮಿ ದಾಯ್ಜಿ. ತುಜೆಂ ನಶೀಬ್ರೇ ನಾಯ್ಕಾ, ತುವೆಂ ಭಯ್ಣಿ ಮ್ಹಣ್ ಆಪಂವ್ಣೊ ಸ್ತ್ರಿಯೊ, ಎಕ್‌ಚ್ ಗ್ರೇಸ್ತ್, ನಾ ತರ್ ಸುಂದರ್ ಆಸ್ತಾತ್. ತಶೆಂಯ್ ನಾ ತರ್, ತಾಂಚೆ ಫೋವ್ ಪರ್ಗಾವಾಂತ್ ಆಸ್ತಾತ್. ಹೆಂ ಕೊಣ್ ಪಾಸೊಳೆಂ?

ಮೆಚ್ಚು : ಹಾಂವ್ ಕಾಮಾಚೆಂ ಚೆಡುಂ.

ಮಣಿ : (ಭಿತರ್ ಥಾವ್ನ್) ಮ್ಹಾಕಾ ಫಾತೊರ್ ಪಾರ್ಕುಂಕ್ ಕಳನಾ. ಏಕ್ ಘಡಿ ಭಿತರ್ ಯೆವ್ಣೆತ್ತೀ?

ಕೊತ್ವಾಲ್ : ಫಾತೊರ್ ಸೊದುಂಕ್ ಆಪಯ್ತಾರೆ. ಭಿತರ್ ವಚ್.

ನಾಗು : ಮ್ಹಾಕಾ ನ್ಹಯ್, ಜೆಡ್ಡಾ ಫಾತ್ರಾಚಿ ವಳಕ್ ಮ್ಹಾಕಾ ನಾ.

ಕೊತ್ವಾಲ್ : ಬರೆಂ. ಆಯ್ಲೊಂ. (ಭಿತರ್ ವೆತಾನಾ) ಅಳೆರೆ ಧಾಂವಾನಾಕಾ. ರಾನ್ ದುಕ್ರಾಂಚ್ಯಾ ಹಿಂಡಾಕ್ ಮಾರುಂಕ್ ರಾನ್ ರಾಕ್ವಲಿ ಧೋಣು ಘೆವ್ನ್ ರಾಕೊನ್ಚ್ ಆಸಾತ್. ರಾನಾ ಭಿತರ್ ರಾನ್ ದುಕೊರ್, ರಾನಾ ಭಾಯ್ರ್ ಸೊಜೆರ್. ಹಾಂಗಾ ಥಾವ್ನ್ ಮಿಯಾಪದ್ವಾಚೊ ಗಾಂವ್ ಪಯ್ಸ್ ಆಸಾ. ಚತ್ರಾಯ್!

(ಧೊಡ್ಯಾ ಘಡ್ಯೆ ಉಪ್ರಾಂತ್ ಮಣಿ ಕೊತ್ವಾಲಾ ಸಂಗಿಂ ಪ್ರವೇಶ್ ಜಾತಾ. ಕೊತ್ವಾಲಾಚ್ಯಾ ಹಾತಾಂತ್ ಏಕ್ ಪಾಚ್ಚೊ ಫಾತರ್ ಆಸಾ)

ಮಣಿ : ತೇಲ್ ಪುಸುಲ್ಲೆಂ ಪುರೊಗೊ. (ಮೆಚ್ಚು ಕೊನ್ಯಾಕ್ ಬಸ್ತಾ)

ಕೊತ್ವಾಲ್ : ಚಂದ್ರಭಾನುಕ್ ಜಾಗ್ ಜಾಲ್ಯಾರ್, ಹಾಂವೆಂ ಯೇವ್ನ್ ಫಾತೊರ್ ವೆಲೊ ಮ್ಹಣುನ್ ಸಾಂಗ್.

ಮಣಿ : ತುಂ ಕೊಣ್ ಮ್ಹಣುನ್ ಸಾಂಗಾಚೆ?

ಕೊತ್ವಾಲ್ : ಹಾಂವ್ ಕೊಣ್ ಮ್ಹಣುನ್ ತಾಕಾ ಸಾಂಗ್‌ರೆ ನಾಯ್ಕಾ. (ಮೆಚ್ಚುಕ್) ತುಜೆಂ ನಾಂವ್ ಕಿತೆಂಗೊ?

ಮೆಚ್ಚು : ಹಾಂವ್ ಕಾಮಾಚೆಂ ಚೆಡುಂ, ನಾಂವ್ ಮೆಚ್ಚು.

ಕೊತ್ವಾಲ್ : ಕಾಮಾಚ್ಯಾ ಚೆಡ್ವಾನ್ ಅಶೆಂ ಕುರ್ವೊನ್ ಬಸುಂಕ್ ನಜೊ. ಗಾಗ್ರಾಚೊ ನಾಡೊ ಆಂದುನ್ ಬಾಂದಿಜೆ, ಹಾತಾಂತ್ ಮುಣ್ಕುಟೊ ಕಾಣ್ಣೆಜೆ, ನಾ ತರ್ ದಿವೊಡ್ ಭಿತರ್ ರಿಗಾತ್. (ಕೊತ್ವಾಲ್ ವೆತಾ)

ಮಣಿ : ಬರೊ ಮನಿಸ್.

ನಾಗು : ಭಿತರ್ ಕಿತೆಂ ಚಲ್ಲೆಂ?

ಮಣಿ : ಕಾಂಯ್ ನಾ. ತೊ ತುಕಾ ನಾಯ್ಕಾ ಮ್ಹಣ್ತಾ. ಚಂದ್ರಭಾನು ತುಕಾ ರಾಮಿ ಮ್ಹಣ್ತಾಲೊ. ದಿವ್ಕಾಂತ್ ತುಂ ಮ್ಹಾಕಾ ಭೆಟಾನಾ, ತುಜೆ ನಾಂವ್ ಕಾಳಾ ಮ್ಹಣಾಲೊಯ್. ಸಾಂಗ್ ಮ್ಹಾಕಾ ತುಂ ಕೊಣ್? ಚಂದ್ರಭಾನು ಮ್ಹಾಕಾ ಜಿವ್ಕಿಂ ಮಾರ್ತಾ ಮ್ಹಣುನ್ ತುಕಾ ಕಳ್ಳ್ಯಾ ತಕ್ಷಣ್ ತುವೆಂ ಮ್ಹಾಕಾ ಖಬರ್ ದಿಲೊಯ್. ಮ್ಹಜ್ಯಾ ಘೊವಾಕ್ ಆನಿ ತುಕಾ ಕಶಿ ವಳಕ್? ಸಾಂಗ್ ಮ್ಹಾಕಾ ತುಂ ಕೊಣ್?

ನಾಗು : ಮಣಿ, ತುಜ್ಯಾ ಸಗ್ಳ್ಯಾ ಸವಾಲಾಂಕ್ ಎಕ್ಚ್ಚೆ ಜಾಪ್. “ಮ್ಹಾಕಾ ತುಂ ಜಾಯ್!” ತುಕಾ ಉರಂವ್ಣೆ ಖಾತಿರ್ ಹಾಂವೆಂ ಇತ್ಲೆಂ ಪುರಾ ಕರಿಜೆ ಪಡ್ಲೆಂ. ಆತಾಂ ಹಾಂವ್ ಆಪಾಯಾಂತ್ ಆಸಾ.

ಮಣಿ : ಕಶೆಂ? ತುಜ್ಯಾ ಸಾಂಗಾತಾ ಹಾಂವ್ ನಾಂಗೀ?

ನಾಗು : ಮಣಿ, ತುಜ್ಯಾ ಘೊವಾಚೊ ಈಶ್ಟ್ ಮ್ಹಣುನ್ ಘರಾ ಆಯಿಲ್ಲೊ ಆನಿ ಜೆಡ್ಡಾ ಫಾತೊರ್ ವೆಲ್ಲೊ ತೊ ಮನಿಸ್, ಪಟ್ಲರಾಯಾಚೊ ಕೊತ್ವಾಲ್ ಪೂರ್ಣಾಚಾರಿ. ತಾಚ್ಯಾ ಗಿದಾದಿಶ್ಟಿಕ್ ಏಕ್ ಪಾವ್ಲಿಂ ಪಡ್ಲ್ಯಾರ್, ಮಾಗಿರ್ ಚುಕಂವ್ಕ್ ಜಾಯ್ನಾ. ತಾಕಾ ದುಬಾವ್ ಯೆಂವ್ಚ್ಯಾ ಪಯ್ಲೆಂ, ಆಮಿ ಕಾಮ್ ತಿರುನ್ ಹಾತ್ ಧುಯ್ಚೆ. ನಾ ತರ್, ಮ್ಹಜ್ಯಾ ಪಾಟಿರ್ ಗಿದಾಚಿ ಮ್ಹೊರ್ ಮಾರ್ಲ್ಲಾಪರಿಂ, ತುಜ್ಯಾ ಪಾಟಿರಿ ಗಿದಾಚಿ ಮ್ಹೊರ್ ಮಾರ್ತಲೊ.

ಮಣಿ : ಆಪಯಿಲ್ಲೆ ಪರಿಂ, ಆವ್ಲಿತ್ ಕೊತ್ವಾಲ್ ಹಾಂಗಾ ಯೇವ್ನ್ ಕಸೊ ಪಾವ್ಲೊ? ಪೂಣ್, ತುಕಾ ತಾಚಿ ವಳಕ್ ಕಶಿ?

ನಾಗು : ತುಜ್ಯಾ ಘೊವಾಕ್ ತಾಚಿ ವಳಕ್ ಕಶಿ? ಜೆಡ್ಡಾ ಪಾಚ್ಲೊ ಫಾತೊರ್, ಪೂರ್ಣಾಚಾರಿಕ್ ದೀಜೆ ಮ್ಹಣುನ್ ಚಂದ್ರಭಾನು ಮ್ಹಣ್ತಾಲೊ... ಹೆಂ ತುಕಾ ಕಶೆಂ ಕಳೆಂ?

ಮಣಿ : ಏಕ್ ಪಾವ್ಲಿಂ ತೊ ಹಾಂಗಾ ಥಾವ್ನ್ ವಚುಂದಿ ಮ್ಹಣುನ್ ಹಾಂವೆಂ ತಶೆಂ ಸಾಂಗ್ಲೆಂ.

ನಾಗು : ಮಣಿ ಸತ್ತ್ ಸಾಂಗ್? ಪೂರ್ಣಾಚಾರಿ ಆನಿ ತುಜೆ ಮಧೆಂ ಭಿತರ್ ಕಿತೆಂ ಘಡ್ಲೆಂ? ಕಿತೆಂ ಉಲಯ್ಲಾತ್?

ಮಣಿ : ಆತಾಂ ಆಮ್ಕಾಂ ತೆಂ ಗರ್ಜೆಚೆಂ ನ್ಹಯ್! ಆತಾಂ ಗರ್ಜೆಚೆಂ ಚಂದ್ರಭಾನುಕ್ ಪುರ್ವೆಂ.

ನಾಗು : ಕೊತ್ವಾಲಾಚ್ಯಾ ಜಾಳಾಂತ್ ಶಿರ್ಕಾಲ್ಯಾರ್ ಆಮ್ಕಾಂ ಬಚಾವಿ ನಾ ಮಣಿ.

ಮಣಿ : ಚಂದ್ರಭಾನು ಪಿಯೆವ್ನ್ ವೊಂಕ್ತಾ ಮ್ಹಣುನ್ ಆಮಿ ಕೊತ್ವಾಲಾಕ್ ಸಾಂಗ್ಲಾಂ. ಚಂದ್ರಭಾನು ಮೆಲಾ ಮ್ಹಣುನ್ ಕಳಿತ್ ಆಸ್ಲೆಂ ಮೆಚ್ಚಕ್ ಮಾತ್.

ನಾಗು : ಆಮ್ಚ್ಯಾ ಫಾಶೆಚಿ ದೊರಿ ಮೆಚ್ಚಚ್ಯಾ ಹಾತಾಂತ್ ಆಸಾ. ಪೂರ್ಣಾಚಾರಿಕ್ ಲೋಂಚ್ ದೀವ್ನ್ ತೊಂಡ್ ಬಂದ್ ಕರುಂಯಾಂ...

ಮಣಿ : ತೊ ಕಬೂಲ್ ಜಾಂವ್ಚೊ ನಾ.

ನಾಗು : ತುಕಾ ಕಶೆಂ ಕಳೆಂ?

ಮಣಿ : ಚಂದ್ರಭಾನುಕ್ ವೀಕ್ ದೀವ್ನ್ ಜಿವೆಶಿಂ ಮಾರ್ಲೊ ಘುಟ್ ಜಾಣಾಂ ಆಸ್ಲಿಂ ತೇಗ್ ಜಾಣಾಂ ಮಾತ್, ಹಾಂವ್, ತುಂ, ಆನಿ ಕಾಮಾಚೆಂ ಚೆಡುಂ.

ನಾಗು : ಮೆಚ್ಚಕ್ ಜಿವೆಶಿಂ ಮಾರ್ಯಾಂ. ಅಮ್ಚ್ಯಾ ಬಚಾವೆ ಖಾತಿರ್ ಆಮಿ ತಾಕಾ ಜಿವೆಶಿಂ ಮಾರಿಜೆಚ್.

(ಮೆಚ್ಚ ವಳೊ ಭಿತರ್ ವೆತಾ)

ಮಣಿ : ತರ್ ಆಮಿ ಮೊಡೆಂ ಘೊಡ್ಯಾಚ್ಯಾ ಪಾಟಿಕ್ ಬಾಂದ್ತಾಂ.

(ಮೊಡೆಂ ಉಕ್ಲಂಕ್ ಪ್ರೇತನ್ ಕರ್ತಾತ್)

ನಾಗು : ಮೊಡೆಂ ಥಂಡ್ ಜಾವ್ನ್ ರೂಕ್ ಜಾಲಾಂ. ಉಕ್ಲಂಕ್ ಜಾಯ್ನಾ. ಚೆಡ್ವಾಕ್ ಆಪಯ್.

ಮಣಿ : ಮೆಚ್ಚ... ಮೆಚ್ಚ... ಖಿಯ್ ಗೆಲೆಂ (ಭಿತರ್ ವೆತಾ-ಉಪ್ರಾಂತ್ ಪ್ರವೇಶ್ ಜಾತಾ) ಕಾಳಾ, ಚೆಡುಂ ಪಾಟ್ಲಾ ಬಾಗ್ಲಾಂತ್ಲಾನ್ ರಾನಾಕ್ ಧಾಂವ್ಲಾಂ.

ನಾಗು : ಹ್ಯಾ ರಾತಿಂ ಧಾಂವ್ಲಾರ್ ಖಿಯ್ ಧಾಂವ್ಲೆಂ? ಭಿಯೆನಾಕಾ... ಖುನಿ ಕರ್ನ್ ಧಾಂವ್ಲೆಂ ಮ್ಹಣ್ಣೆತ್.

ಮಣಿ : ಅಶೆಂ ಘಡ್ಯೆಕ್ ಏಕ್ ಘಡಿತ್ ಘಡ್ಲಾರ್ ಕಿತೆಂ ಕರ್ಚೆಂ?

ನಾಗು : ತುಂ ಹಾಂಗಾ ರಾವ್. ಹಾಂವ್ ತಾಕಾ ಸೊಧುನ್ ಹಾಡ್ತಾಂ.

ಮಣಿ : ಮ್ಹಾಕಾ ಭ್ಯೆಂ ದಿಸ್ತಾ. ತುಂ ಹಾಂಗಾ ರಾವ್. ಹಿತ್ತಾಂತ್ ಪುಣಿ ಲಿಪೊನ್ ಬಸ್ಲಾಂಗೀ ಪಳೆತಾಂ.

ನಾಗು : ಚೂಡ್ ಪೆಟಯ್. (ಮಣಿ ಚೂಡ್ ಕಾಣ್ಲೆವ್ನ್ ಭಾಯ್ರ್ ಹಿತ್ತಾಕ್ ವೆತಾ)

ನಾಗು : ಚಂದ್ರಭಾನು, ತುವೆಂ ಮಿಯಾಪದ್ವಾಕ್ ಯೇವ್ನ್ ತುಜಿ ಕಾಣಿ ಮ್ಹಾಕಾ ಸಾಂಗ್ತಾ ಮ್ಹಣಾಸರ್, ಮಣಿ ತುಜಿ ಬಾಯ್ಲ್ ಮ್ಹಣುನ್ ಹಾಂವ್ ನೆಣಾ ಆಸ್ಲೆಲ್ಲೆಂ. ತುಜ್ಯಾ ಬಾಯ್ಲೆಚಿ ಭುಕ್ ಧಾಂಬಂವ್ಚ್ಯಾಂತ್ ಮ್ಹಾಕಾ ಕಸಲಿಚ್ಚ್ ಚೂಕ್ ದಿಸುಂಕ್ ನಾ. ಹಾಂವ್ ನಾಗು ನಾಯ್ಕ್ ಎಕ್ಲೊ ಅಟ್ಪಾಂಗ್ ಚೋರ್ ಮ್ಹಣುನ್ ತೆಂ ನೆಣಾಂ. ಮ್ಹಜ್ಯಾ ದೊಳ್ಯಾ ಮುಖಾರ್ ತೆಂ ಕೊತ್ವಾಲಾ ಸಾಂಗಾತಾ... ತುಕಾ ಘಾತ್ ಕೆಲ್ಲೆಂ ತೆಂ, ಫಾಲ್ಯಾಂ ಮ್ಹಾಕಾಯ್ ಘಾತ್ ಕರಿತ್. ಹೆಂ ಕೊತ್ವಾಲಾ ಸಾಂಗಾತಾ ಮೆಳ್ಳಾರ್, ಫಾಶಿಯೆಚಿ ದೊರಿ ಮ್ಹಜ್ಯಾ ಗಳ್ಯಾಕ್ ಆಂದಾರ್ತಾ. ಹಾಂವ್ ಹ್ಯಾ ಘರಾ ಆಯಿಲ್ಲೆಂ ಚೊರುಂಕ್. ಮ್ಹಜೆಂ ಕಾಮ್ ಕರ್ಚೆಂ ಆನಿ ಹಾಂಗಾ ಧಾವ್ನ್ ಉಸಳೆಂ. (ಭಿತರ್ ವೆತಾ. ಭಾಯ್ರ್ ಯೆತಾನಾ, ಹಾತಾಂತ್ ಪೊಟ್ಟಿ ಆಸಾ. ಮೆಚ್ಚ ಆನಿ ಮಣಿ ಪ್ರವೇಶ್)

ಮಣಿ : ಖಿಯ್ ವೆತಾಯ್ ಕಾಳಾ?

ನಾಗು : ಹೆಂ ಖಿಯ್ ಆಸ್ಲೆಂ?

ಮಣಿ : ಹಿತ್ತಾಚ್ಯಾ ಕೊನ್ಯಾರ್ ಪಡುನ್ ಆಸ್ಲೆಂ.

ನಾಗು : ತುಂ ಹಾಕಾ ಭಿತರ್ ವರ್. ಹಾಂವ್ ಭಾಯ್ರ್ ವಚುನ್ ಪಳೆವ್ನ್ ಯೆತಾಂ. ಮಾಗಿರ್ ಮೊಡೆಂ ಭಾಯ್ರ್ ವರ್ಯಾಂ.

ಮಣಿ : ತುವೆಂ ಭಾಯ್ರ್ ವೆಚೆಂ ನಾಕಾ.

ನಾಗು : ಚೆಡುಂ ಉಲಯ್ನಾಂಗೀ.

ಮಣಿ : ತೆಂ ಭಿಯೆವ್ನ್ ಗೆಲಾಂ.

ನಾಗು : ಮಣಿ ಕೊತ್ವಾಲಾಚೆ ಸಯ್ನಿಕ್ ರಾನಾಂತ್ ಪಾರೊ ಕರ್ಚ್ಯಾ ಪರಿಂ ದಿಸ್ತಾತ್. ಮೆಚ್ಚಚ್ಯಾ ವಸ್ತುರಾಚ್ಯಾ ಪೊಟ್ಟಿಂತ್, ತುಜೆಂ ಭಾಂಗಾರ್ ಆನಿ ದುಡು ದವರ್. ತುಂ ಮೆಚ್ಚಕ್ ಕೊತ್ವಾಲಾಚ್ಯಾ ಅಧೀನ್ ಕರ್. ಥೊಡ್ಯಾ ದಿಸಾಂಕ್ ಹಾಂವ್ ನಪಂಯ್ಚ್ ಜಾತಾಂ.

ಮಣಿ : ಮ್ಹಾಕಾ ಶಿರ್ಕಾವ್ನ್ ಫಾಲುನ್ ತುಂ ಖಿಯ್ ವೆತಾಯ್ ಕಾಳಾ?

ಚಂದ್ರಭಾನುಕ್ ಲಗಾಡ್ ಕಾಡ್ಲೊ ಉಪಾಯ್ ತುಜೊ.

ನಾಗು : ತಾಕಾ ಲಗಾಡ್ ಕಾಡಿನಾ ಜಾಲ್ಯಾರ್ ತೊ ತುಕಾ ಲಗಾಡ್ ಕಾಡ್ಲೆ ಆಸ್ಲೊ. ಮ್ಹಾಕಾ ತುಂ ಜಾಯ್ ಆಸ್ಲೊಯ್. ಆಮ್ಚ್ಯಾ ವಾಟೆರ್ ಆಡ್ ಆಸ್ಲೊ ಚಂದ್ರಭಾನುಕ್ ಲಗಾಡ್ ಕಾಡುಂಕ್ ತುವೆಂ ಕಬ್ಲಾತ್ ದೀವ್ನ್ ಆತಾಂ ಮ್ಹಜೆರ್ ಕಿತ್ಯಾಕ್ ಅಪ್ರಾದ್ ಮಾಂಡ್ತಾಯ್?

ಮಣಿ : ಮ್ಹಾಕಾ ತುಂ ಸಾಂಗ್, ತುಂ ಕೊಣ್? ಕಾಳಾ... ರಾಮಿ...? ಯಾ...

ನಾಗು : ಹಾಂವ್ ಕೊಣ್ ಮ್ಹಣೊನ್ ಸಾರ್ಕೆಂ ಸಮ್ಜನಾಸ್ತಾನಾ, ಮ್ಹಜೆ ಸಾಂಗಾತಾ ಕಿತ್ತೆಶೆ ದೀಸ್, ಕಿತ್ತೆಶ್ಯೊ ರಾತಿಂ ಪಾಶಾರ್ ಕೆಲ್ಲೆ ಸ್ತ್ರೀಯೆ, ಹಾಂವ್ ನಾಯ್ಕಾಂಚ್ಯಾ ಕೇರಿಚೊ ನಾಗುನಾಯ್ಕ್.

ಮಣಿ : ಲುಟ್ಕಾರ್, ಖುನಿಗಾರ್ ನಾಗುನಾಯ್ಕ್?

ನಾಗು : ಹಾಂವ್ ಲುಟ್ಕಾರ್ ಆನಿ ಖುನಿಗಾರ್ ಜಾಲ್ಲೆ ವರ್ವಿಂ, ತುಜ್ಯಾ ಘೊವಾ ಥಾವ್ನ್ ತುಕಾ ಸುಟ್ಕಾ ಮೆಳ್ಳಿ ಮ್ಹಾಕಾ ತುಜೆಂ ಭಾಂಗಾರ್ ದೀ, ದೀನಾಂಯ್ ಜಾಲ್ಯಾರ್ ಚಂದ್ರಭಾನುಚ್ಯಾ ಮೊಡ್ಯಾ ಸಂಗಿ ತುಜೆಂಯ್ ಮೊಡೆಂ ನಿದಾಯ್ತೊಂ. ವೆಗ್ಗಿಂ ವೆಗ್ಗಿಂ...

(ಮಣಿ ಭಾಂಗಾರ್ ಪೊಟ್ಟಿ ಬಾಂದ್ತಾ)

ಮಣಿ : ತುವೆಂ ಫಾಶಿಯೆಚ್ಯಾ ಖಾಂಬ್ಯಾಕ್ ವೆಚೊ ದೀಸ್ ಲಾಗಿಂಚ್ ಆಸಾ ಅನ್ನಾಡ್ಯಾ!

ನಾಗು : ಹಾಂವೆಂ ಕಿತ್ಯಾಕ್ ವಚಾಜೆ ಫಾಶಿಯೆಚ್ಯಾ ಖಾಂಬ್ಯಾಕ್? ತುಜ್ಯಾ ಘೊವಾಚಿ ಖುನಿ ಮ್ಹಜೆ ಕರ್ನಾ ತುಂವೇ ಕರಯ್ಲಿಯಾ! ತುವೆಂ ವಚಾಜೆ ಫಾಶಿಯೆಚ್ಯಾ ಖಾಂಬ್ಯಾಕ್. ತುಕಾ ವಚುಂಕ್ ಭೈಂ ದಿಸ್ತಾ ತರ್, ತುಜ್ಯಾ ಕಾಮಾಚ್ಯಾ ಚೆಡ್ವಾಕ್ ದಾಡ್.

ಮೆಚ್ಚ : ಹಾಂವ್ ನಿರಾಪ್ರಾಧಿ. ಮ್ಹಾಕಾ ಕಿತ್ಯಾಕ್ ತುಮಿ ಜಿವೆಶಿಂ ಮಾರ್ತಾತ್?

ನಾಗು : ಬಸ್ಸೋ ಥಂಯ್. ಕರ್ವೆಂ ಪುರಾ ಕರ್ನ್ ಆತಾಂ ಸಾಂತಿಣೆಪರಿಂ ರಡ್ತಾ!

ಮಣಿ : ಜಾಲ್ಲೆಂ ಜಾವ್ನ್ ಗೆಲೆಂ ನಾಗು. ಸಾಂಗ್ ಹಾಂವೆಂ ಕಿತೆಂ ಕರಿಜೆ?

ನಾಗು : ತುಜ್ಯಾ ಘೊವಾಕ್ ಲಗಾಡ್ ಕಾಡ್ಲಾರ್ ದೋನ್ ಹಜಾರ್ ಭಾಂಗಾರಾ ನಾಣಿಂ ತುವೆಂ ಮ್ಹಾಕಾ ಭಾಸಯ್ಲಾಂಯ್. ಆನಿ ತುಂ ಮ್ಹಜೆಲಾಗಿಂ ಕಾಜಾರ್ ಜಾತಾಯ್ ಮ್ಹಣ್ ಸಾಂಗ್ಲಾಂಯ್. ಉಗ್ಡಾಸ್ ಆಸಾ ಮೂ?

ಮಣಿ : ವ್ಹಯ್... ದಿವ್ಯಾಂತ್ ಹಾಂವೆಂ ತುಕಾ ಭಾಸ್ ದಿಲ್ಯಾ.

ನಾಗು : ತರ್ ತರ್ಕ್ ಕಿತ್ಯಾಕ್?

ಮಣಿ : ತುಂ ಎಕ್ಲೊ ಚೋರ್ ಆನಿ ಲುಟ್ಕಾರ್ ಮ್ಹಣುನ್ ನೆಣಾಸ್ತಾನಾ, ದಿವ್ಯಾಂತ್ ತುಕಾ ಪಳೆವ್ನ್ ಭುಲ್ಲೆಂ. ಪೂಣ್ ಆತಾಂ... ಆಹ್ ಹಾಂವೆಂ ಮ್ಹಜ್ಯಾ ಘೊವಾಕ್ ಕೆಲ್ಲೆ ಪರಿಂಚ್, ಫಾಲ್ಯಾಂ ತುಂ ಮ್ಹಾಕಾ ಕರಿಸೊನಾಯ್ ಮ್ಹಣುನ್ ಕಶೆಂ ಪಾತ್ಯೆಂವ್ಚೆಂ? ಹಾಂವ್ ಆನಿ ಮೆಚ್ಚ ಹಾಂಗಾ ಥಾವ್ನ್

ಖಿಯ್ ಪುಣೀ ವೆತಾಂವ್. ಹ್ಯಾ ಘರಾ ಆಸ್ಚೊ ದುಡು, ಭಾಂಗಾರ್, ನಗ್-ದಿರ್ದೆಂ, ತುಕಾ ಕಿತೆಂ ಜಾಯ್ ತೆಂ, ಸಗ್ಳೆಂ ತುಂ ಕಾಣ್ಚೆ, ಆಮ್ಕಾಂ ವಚುಂಕ್ ಸೊಡ್.

ನಾಗು : ಖಿಯ್ ವೆತಾತ್? ಮೊಡೆಂ ಕಿತೆಂ ಕರ್ತಾತ್?

ಮಣಿ : ಹಾಂವ್ ನೆಣಾಂ, ಆಮ್ಕಾಂ ವಚುಂಕ್ ಸೊಡ್.

ನಾಗು : ದರ್ದಡ್ಕಾಕಾತ್, ಹಾಂವ್‌ಂಚ್ ತುಮ್ಕಾಂ ಧಾಡ್ಚಿ ವಿಲೆವಾರಿ ಕರ್ತಾಂ.

(ಭಾಲ್ ಕಾಡ್ತಾ ಆನಿ ಮಣಿಕ್ ತೊಪುಂಕ್ ಯೆತಾ)

ಮಣಿ : ನಾಕಾ ನಾಗು, ಅನುಪ್ಕಾರಿ ಜಾಯ್ನಾಕಾ, ಉಗ್ಡಾಸ್ ಕರ್, ತುಜೆ ಖಾತಿರ್ ಕಿತೆಂ ಸಗ್ಳೆಂ ಹಾಂವೆಂ ಕರುಂಕ್ಯಾ.

ನಾಗು : ಮ್ಹಜ್ಯಾ ಬಚಾವೆ ಖಾತಿರ್ ತುವೆಂ ಮೊರ್ದೆಂ ಚಡ್ ಗರ್ದೆಚೆಂ ಮಣಿ.

ಮೆಚ್ಚ : ಬಾಬಾ, ಮ್ಹಜ್ಯಾ ಮಣಿಬಾಯೆಕ್ ಜಿವೆಶಿಂ ಮಾರ್ಚ್ಯಾ ಪಯ್ಲೆಂ ಮ್ಹಾಕಾ ತುಂ ಜಿವೆಶಿಂ ಮಾರ್...

ಮಣಿ : ನಾಕಾ ಮೆಚ್ಚ, ಹಾಂವೆಂ ಕೆಲ್ಲ್ಯಾ ಕರ್ಮಾಚೆಂ ಫಳ್ ಮ್ಹಾಕಾ ಮೆಳುಂದಿ, ಪೂಣ್ ಮೊರ್ದಾ ಪಯ್ಲೆಂ, ಏಕ್ ಪಾವ್ಲಿಂ ಮ್ಹಜ್ಯಾ ಘೊವಾಚೆರ್ ದೀಶ್ಟ್ ಫಾಲುಂಕ್ ಆನಿ ಮಾಫ್ ಮಾಗುಂಕ್ ಮ್ಹಾಕಾ ಪರ್ವಣ್ಣಿ ದೀ. (ಮಣಿ ಗೌಡಾಚ್ಯಾ ಸರ್ಶಿನ್ ಯೇವ್ನ್, ಆನಿ ಥಂಯ್ ಲಿಪವ್ನ್ ದವರ್ಲಿ ಸುರಿ ಹಾತಾಂತ್ ಕಾಣ್ಲೆತಾ) ಮೆಚ್ಚ ಭಿತರ್ ವಚ್ ಆನಿ ತಲ್ವಾರ್ ಹಾಡ್... ಭಿಯೆನಾಕಾ...

(ಮೆಚ್ಚ ಭಿತರ್ ಧಾಂವ್ತಾಂ ತಲ್ವಾರ್ ಹಾಡ್ತಾ ಆನಿ ಬಿಜಾಯ್ತಾ)

ನಾಗು : ಮ್ಹಾಕಾ ಲಗಾಡ್ ಕಾಡ್ಲ್ಯಾರ್ ತುಂ ಬಚಾವೆ ಜಾಂವ್ಚೆಂ ನಾಯ್ ಮಣಿ. ದೋನ್ ಖುನಿಯೆಚೆ ಅಪ್ರಾಧ್ ತುಜೆರ್ ಪಡ್ತಾತ್.

ಮಣಿ : ದೋನ್ ಖುನಿಯೊ ಕೆಲ್ಯಾರ್ ದೋನ್ ಪಾವ್ಲಿಂ ಫಾಶಿ ದಿನಾಂತ್ ನಾಗು. ಮ್ಹಾಕಾ ಚೊರುಂಕೀ ಕಳ್ತಾ... ನಾಗಂವ್ಕೀ ಕಳ್ತಾ...

ನಾಗು : ಕೊತ್ವಾಲ್ ಪೂರ್ಣಾಚಾರಿಚ್ಯಾ ಹಾತಾ ಥಾವ್ನ್ ತುಂ ಬಚಾವೆ ಜಾಂವ್ಚೆಂ ನಾಯ್!

ಮಣಿ : ಪೂರ್ಣಾಚಾರಿಕ್ ಕಶೆಂ ಬಾನಾಯ್ಚೆ ಮ್ಹಣ್ ಮ್ಹಾಕಾ ಕಳಿತ್ ಆಸಾ. ತುಮಿ ದಾದ್ಲೆ ಎಕಾಚ್ ಸಂಯ್ಚಾಚೆ.

(ತ್ರಿಕೊನ್ - ಮಣಿ ನಾಗುನಾಯ್ಕಾಕ್ ಜಿವೆಶಿಂ ಮಾರ್ತಾ - ಸುರಿ ಹರ್ದಾಕ್ ತೊಪ್ತಾ)

ಮೆಚ್ಚ : ಬಾಯೆ ತುಮಿ ಕಿತ್ಯಾಕ್ ಅಶೆಂ ಎಕಾಮೆಕಾಚ್ಯಾ ರಗ್ತಾಕ್ ತಾನೆತಾತ್?

ಮಣಿ : ಸವಾಲಾಂ ಕರಿನಾಕಾ, ಸಾಂಗ್ಲ್ಲ್ಯಾ ಪರಿಂ ಕರ್. ಹ್ಯಾ ಕೊನ್ಯಾರ್ ಬಸ್. ಹಾಂವ್ ಚೌಕಿಕ್ ವಚುನ್ ರಾಕ್ವಲ್ಯಾಂಕ್ ಆಪವ್ನ್ ಹಾಡ್ತಾಂ.

(ಭಾಯ್ ವೆತಾನಾ ಕೊತ್ವಾಲ್ ಪ್ರವೇಶ್)

ಕೊತ್ತಾಲ್ : ಜೆವ್ಣಾ ಉಪ್ರಾಂತ್ ಕೊಂಬ್ಯಾಕಾಟ್ ಆಸ್‌ಲ್ಲೊಗೀ ಕಿತೆಂ? ಬೊಬಾಟ್ ಚೊಕಿ ಮ್ಹಣಾಸರ್ ಆಯ್ಕಾತಾಲಿ. ತಶೆಂ ಪಳೆವ್ಯಾಂ ಮ್ಹಣುನ್ ಆಯ್ಲೊಂ. ಹೆಂ ಕಿತೆಂ? ವೊಡೊಲ್ ಚಂದ್ರಭಾನು ಅಮಾಲ್ ಜಾಲ್ಲೊ ಆತಾಂ ತುಜೊ ಭಾವ್‌ಯೀ ಅಮಾಲ್ ಜಾವ್ನ್ ಪಡ್ಲೊಗೀ ಕಿತೆಂ?

ಮಣಿ : ಆಯಿನ್ಸ್ ವೆಳಾರ್ ಯೇವ್ನ್ ಪಾವ್ಲೊಯ್ ಸಾಯ್ಬಾ. ಹೊ ಮ್ಹಜೊ ಕೊಣೀ ನ್ಹಯ್. ಚೊರ್ಯಾಂ ವೆಳ್ಳಿನ್ ಘರಾ ಭಿತರ್ ರಿಗ್ಲೊ. ಮ್ಹಜೊ ಘೊವ್ ಅಮಾಲ್ ಜಾವ್ನ್ ಪಡ್‌ಲ್ಲೊ ಪಳೆವ್ನ್ ಮ್ಹಜೆರ್ ಆನಿ ಕಾಮಾಚ್ಯಾ ಚೆಡ್ವಾಚೆರ್ ಅತ್ಯಾಚಾರ್ ಕರುಂಕ್ ಪ್ರೇತನ್ ಕೆಲೆಂ.

ಕೊತ್ತಾಲ್ : ಅತ್ಯಾಚಾರ್? ಎಕ್‌ಚ್ ಪಾವ್ಲಿಂ ದೊಗಾಂ ಬಾಯ್ಲಾಂಚೆರ್?

ಮಣಿ : ವ್ಹಯ್ ಸಾಯ್ಬಾ. ತವಳ್ ಮ್ಹಜ್ಯಾ ಘೊವಾಕ್ ಜಾಗ್ ಜಾವ್ನ್ ತಾಣೆ ನಾಗುನಾಯ್ಕಾಕ್ ಆಡಾಯ್ಲೆಂ. ತವಳ್ ನಾಗುನಾಯ್ಕಾನ್ ಮ್ಹಜ್ಯಾ ಘೊವಾಕ್ ಭಾಲಿಯೆನ್ ಜಿವ್ಪಿಂ ಮಾರ್ಲೊ. ಹೆಂ ಪಳೆವ್ನ್ ಪಿಸಾಂತುರ್ ಜಾಲ್ಲ್ಯಾ ಮೆಚ್ಚಾನ್ ಭಿತರ್ ವಚುನ್ ತಲ್ವಾರ್ ಹಾಡ್ನ್ ನಾಗುನಾಯ್ಕಾಕ್ ಕಾತರ್ಲೊ.

ಮಣಿ : ಕಾಣಿ ಬರಿ ಆಸಾ. ಬರವ್ನ್ ದವರ್ಲ್ಯಾರ್ ಆಮ್ಚ್ಯಾ ಮುಕ್ಲ್ಯಾ ಪಿಳ್ಗೆಕ್ ಏಕ್ ಮಹಾಕಾವ್ಯೆಂ ಜಾಯ್!

ಮಣಿ : ಮ್ಹಜಿ ನಕ್ಲಾಂ ಕರ್ಚಿ ಗರ್ಜ್ ನಾ. ತುಂಯೀ ನಾಗು ನಾಯ್ಕಾ ಪರಿಂ ನಕ್ಲಿ ವೇಸ್ ಕರುನ್ ಆಯ್ಲಾಯ್ ಮ್ಹಣುನ್ ಮ್ಹಾಕಾ ದುಬಾವ್ ಮಾರ್ತಾ.

ಕೊತ್ತಾಲ್ : ದುಬಾವಾಚ್ಯಾ ರಾಂಡ್ಯೆಕ್ ಮಾರ್ ವರುಂದಿ. ಮಣಿಬಾಯೆ, ಸಾಳಿಯೆನ್ ವೊಳ್‌ಲ್ಲಾ ಜಾಳಿಂತ್ ಸಾಳಿಯೊ ಶಿಕಾಫನಾ ಕಿತ್ಯಾಕ್ ಸಾಂಗ್? ಸಾಳಿಯೊ ಜಾಳ್ ವೊಳ್ತಾನಾ, ಆಪ್ಲ್ಯಾ ಖಾತಿರ್‌ಚ್ ಮ್ಹಣ್ ಏಕ್ ಸುತ್ ಸಾಂಗಾತಾ ವೊಳ್ತಾ. ತ್ಯಾ ಸುತಾ ವಯ್ರ್ ಸಾಳಿಯೊ ಚಲ್ತಾ. ಪೂಣ್ ಹಾಂಗಾ ಚಿಕ್ಕೆಶೆಂ ಗಡ್ಬಡ್ ಜಾಲ್ಲ್ಯಾನ್ ಸಾಳಿಯೊ ಶಿಕಾಫಲೊ.

ಮಣಿ : ತುವೆಂ ಕೊಣಾಕ್ ಸಾಳಿಯೊ ಮ್ಹಣ್ಲೆಂ?

ಕೊತ್ತಾಲ್ : ಚಂದ್ರಭಾನು... ನಾಗುನಾಯ್ಕ್... ಯಾ ತುಂ ಮಣಿಲೇಖಿ... ಮೆಚ್ಚ ಏಕ್ ಘಡಿ ಭಾಯ್ರ್ ವಚೊನ್ ತೀಳ್ನ್ ಪಳೆ ಆನಿ ಥಂಯ್ ತುಕಾ ಕಿತೆಂ ದಿಸ್ಲೆಂ, ತೆಂ ತುವೆಂ ತುಜ್ಯಾ ಬಾಯೆಕ್ ಸಾಂಗಾಚೆ. ತುಜಿ ತಲ್ವಾರ್ ಹಾಂಗಾ ದವರ್, ಆನಿ ಭಾಯ್ರ್ ವಚ್.

(ಮೆಚ್ಚ ಭಾಯ್ರ್ ವೆತಾ)

ಮಣಿ : (ಕೊತ್ತಾಲಾ ಸರ್ಶಿನ್ ಹಾಸುನ್ ಯೆತಾ) ತುವೆಂ ಮನ್ ಕೆಲ್ಯಾರ್...

ಕೊತ್ತಾಲ್ : ಹೆಂ ನ್ಹೆಸಣ್ ಹಾಂವೆಂ ಫಾಲ್ಯಾ ಉಪ್ರಾಂತ್, ಅಧಿಕಾರಾಚಿ ತಲ್ವಾರ್ ಹಾತಾಂತ್ ಧರ್ಲ್ಯಾ ಉಪ್ರಾಂತ್, ಮ್ಹಾಕಾ ಮನ್‌ಚ್ ಜಾಯ್ನಾ ಮಣಿಬಾಯೆ. ಕಿತೆಂ ಕರ್ಚೆಂ?

(ಮೆಚ್ಚ ಪ್ರವೇಶ್)

ಮೆಚ್ಚ : ಬಾಯೆ ಘರಾ ಭಂವ್ತಣಿ ಘೊಡ್ಯಾರ್ ಸಯ್ಕಿಕ್ ಆಸಾತ್. ಹಾಂವೆಂ ಏಕ್

ಕುಕಾರಿ ಮಾರ್ಲ್ಯಾರ್ ದಿವ್ಯಾ ಧಾವ್ನ್ ಕೋಣಿ ಯೆತಿತ್.

(ಕುಕಾರಿ ಘಾಲ್ಪಾ)

ಕೊತ್ತಾಲ್ : ಹ್ಯಾ ಕುಕಾರೆಕ್ ಕೋಣೀ ಯೆಂವ್ಚೆನಾಂತ್‌ಗೊ ಚೆಡ್ವಾ! ತುವೆಂ ವೊಡೊಲ್ ಘಾಲ್ಲ್ಯಾ ಎಕಾ ಕುಕಾರೆ ವರ್ವಿಂ ತುಂ ಬಚಾವ್ ಜಾಲೆಂಯ್. ತುಜ್ಯಾ ಕುಕಾರೆಕ್ ಪಾಟಿಂ ಕುಕಾರಿ ಜಾಪ್ ದೀವ್ನ್ ಹಾಂವ್ ಹ್ಯಾ ಘರಾ ಚಂದ್ರಭಾನುಚೊ ಈಶ್ಟ್ ಮ್ಹಣುನ್ ಭಿತರ್ ರಿಗ್ಲೊಂ.

ಮಣಿ : ತರ್ ಚೆಡ್ವಾ ಘಾತೊರ್... ಏಕ್ ಕಾಣಿಗೀ...?

ಕೊತ್ತಾಲ್ : ವ್ಹಯ್... ಮ್ಹಜ್ಯಾ ಕಾಣ್ಯೆಕ್ ತುವೆಂ ಆನ್ಯೆಕ್ ಕಾಣಿ ಸಾಂಗ್ಲಿಯ್. ತವಳ್ ಮ್ಹಾಕಾ ಕಳೆಂ, ನಾಗುನಾಯ್ಕ್ ಹಾಂಗಾ ಆಸ್‌ಲ್ಲ್ಯಾ ವರ್ವಿಂ ಕಿತೆಂಗೀ ಗೊಂದೊಳ್ ಆಸಾ ಮ್ಹಣುನ್! ಕಿತ್ಯಾಕ್ ಮ್ಹಳ್ಳಾರ್ ತುಜೊ ಘೊವ್ ಚಂದ್ರಭಾನು ನವರತ್ನ ವೆಪಾರಿ ಮ್ಹಣುನ್ ಪರ್ಗಾವಾಂಕ್ ವೆತಾಲೊ. ಪೂಣ್ ಚಂದ್ರಭಾನು ಇಕ್ಕೇರಿ ರಾಯಾಚೊ ಗೂಢಾಚಾರಿ ಜಾವ್ನಾಸ್‌ಲ್ಲೊ. ಪಟ್ಟರಾಯಾಚ್ಯಾ ಆಡಳ್ತ್ಯಾ ವಿಶ್ಯಾಂತ್ಲಿ ಗುಪಿತ್ ಮಾಹೆತ್ ಇಕ್ಕೇರಿ ರಾಯಾಕ್ ವಿಕ್ತಾಲೊ. ತಾಚಿಂ ಘುಟಾಚಿಂ ಕಾಮಾಂ ಆನಿ ಕೊಣಾಯ್ಕೀ ಕಳುಂಕ್ ನಜೊ ಮ್ಹಳ್ಳ್ಯಾ ಇರಾದ್ಯಾನ್ ತಾಣೆ ತುಕಾ, ಕುಬೆ ವಿಂಚ್ಚಾಚಿ ಅನ್‌ಪಡ್ ಚೆಡ್ವಾಕ್ ತಾಚಿ ಪತಿಣ್ ಜಾವ್ನ್ ಹ್ಯಾ ಘರಾ ಹಾಡ್ಲಿ ಆನಿ ತುಂ ಹಾಂಗಾ ಮಣಿಲೇಖಾ ಜಾಲೆಂಯ್. ಮೆಚ್ಚೆ ಹೆವ್ಚಿನ್ ಯೇ, ಸತ್ ಉಲಯ್.

ಮೆಚ್ಚೆ : ಹಾಂವೆಂ ನ್ಹಯ್ ಬಾಬಾ, ದೆವಾಚ್ಯಾನ್ ಹಾಂವೆಂ ನ್ಹಯ್!

ಕೊತ್ತಾಲ್ : ತುವೆಂಗೀ ಮ್ಹಣ್ ವಿಚಾರುಂಕ್ ನಾ! ಕಿತೆಂ ಜಾಲೆಂ ಮ್ಹಣ್ ವಿಚಾರ್ಲೆಂ.

ಮೆಚ್ಚೆ : ಹಾಂವ್ ಹ್ಯಾ ಘರ್ಲೆಂ ಕಾಮಾಚೆಂ ಚೆಡುಂ ಬಾಬಾ.

ಕೊತ್ತಾಲ್ : ಕಾಮಾಚೆಂ ಚೆಡುಂ, ಫಾಶಿಯೆಚ್ಯಾ ಖಾಂಬ್ಯಾಕ್ ವಚುಂಕ್ ನಜೊ. ಉಲಯ್.

ಮೆಚ್ಚೆ : ಮ್ಹಜೊ ಧನಿ ಆನಿ ಬಾಯ್ ಮ್ಹಾಕಾ ಮೊಗಾನ್ ಪಳೆತಾಲಿಂ. ತಾಂಚೆಂ ಋಣ್ ಮ್ಹಜೆರ್ ಆಸಾ. ತ್ಯಾ ದೆಕುನ್ ಬಾಯ್ ಕಿತೆಂ ಸಾಂಗ್ತಾ ತೆಂಚ್ ಸತ್ ಜಾವ್ನಾಸಾ.

ಕೊತ್ತಾಲ್ : ಆಯ್ಕಾಲೆಂ ಮಣಿಬಾಯೆ. ತುಕಾ ಬಚಾವ್ ಕರ್ಚೆ ಖಾತಿರ್, ತುಮ್ಚೊ ಮಾನ್ ರಾಕ್ಚೆ ಖಾತಿರ್, ತಾಣೆ ಕಿತೆಂ ಸಾಂಗ್ಲೆಂ ಆಯ್ಕಾಲೆಂಯ್? ತರೀ ತಾಕಾ ತುಮಿ ಕಾಮಾಚೆಂ ಚೆಡುಂ ಮ್ಹಣ್ತಾತ್. ಕೊಂಕಣಾಂತ್ ನಾಗು ನಾಯ್ಕ್, ಒಮ್ಮುರಾಂತ್ ಕಾಳಾ, ಸೌರಾಶ್ಚಾಂತ್ ರಾಮಿ, ತೇಗ್ ಜಣ್ ಮೆಳುನ್ ಏಕ್ ದೇವ್ ಆಸ್‌ಲ್ಲೆ ಪರಿಂ. ಚಂದ್ರಭಾನುಚ್ಯಾ ಸೊಭಿತ್ ಬಾಯ್ಲೆ ಸಾಂಗಾತಾ, ದುಡು ಆನಿ ಭಾಂಗಾರ್ ಫಾರ್ಜ್ಯಾ ಎಕಾಚ್ ಇರಾದ್ಯಾನ್ ತೊ ತುಜೆಲಾಗಿಂ ಮೋಗ್ ಮ್ಹಳ್ಳೊ ನಾಟಕ್ ಖೆಳ್ಳೊ.

ಮಣಿ : ಇತ್ಲೆಂ ಸರ್ವ್ ಕಳಿತ್ ಆಸುನೀ ತುವೆಂ ಕಿತ್ಯಾಕ್ ಚಂದ್ರಭಾನುಕ್ ಜಾಂವ್ಚಿ ನಾಗು ನಾಯ್ಕಾಕ್ ಜಾಂವ್ಚಿ ಕಯ್ಡ್ ಕರುಂಕ್‌ನಾಯ್?

ಕೊತ್ವಾಲ್ : ಗರೈಕ್ ಮಾಸೊ ಶಿರ್ಕಾಲಾ ಮ್ಹಣುನ್ ಕಳ್‌ಲ್ಲ್ಯಾ ತಕ್ವಣ್ ಖಾರ್ವಿ ಕಿತೆಂ ಕರ್ತಾ ಜಾಣಾಯ್ ತುಂ? ಉದ್ಯಾಂತ್ ಗರಿ ಲಾಂಬ್ ಸೊಡ್ತಾ ಆನಿ ಮಾಸ್ಯಾಕ್ ಖೆಳಯ್ತಾ. ಮಾಸೊ ಸಲ್ವಾಲೊ ಮ್ಹಣ್ ಕಳ್ಳ್ಯಾ ತಕ್ವಣ್ ಗರಿ ಆಂದಿತಾ ಆನಿ ವೊಡ್ತಾ. ಹಾಂಗಾ ಹಾಂವೆ ಎಕಾ ಗರಿಯೆಕ್ ದೋನ್ ಖಿನ್ನಿ ಶಿರ್ಕಾಯಿಲ್ಲಿಂ. ಎಕ್ಲೊ ಚಂದ್ರಭಾನು, ಆನ್ಯೆಕ್ಲೊ ನಾಗುನಾಯ್ಕ್. ತುವೆಂ ತುಜ್ಯಾ ಪಿಶ್ಯಾ ಮೊಗಾಕ್ ಶಿರ್ಕಾಯ್ಲೆಂಯ್. ಚಂದ್ರಭಾನುಕ್ ಆನಿ ನಾಗುನಾಯ್ಕ್ ಹಾಂವೆಂ ಫಾಶಿಯೆಕ್ ಧಾಡಿಜೆ ಆಸ್‌ಲ್ಲೆಂ. ಧಾಡ್ಲ್ಯಾರ್‌ಯಿ, ಥಂಯ್ ಧಾವ್ನೆಯಿ ತೆ ಪಾಟಿಂ ಯೆತೆ ಆಸ್‌ಲ್ಲೆ; ಪೂಣ್ ತುವೆಂ ತಾಂಚೆ ಸಾಂಗಾತಾ ಮೆಳುನ್ ಮ್ಹಜೆಂ ಕಾಮ್ ಹಾಳು ಕೆಲೆಂಯ್.

ಮಣಿ : ಅಪ್ರಾಧ್ಯಾಂಕೀ ಅಪ್ರಾಧ್ ವೊಳ್ಕುಂಕ್, ಆನಿ ತಿದ್ದುಂಕ್ ಆವ್ಕಾಸ್ ದೀಜೆ ಮ್ಹಣುನ್ ಪಟ್ಲಾರಾಯ್ ಮ್ಹಣ್ತಾ. ಪೂಣ್ ತುಂ ರಾಯಾಚೊ ಅಧಿಕಾರ್ ತುಜ್ಯಾ ಹಾತಾಂತ್ ಕಾಣ್ಲೆವ್ನ್ ಸರ್ವಾಧಿಕಾರ್ ಚಲಯ್ತಾಯ್. ಹಾಂವ್, ತುಜೆ ವಿರೊಧ್ ಫಿರ್ಯಾದ್ ಮಾಂಡ್ತಾಂ.

ಕೊತ್ವಾಲ್ : ಅಶೆಂ ಫಿರ್ಯಾದ್ ಮಾಂಡುನ್, ಆವ್ಕಾಸ್ ಕಾಣ್ಲೆವ್ನ್ ತುಮಿ ಸಯ್ತನಾಚ್ಯಾ ಭುರ್ಗ್ಯಾಂನಿ, ಮಾಜ್ರಾ ಪರಿಂ ನೋವ್ ಜೀವ್ ಕಾಣ್ಲೆವ್ನ್ ವಾಂಚ್ಚೆಂ ನಾಕಾ. ತ್ಯಾ ದೆಕುನ್ ಕೊತ್ವಾಲ್ ಪೂರ್ಣಾಚಾರಿನ್ ಅಧಿಕಾರ್ ಅಪ್ಲ್ಯಾ ಹಾತಾಂತ್ ಕಾಣ್ಲೆಲಾ.

ಮಣಿ : ಹಾಕಾ ಅನ್ಯಾಯ್ ಮ್ಹಣ್ತಾತ್. ಬಲಾತ್ಕಾರ್ ಮ್ಹಣ್ತಾತ್!

ಕೊತ್ವಾಲ್ : ಕಾಂಟೊ ಕಾಂಟ್ಯಾಂನಿಂಚ್ ಕಾಡಿಜೆ, ಪೂಣ್ ಕಾಂಟ್ಯಾಂತ್ ಶಿರ್ಯಾಲ್ಲೆಂ ವಸ್ತುರ್ ಹಾಳ್ವಾಯೆನ್ ಕಾಡಿಜೆ. ತುಜ್ಯಾ ಕಾಮಾಚೆಂ ಚೆಡುಂ ಕಾಂಟ್ಯಾ ಮದ್ಲೆಂ ಫುಲ್ ಜಾಲೆಂ. ಪಾಲ್ಯಾ ಮದ್ಲೆಂ ಫಳ್ ಜಾಲೆಂ. ತಾಕಾ ಬಚಾವ್ ಕರ್ಚೆ ಖಾತಿರ್, ತುಜೆ ಸಾಂಗಾತಾ ಮ್ಹಾಕಾ ಖೆಳುಂಕ್ ಪಡ್ಲೆಂ.

ಮಣಿ : ರಾಯಾಕ್ ಮೆಳುಂಕ್ ಮ್ಹಾಕಾ ಏಕ್ ಆವ್ಕಾಸ್ ದೀ, ಹಾಂವ್ ನಿರಾಪ್ರಾಧಿ ಮ್ಹಣ್ ರುಜು ಕರ್ತಾಂ.

ಕೊತ್ವಾಲ್ : ಮೆಚ್ಚಕ್ ಅಪ್ರಾಧಿ ಕರುನ್‌ಗೀ?

ಮಣಿ : ಜೆಡ್ಡಾ ಫಾತೊರ್ ಪಳೆಂವ್ಚ್ಯಾ ನಿಬಾನ್ ತುವೆಂ ಭಿತರ್ ಯೇವ್ನ್ ಮ್ಹಜೆರ್ ಅತ್ಯಾಚಾರ್ ಚಲಂವ್ಕ್ ಪಳೆಲೊಯ್... ಹಾಂವೆಂ ಕಬ್ಲಾತ್ ದೀಂವ್ಕ್ ನಾತ್‌ಲ್ಲಾಕ್...

ಕೊತ್ವಾಲ್ : ಪೆಟ್ಯಾನ್ ತೋಂಡ್ ಘಾಲ್ಲಿ ವಾಟ್ಲಿ ಧುವ್ನ್ ತಾಂತುಂ ಪೇಜ್ ಜೆಂವ್ಚೊ ದಾದ್ಲೊ ಪೂರ್ಣಾಚಾರಿ ನ್ಹಯ್. ಬಸ್ ಮಣಿ! ಸರ್ಪಾಕ್ ಮಾರ್ತಾನಾ ಸಯ್ತಾ, ತಾಚೊ ಅಪ್ರಾಧ್ ಸಾಂಗುನ್ ಮಾರಿಜೆ ಕಂಯ್. ತುಜ್ಯಾ ಘೊವಾಕ್ ದೇಶ್‌ದ್ರೋಹಾಚ್ಯಾ ಅಪ್ರಾಧಾಚೆರ್ ಕಯ್ಡ್ ಕರುನ್ ರಾಯಾ ಮುಕಾರ್ ರಾವಯ್ಲಾರ್, ತೊ ರಾಯಾಕ್ ಲೋಂಚ್ ದೀವ್ನ್ ಭಾಯ್ತ್ರ ಯೆತೊ ಆಸ್‌ಲ್ಲೊ. ತುಜ್ಯಾ ಘೊವಾಚಿ ಆನಿ ನಾಗುನಾಯ್ಕಾಚಿ ಖುನಿ ಕೆಲ್ಲ್ಯಾ ಅಪ್ರಾಧಾಚೆರ್ ತುಕಾ ಕಯ್ಡ್ ಕರ್ನ್ ರಾಯಾ ಮುಖಾರ್

ರಾವಯ್ಯಾರ್, ತುಂ ರಾಯಾ ಮುಕಾರ್ ರಾವೊನ್, ಕಾಪ್ಪಾಚೊ ಪಾಲೊಂವ್ ನಿಸ್ರಾವ್ನ್ ಭಾಯ್ರ್ ಯೆಶಿ. ತುಜೆಂ ಕಾಮಾಚೆಂ ಚೆಡುಂ ತುಜೆ ವಿರೊಧ್ ಸಾಕ್ ಸಾಂಗ್ಚೆಂ ನಾ. ಆನಿ ತೆಂ ಭಿರ್ಮತ್ ಚೆಡುಂ ಫಾಶ್ಯೆಚ್ಯಾ ಖಾಂಬ್ಯಾಕ್ ಚಡ್ತಲೆಂ.

ಕೊತ್ವಾಲ್ : ಹೊ ಕೊತ್ವಾಲ್ ಅನ್ಯಾಯ್ ಕರ್ಚೊನಾ. ಅನೀತ್ ಸೊಸ್ಚೊನಾ.

ಮಣಿ : ಆಪುಣ್ ಅಪ್ರಾಧಿ ಮ್ಹಣ್ ಹೆಂ ಚೆಡುಂ ಅಪ್ರಾಧ್ ವಳ್ಕಲ್ಯಾರ್‌ಯಿ ತುಂ ಕಿತ್ಯಾಕ್ ಮ್ಹಜ್ಯಾ ಪಾಟಿಕ್ ಲಾಗ್ಲಾಯ್?

ಕೊತ್ವಾಲ್ : ಧಾ ಜಣ್ ಅಪ್ರಾಧ್ಯಾಂಕ್ ಶಿಕ್ಷಾ ಜಾಯ್ನಾ ತರ್‌ಯಿ, ಎಕಾ ನಿರಾಪ್ರಾಧ್ಯಾಕ್ ಶಿಕ್ಷಾ ಜಾಂವ್ಕ್ ನಜೊ ಮ್ಹಣ್ತಾ ಕಾನೂನ್.

ಮಣಿ : ತರ್, ಮ್ಹಾಕಾ ಕಶೆಂ ತುಂ ಅಪ್ರಾಧಿ ಮ್ಹಣ್ತಾಯ್?

ಕೊತ್ವಾಲ್ : ತುಜ್ಯಾ ಕಾಜಾರಿ ಜಿವಿತಾಚಿ ಹರ್ಯೆಕ್ ಪಾವ್ಲಾಂ, ಅನ್ಯಾಯ್ ಆನಿ ಅನೀತಿಚಿಂ.

ಮಣಿ : ಅಧಿಕಾರಾಚ್ಯಾ ಹಂಕಾರಾನ್ ತುಂ ಉಲಯ್ತಾಯ್ ಪೂರ್ಣಾಚಾರಿ.

ಕೊತ್ವಾಲ್ : ಸ್ತ್ರೀ ಮ್ಹಳ್ಳ್ಯಾ ರಚ್ಚೆಚೆರ್ ಸಮಾಜ್ ಭಿರ್ಮತ್ ಆನಿ ದಯಾ ದಾಕ್ಟೆಣ್ ದಾಕಯ್ತಾ ಮ್ಹಳ್ಳ್ಯಾ ಪಿಶ್ಯಾ ಭರ್ವಶ್ಯಾನ್ ತುಂ ಉಲಯ್ತಾಯ್ ಮಣಿಲೇಖಿ. ಹೆಂ ತುಜೆಂ ಚಿಂತಪ್ ಕಾಡ್ನ್ ಉಡಯ್. ಸ್ತ್ರೀ ಮ್ಹಳ್ಳ್ಯಾ ಸಬ್ದಾಕ್ ಬರೆಂ ವಾಕ್ಯಾಲ್ ಆಸಾ. ಸ್ತ್ರೀ ಮ್ಹಳ್ಳಾರ್ ವ್ಹಾಳ್ಚಿ ಮೊಗಾಚಿ ಝರ್. ಸ್ತ್ರೀ ಮ್ಹಳ್ಳಾರ್ ಭೊಗ್ಗಣ್ಯಾಚೊ ಸಾಗೊರ್. ಸ್ತ್ರೀಯೆಕ್ ಮ್ಹಣ್ತಾತ್ “ಧರಿತ್ರಿ ಕ್ಷಮಾಮಯೀ.”

ಮಣಿ : ಹಾಂವೆಂ ಮ್ಹಜಿ ಜವಾಬ್ದಾರಿ ಪಾಳ್ಚ್ಯಾ ಫೊವಾಕ್ ಮೋಗ್ ದಿಲಾ.

ಕೊತ್ವಾಲ್ : ಮೋಗ್ ಮ್ಹಳ್ಳಾರ್ ದೋನ್ ಕುಡಿಚಿ ಮಿಲಾಗತ್? ಮೋಗ್ ಮ್ಹಳ್ಳಾರ್ ದೋನ್ ಕಾಳ್ಜಾಂಚಿ ಮಿಲನ್. ಪುಣ್ ತುಜೆ ಧಂಯ್ ಕಾಳಿಜ್ ಖಿಂಯ್ ಆಸ್‌ಲ್ಲೆಂ? ತೆಂ ಕೆದ್ನಾಗಿ ತುಜ್ಯಾ ಕುಡಿಚ್ಯಾ ಭುಕೆಕ್ ವಿಕುನ್ ಗೆಲ್ಲೆಂ.

ಮಣಿ : ಹಾಂವೆಂ ತಶೆಂ ಕೆಲ್ಲೆಂ ಚೂಕ್ ಮ್ಹಣ್ ಮ್ಹಾಕಾ ಭೊಗಾನಾ.

ಕೊತ್ವಾಲ್ : ಕುರ್ಡ್ಯಾಕ್ ರಾತಿಚಿ ಆನಿ ದಿಸಾಚಿ ಫರಕ್ ನಾ. ನಾಕ್ ನಾತ್‌ಲ್ಲ್ಯಾಕ್ ಫಾಣ್ ಆನಿ ಪರ್ಮಳ್ ಅಸ್ವಾದುಂಕ್ ಕಳಾನಾ. ತುಂ ಕುರ್ಡೆಂ ನ್ಹಯ್. ತುಕಾ ದೊಳೆ ಆಸಾತ್. ತೊಂಡಾರ್ ಸೊಭಿತ್ ನಾಕ್ ಆಸಾ. ತರ್‌ಯಿ ತುವೆಂ ಚಾಂದ್ಲ್ಯಾಚ್ಯಾ ರಾತಿಕ್ ಸತ್ರಿ ಧರ್ಲಿಯ್. ತುಜೊ ಫೊವ್ ಚಂದ್ರಭಾನು ಆಪ್ಲ್ಯಾ ಮಾಂಯ್ ಗಾಂವಾಕ್ ವಿಕ್ರಿತ್ ಕರ್ತಾನಾ, ತುವೆಂ ತುಜ್ಯಾ ಫೊವಾನ್ ತುಕಾ ಬಾಂದ್‌ಲ್ಲಿ ಪಿಡ್ಡುಕ್ ಪರ್ಕಾರ್ ದಾದ್ಲ್ಯಾಕ್ ವಿಕ್ರಿತ್ ಕೆಲಿಯ್. ತುಜ್ಯಾ ಫೊವಾಕ್ ತುವೆಂ ಜಿವೆಶಿಂ ಮಾರ್ಲೆಂಯ್.

ಮಣಿ : ಹಾಂವೆಂ ತಾಕಾ ಜಿವ್ಣಿಂ ಮಾರಿನಾತ್‌ಲ್ಲೆಂ ತರ್, ತೊ ಮ್ಹಾಕಾ ಜಿವ್ಣಿಂ ಮಾರ್ತಾ ಆಸ್‌ಲ್ಲೊ. (ಭಾಯ್ರ್ ತಿಳ್ತಾ ಆನಿ ತಾಳಿಯೊ ಮಾರ್ತಾ)

ಮೆಚ್ಚ : ಮ್ಹಜ್ಯಾ ಬಾಯೆಕ್ ಫಾಶ್ಯೆಚ್ಯಾ ಖಾಂಬ್ಯಾಕ್ ವರಿನಾಕಾ ಕೊತ್ವಾಲ್ ಮಾಮಾ!

ಕೊತ್ವಾಲ್ : ನಾ ಪುತಾ...

ಮೆಚ್ಚ : ಮ್ಹಾಕಾ ಭಾಸ್ ದಿತಾಯ್.

ಕೊತ್ತಾಲ್ : ತುಜ್ಯಾ ಬಾಯೆಕ್... ಫಾಶೆಕ್ ವರಿನಾ (ಭಾಯ್ರ್ ವೆತಾ)

ಮಣಿ : ಮ್ಹಜ್ಯಾ ವಾಟೆಕ್ ಆಯಿಲ್ಲ್ಯಾಕ್ ದೇವ್ ಬರೆಂ ಕರುಂ ಪೂರ್ಣಾಚಾರಿ.
ದುಡು ಆನಿ ಸೊಭಾಯ್ ಆಸ್ತಾ ಮ್ಹಣಾಸರ್ ಮಣಿಕ್ ಸಲ್ವಣ್ ನಾ.
(ಕೊತ್ತಾಲ್ ಫಾಶ್ಯೆಚ್ಯಾ ಖಾಂಬ್ಯಾ ಸಾಂಗತಾ ಪ್ರವೇಶ್)

ಕೊತ್ತಾಲ್ : ಮೆಚ್ಚ, ಆಕ್ರೇಚೆಂ ಉತರ್ ಕಿತೆಯ್ ಮಣಿ ಸಾಂಗುಂಕ್ ಆಸ್ಲಾರ್ ಬಾಯೆ
ಲಾಗಿಂ ಸಾಂಗ್.

ಮೆಚ್ಚ : ಮ್ಹಾಕಾ ಕಿತೆಯ್ ಸಾಂಗುಂಕ್ ನಾ!

ಕೊತ್ತಾಲ್ : ಮೆಚ್ಚ ಘೆ ಹಿ ದೊರಿ. (ದೊರಿ ದಿತಾ) ಏಕ್ ಪಾಪ್ಲಿಂ ಮ್ಹಜ್ಯಾ ಹಾತಾ
ಥಾವ್ನ್ ಅಪ್ರಾಧಿ ಚುಕೊನ್ ಗೆಲ್ಯಾರ್, ಪರುನ್ ಮೆಳನಾ. ತ್ಯಾ ದೆಕುನ್,
ಗೊಳ್ಯಾಕ್ ಗೊಳೊ ದಾಂತಾಕ್ ದಾಂತ್. ಹ್ಯಾ ಕಾನುನಾ ವರ್ಲಿಂ ಮಾತ್
ಮ್ಹಜ್ಯಾ ದೇಶಾಕ್ ಹ್ಯಾ ಅಪ್ರಾಧ್ಯಾಂ ಥಾವ್ನ್ ಬಚಾವ್ ಕರ್ಯೆತ್. ಮೆಚ್ಚ
ದೊಳೆ ಧಾಂಪ್.

(ಮೆಚ್ಚ ದೊಳೆ ಧಾಂಪ್ತಾ. ಕೊತ್ತಾಲ್ ಪಾಸ್ ಮಣಿಚ್ಯಾ ಗಳ್ಯಾಕ್ ಫಾಲ್ತಾ)
ಮೆಚ್ಚ ವೊಡ್ ದೊರಿ. ಪೆಲ್ಯಾಚ್ಯಾ ಗಳ್ಯಾಕ್ ತಯಾರ್ ಕೆಲ್ಲೊ ಹೊ ಪಾಸ್,
ಆಪ್ಲ್ಯಾ ಗಳ್ಯಾಕ್ಚ್ ಪಡ್ಲೊ!

• ನಾಟಕ್ 3

ಏಕ್ ಧಾರ್ಮಿಕ ನಾಟಕ್

ಚುಕೊನ್ ಗೆಲ್ಲಿ ತೆಲಿ

ಪಾತ್ರ್

1. ಆಲ್ಬಾರಿಸ್ (50 ವರ್ಷಾಂ)
2. ಮರಿಯಾ (23 ವರ್ಷಾಂ, ಎಮ್‌ಎಸ್ಸಿ ಪದ್ವೆದಾರ್)
3. ಜೊನ್ ಅಂಕಲ್ (70 ವರ್ಷಾಂ)
4. ದಾಕ್ತೆರ್ (50 ವರ್ಷಾಂ)
5. ಲೊರಿ (25 ವರ್ಷಾಂ)
6. ಜೆಜು
7. ಮರಿ
8. ಮರಿ ಮಾಗ್ಡಲಿನ್
9. ಸೈತಾನ್
10. ನಾಚ್ಚಿ

ದೃಶ್ಯ ಸುರು ಜಾತಾನಾ...

(ಅಂತರ್ ರಾಶ್ತ್ರೀಯ ವೆದಿಚೆರ್ ರಾವುನ್ ಮರಿಯಾ ಭಾಷಣ್ ಕರ್ತಾ)

ಪಯ್ಲೊ ಜಾಗೊ: ಧರ್ಮ್ ಆನಿ ಧರ್ಮಾಚೆಂ ಆಚರಣ್ ದುರ್ಬಲ್ಯಾ ಲೊಕಾಕ್ ಆನಿಕೇ ದುಬ್ಳೊ ಕರ್ತಾ. ಉಲಯ್ನಾತ್‌ಲ್ಲಾ ದೊಳ್ಯಾಂಕ್ ದಿಸನಾತ್‌ಲ್ಲಾ ತುಮ್ಮಾಚೊ ದೆವಾಕ್ ಕುಡಾ ಭಿತರ್ ಬಂದಿ ಕರಾ. ದೆವಾ ಖಾತಿರ್ ಖರ್ಚುಂಚೊ ದುಡು, ದೊಳ್ಯಾಂಕ್ ದಿಸ್ಚ್ಯಾ ಭುಕೆನ್ ವಳ್ಳಲ್ಚ್ಯಾ ದುಬ್ಳ್ಯಾಂ ಖಾತಿರ್ ಖರ್ಚ್ ಕರಾ. [ತಾಳಿಯೊ ಆನಿ ಬೊಬೊ ಆಯ್ಕತಾತ್]

ದುಸ್ರೊ : ತುಮ್ಮಾಚೊ ದೆವಾಕ್ ಕೊಂಕ್ರಿಟಿಚ್ಯಾ ಬಿಲ್ಡಿಂಗಾಂ ಭಿತರ್ ಫುಲಾಂನಿ ಸುಂರ್ಗಾರ್ ಕರುನ್ ಸೊಭಯ್ನಾಕಾತ್, ಕಿತ್ಯಾಕ್ ಮ್ಹಳ್ಯಾರ್ ಥಂಯ್ ತುಮ್ಮೊ ದೇವ್ ನಾ. ತುಮಿ ಕರ್ಚ್ಯಾ ಬರ್ಯಾ ಕಾಮಾಂತ್ ತುಮಿ ತಾಕಾ ಪಳೆಯಾ. ಕಿತ್ಯಾಕ್ ತುಮಿ ದೆವಾಕ್ ಅಡಿಕ್ ಜಾಲ್ಯಾತ್? ಪೂಣ್, ದೇವ್ ಆಸಾ ಮ್ಹಣುನ್ ಸಾಂಗ್ಚ್ಯಾಕೇ ವ್ಹಡ್ಲಿ ಪಿಸಾಯ್ ಆನಿ ಫಿತಿಸ್ಪಣ್ ಆನಿ ಖಿಂಚಿಯ್ ನಾ! [ತಾಳಿಯೊ ಆನಿ ಬೊಬೊ ಆಯ್ಕತಾತ್]

ತಿಸ್ರೊ : ವೈಜ್ಞಾನಿಕ್ ಸಂಗಿ ವೈಜ್ಞಾನಿಕ್ ಸಿದ್ಧಾಂತ್ ಫಟಿ ಜಾಯ್ನಾಂತ್. ಸಾಯನ್ಸಾಚೆರ್ ಪಾತ್ಯೆಣಿ ದವರ್‌ಲ್ಲೊ ದೇಶ್, ವೈಜ್ಞಾನಿಕ್ ಜಾವುನ್ ಚಿಂತ್ಲೊ ದೇಶ್ ಉದ್ದಾರ್ ಜಾಲಾ. ಉಂಚ್ಲ್ಯಾ ಪಾಂವ್ಡ್ಯಾಕ್ ಪಾವ್ಲಾ. ಸಂಸಾರಾಂತ್ ಬಳಿಶ್ಚ್ ಜಾಲಾ. ಖಿಂಚೊ ದೇಶ್, ಹ್ಯಾ ಭಾರತ್ ದೇಶಾ ಪರಿಂ ದೇವ್, ಮಾಗ್ಣೆಂ ಆನಿ ರಜಾರ್ ಕರುನ್ ವೇಳ್ ವಿಭಾಡ್ ಕರ್ತಾಗೀ ತೊ ದೇಶ್ ಹಾತಾಂತ್ ಇಜೊಲಾಚೊ ಕರ್ಡೊ ಕಾಣ್ಣೆವ್ನ್ ಪ್ರಗತಿಪರ್ ರಾಶ್ಟ್ರಾಂ ಮುಕಾರ್ ಭಿಕ್ ಮಾಗುನ್ ಆಸಾ.

[ತಾಳಿಯೊ ಆನಿ ಬೊಬೊ ಆಯ್ಕತಾತ್]

(ಉಜ್ವಾಡ್ ಪಾಲ್ವತಾ)

(ಪಡ್ಲ್ಯಾ ಪಾಟಿಲ್ಲೊ ತಾಳೊ: ಅಶೆಂ ಮರಿಯಾ ಆಲ್ವಾರಿಸ್ ಕಮ್ಯುನಿಸ್ಟ್ ದೆಶಾಂನಿ, ವೈಜ್ಞಾನಿಕ್ ಜಾವುನ್ ಮುಕಾರ್ ಆಸ್‌ಲ್ಲಾ ದೆಶಾಂನಿ, ನಾಸ್ತಿಕ್ ಸಂಘಟನಾಚ್ಯಾ ಪ್ರಾಯೋಜಕ್‌ಪಣಾರ್ ಭಂವ್ಡಿ ಮಾರ್ತಾ ಆನಿ ಭಾಷಣ್ ಕರ್ತಾ. ಸ್ಪರ್ಧ್ಯಾಖಾತಿರ್ ಭಾಷಣ್ ಕೆಲ್ಲೆಂ ಮರಿಯಾ, ಬಹುಮಾನಾ ಖಾತಿರ್ ಭಾಷಣ್ ಕೆಲ್ಲೆಂ ಮರಿಯಾ ದೀಸ್ ವೆತಾಂ ವೆತಾಂ ಆಪ್ಣಾಕ್ ಕಳಿತ್ ನಾತ್‌ಲ್ಲಾ ಪರಿಂಚ್ ನಾಸ್ತಿಕ್‌ವಾದಾಕ್ ವೆಂಗ್ತಾ. ದೇವ್ ನಾ ಮ್ಹಣ್ತಾ. ತಾಚಿಂ ನೆಗೆಟಿವ್ ಚಿಂತ್ನಾಂ ತಾಚ್ಯಾ ಜೀವನಾಚಿ ಆದರ್ಶ್ ಜಾತಾತ್. ಪರಿಣಾಮ್ ಫ್ರಾಂಕ್ ಆಲ್ವಾರಿಸಾಚಿ ಮೊಗಾಚಿ ಧುವ್ ಮರಿಯಾ ಆಲ್ವಾರಿಸ್ ಪವಿತ್ರ್ ಸಭೆಕ್ ಕಾಂತಾಳ್ತಾ ಆನಿ ಸವಾಲ್ ಕರ್ತಾ 'ಖಿಯ್ ಆಸಾ ತುಜೊ ದೇವ್?').

ದೃಶ್ಯ 1

ಆಲ್ಬಾರಿಸಾಚಿ ಫಾರ್

(ಬರ್ತ್‌ಡೇ ಫಂಕ್ಷನ್. ಡ್ಯಾನ್ಸ್-ಮ್ಯೂಸಿಕ್-ಸೊಂಗ್. ಕೇಕ್ ವಾಂಟ್ಲಾ ಉಪ್ರಾಂತ್ ಮರಿಯಾ ತಾಚ್ಯಾ ಸಾಂಗಾತ್ಯಾಂಕ್ ಭಿತರ್ಲ್ಯಾ ಕುಡಾಕ್ ಜೆವ್ಣಾಕ್ ಆಪವ್ನ್ ವರ್ತಾ.)

ಲೊರಿ : (ಪ್ರವೇಶ್) ಯಸ್. ವ್ಹಯ್, ಕಾಫಿ ಪ್ಲಾಂಟರ್ ಲೊರೆನ್ಸ್ ಮಿಸ್ಕಿತ್ ತುಂ... ಹಾಂ ಕಳೆಂ ಕಳೆಂ ಟೀನಾ... ಕುಲೈಕರ್ಚೆಂಮೂ? ನ್ಹಯ್ಗೀ? ತರ್... ಸೊರಿ ಸೊರಿ... ಟೀನಾ ಕಂಕ್ನಾಡಿಚೆಂ... ನ್ಹಯ್ ಮ್ಹಜ್ಯಾ ಎಸ್ಪೆಟಾಚೆಂ ಎಕಾಂವ್ನ್ ಪಳೆತಾ ತಾಚೆಂ ನಾಂವ್‌ಯೀ ಟೀನಾ. ... ತುಂ... ಕಳೆಂ ಕಳೆಂ. ನಿಳ್ಯಾ ದೊಳ್ಯಾಂಚೆಂ ವ್ಹಯ್... ಯಸ್... ಪೋರ್ ನಾಟಕ್ ಪಳೆತಾನಾ ವಳಕ್ ಜಾಲ್ಲಿ! ಕರೆಕ್... ಉಲಯ್ ಟೀನಾ.. ಕಿತೆಂ ಖಬರ್? ಕಿತೆಂ ಬಾ ಸಾಂಜೆರ್ ಮ್ಹಜೊ ಉಗ್ಡಾಸ್ ಜಾಲೊ? ಆಜ್ ರಾತಿಗಿಂ? ರಾತಿಂ ಮೆಳುಂಕ್ ಜಾಯ್ನಾ ಟೀನಾ... ತಶೆಂ ನ್ಹಯ್... ಆಜ್ ಮ್ಹಜ್ಯಾ ಧನ್ಯಾಚೆಂ... ನ್ಹಯ್ ಧನಿ ನ್ಹಯ್... ಮ್ಹಜ್ಯಾ ಪಾರ್ಟ್‌ರಾಚ್ಯಾ ಧುವೆಚೊ ಬರ್ತ್‌ಡೇ ಸೆಲೆಬ್ರೆಟ್ ಕರುಂಕ್ ಆಸಾ. ಎರೆಂಜ್‌ಮೆಂಟ್ಸ್ ಪುರಾ ಮ್ಹಜೆಚ್. ಹಾಂವ್ ತಾಚೊ ಮೊಗಾಚೊ ಆನಿ ಪಾತ್ಯೆಣೆಚೊ ಪಾರ್ಟ್‌ರಾ ಜಾಲ್ಲ್ಯಾನ್ ಗೆಸ್ಪಾಂಕ್ ಪುರಾ ಹಾಂವೆಂಚ್ ರಿಸಿವ್ ಕರ್ಚೆಂ. ಕಿತೆಂ ಹಾಂವ್ ತಾಚ್ಯಾ ಧುವೆಚ್ಯಾ ಮೊಗಾರ್? ಖಂಡಿತ್ ನಾ ಟೀನಾ, ಖಂಡಿತ್ ನಾ, ಪೂಣ್ ತೆಂ ಮ್ಹಾಕಾ ಟ್ರೈ ಕರುನ್ ಆಸಾ. ಬಟ್, ಹಾಂವ್ ತಾಕಾ ಕ್ಯಾರ್ ಕರಿನಾ. ಪ್ರಾಮಿಸ್ ಬಾ. ತುಂ ಆಸ್ತಾನಾ ತಶೆಂ ಪುರಾ ಮೋಗ್ ಕರ್ಚೊ ಮನಿಸ್ ನ್ಹಯ್ ಹೊ ಲೊರಿ... ಲೊರೆನ್ಸ್ ಮಿಸ್ಕಿತ್... ನ್ಹಯ್ ಟೀನಾ. ಹಾಂವ್‌ಗೀ? ಹಾಂವ್... ಆತಾಂ... ಎಕಾ ಗೆಸ್ಪಾಕ್ ರಿಸಿವ್ ಕರುಂಕ್ ಮ್ಹಣ್ ಬಸ್‌ಸ್ಪಾಂಡಾಕ್ ನ್ಹಯ್ ಏರ್‌ಪೋರ್ಟಾಕ್ ಕಾರ್ ಕಾಣ್ವೆವ್ನ್ ಆಯ್ಲಾಂ. ತುಂ ಪಾರ್ಟಿಕ್ ಯೆತಾಯ್... ಒಹ್ ಗೊಡ್... ನಾಕಾ ಟೀನಾ, ಮ್ಹಳ್ಯಾರ್, ಆಪಯ್ನಾಸ್ತಾನಾ ಯೆಂವ್ಚೆಂ... ನ್ಹಯ್. ಹಾಂವ್ ಆಸಾಂ... ಪೂಣ್ ಮ್ಹಾಕಾ ಆನಿ ತುಕಾ ಬರೆಂ ಆಸಾ ಮ್ಹಣ್ ಆತಾಂಚ್ ಮ್ಹಜ್ಯಾ ಪಾರ್ಟ್‌ರಾಕ್ ಕಳೆಂ ನಾಕಾ... ಫಾಲ್ಯಾಂ ತುಂ ಮ್ಹಾಕಾ ಫಿಶ್ ಮಾರ್ಕೆಟಿಲಾಗಿಂ... ನ್ಹಯ್... ನ್ಹಯ್... ಬಳ್ಳಾಲ್‌ಭಾಗ್ ಭಾರತ್ ಮಾಲಾಂತ್ ಮೇಳ್. ಥಂಯ್ ಬಸುನ್ ಟಾಯ್ ಪಾಸ್ ಕರ್ಯಾಂ. ಜ್ಯೂಸ್... ನಾಕಾಬಾ... ಭಾಯ್ಲಿಂ ಖಾಣಾಂ ಖಾಂವ್ಚ್ಯಾಂತ್ ಹಾಂವ್ ಪಾಟಿಂ... ತಶೆಂ ಹೆಲ್ತ್... ವ್ಹಯ್ ವ್ಹಯ್ ಮಾಗಿರ್ ಕಿತೆಂ ಖಬರ್... ಉಲಯ್‌ಬಾ... ಸಗ್ಳಿಂ ಭಿತರ್ ಆಸಾತ್... ಮ್ಹಳ್ಯಾರ್... ಭಿತರ್, ಏರ್‌ಪೋರ್ಟಾ ಭಿತರ್, ಉಲಂವ್ಚ್ಯಾ ಖಾತಿರ್ ಭಾಯ್ ಆಯ್ಲೊಂ... ತೊ ಧನಿ... ನ್ಹಯ್ ಪಾರ್ಟ್‌ರಾ ಬರೊ ಮನಿಸ್ ಭಾಂಗಾರ್ ಮನಿಸ್, ದೆವೊತ್ ಮನಿಸ್, ಪೂಣ್ ತಾಚೆಂ ಧುವ್ ಆಸಾ ನೆಂ ತಾಕಾ

ದೇವ್‌ಯೀ ನಾ ದೆಂವ್ಚಾರ್‌ಯೀ ನಾ. ತ್ಯಾ ದೆಕುನ್ ಹಾಂವ್ ತಾಕಾ ಭಿಯೆತಾಂ... ಭಿಯೆಂವ್ಚೆಂ ಮ್ಹಳ್ಳಾರ್ ಆವ್ಕಾಸ್ ಮೆಳ್ಳಾರ್ ಮ್ಹಾಕಾ ರೇಪ್ ಕರಿತ್ ಮ್ಹಣುನ್... ತುಂ ಜಾಲ್ಯಾರ್ ಬರೆಂ ಭುರ್ಗೆಂ... ವ್ಹಯ್ ಕಿತ್ಯಾಕ್ ಮ್ಹಳ್ಳಾರ್ ಆಮ್ಚೊ ಲವ್... ಲವ್ ಆಟ್ ಫಸ್ಪ್ ಸಯ್ಬ್...ನೆಂ! ತುಂ ಆತಾಂ ಖಿಯ್ ಆಸಾಯ್... ಟೀನಾ ಡಿಯರ್? ಕಿತೆಂ ಇಗರ್ಜೆಂತ್? ಮೀಸ್ ಆಯ್ಕೊನ್ ಆಸಾಯ್? ತುಜೆ ಲಾಗಿಂ ಕೊಣಿಂ ನಾಂತ್‌ಗೀ? ಕಿತೆಂ ತೆಂಯೀ ಮೊಬಾಯ್ಲಾರ್ ಉಲವ್ನ್ ಆಸಾಯ್! ಪಾದ್ರಾಬ್ ಕಿತೆಂ... ಶೆರ್ಮಾವ್ ಸಾಂಗುನ್ ಆಸಾಗೀ? ಯೇ ಮ್ಹಜ್ಯಾ ಬರಕ್ತಾ!

ಮರಿಯಾ : (ಭಿತರ್ ಥಾವ್ನ್ ಪ್ರವೇಶ್ ಜಾವ್ನ್) ಹಾಂಗಾ ರಾಸ್ ರಾಸ್ ಕಾಮ್ ಆಸ್ತಾನಾ ತುಂ ಥಂಯ್ ಸೆಲ್‌ಫೋನಾರ್ ಕೊಣಾಕಡೆನ್ ಉಲವ್ನ್ ಆಸಾಯ್ ಲೊರಿ? ತುಕಾ ಸೆಲ್‌ಫೋನ್ ದೀವ್ನ್ ಸಲ್ಲಾಲಿಂ!

ಲೊರಿ : ಕೊಂಪ್ರಿಚೊ ಆಯ್ತಾರ್ ಜಾವ್ನಯಿ ಪುರ್ಶಾವಾಕ್ ಕಿತ್ಯಾಕ್ ಯೇಂವ್ಕನಾಯ್ ಮ್ಹಣುನ್ ಮಾಂಯ್...

ಮರಿಯಾ : ಮಾಂಯ್ ಆನಿ ಬಾಬ್, ಪುರ್ಶಾವಾಕ್ ವೆತೆಲ್ಯಾಂನಿ ಕಾಮಾಕ್ ಕಿತ್ಯಾಕ್ ಯೆಂವ್ಚೆರೆ? ಥಂಯ್ ಬಸುನ್ ಭಜನ್ ಕರ್ಚೆತ್ ನ್ಹಯ್‌ವೇ?

ಲೊರಿ : ಬಾಬ್‌ಯೀ ಪುರ್ಶಾವಾಕ್ ಗೆಲಾ ನ್ಹಯೇ ಬಾಯೆ?

ಮರಿಯಾ : ತೊ ಆನೈಕ್ಲೊ ಸಾಂತ್ ಆನಿ ಪಾಟಿಂ ಯೆತಾನಾ ಪಾದ್ರಿ ಮಾದ್ರಿಂಕ್ ಆಪವ್ನ್ ಹಾಡ್ತಾ ಕೊಣ್ಣಾ! ಆಯ್ಕರೇ ಲೊರಿ, ಘರಾ ಸಯ್ತಿಂ ಆಸ್ತಾನಾ ಮಿಸ್ಪರ್ ಬೀನಾಪರಿಂ ಕರ್ಚಿ ತುಜೊ ಮಾಂಡೊ ತಾಸುನ್ ಧಾಂವ್ಡಾಯ್ತಾಂ. (ಭಿತರ್ ವೆತಾ)

ಲೊರಿ : ಹೆಂ ಮನ್ಯಾ ಸಂಯ್ಬಾಚೆಂ ಚೆಡುಂಗೀ ಯಾ ಸಯ್ತಾನಾಚ್ಯಾ ಕಾಸ್ತಾಚೆಂ? ನಾ ಹ್ಯಾ ಚೆಡ್ವಾಕ್ ಹ್ಯಾ ಸಗ್ಳ್ಯಾ ಇಂಡಿಯಾಂತ್ ಏಕ್ ನೊವ್ರೊ ಮೆಳ್ಳೊ ನಾ. ಮೆಳ್ಳಾರ್ ಕಾಂಯ್ ಪಾಕಿಸ್ತಾನಾಂತ್, ಸಾನಿಯಾಕ್ ಮೆಳ್‌ಲೆ ಪರಿಂ..

ಆಲ್ವಾರಿಸ್ : (ಪ್ರವೇಶ್) ಸಾನಿಯಾ ಅನಿ ಸೊನಿಯಾ ಮ್ಹಣುನ್ ಕೊಣಾ ಕಡೆನ್ ಉಲಯ್ತಾಯ್ತಿ ಲೊರಿ? ತಯಾರಾಯ್ ಜಾಲ್ಯಾಯೆರೇ ಯಾ...

ಲೊರಿ : ಪೂರಾ ರೆಡಿ ಬಾಬಾ... ಬಾಯೆಚೆ ಇಶ್ಟ್ ಆನಿ ಇಶ್ಟಿಣ್ಯೊ ಭಿತರ್ ಆಸಾತ್. ಸಯ್ತಿಂ ಟೆರೆಸಾರ್ ಪೆಗ್ಗ್ ಮಾರುನ್ ಆಸಾತ್, ಮರಿಯಾ ಬಾಯ್ ಸುದಾರ್ಸುನ್ ಆಸಾ.

ಆಲ್ವಾರಿಸ್ : ತುಂ ಪಳೆವ್ನ್ ಆಸಾಯ್... ಇಲ್ಲೆಂ ಪಳೆರೆ... ತಾಕಾ ರಾಗ್ ಹಾಡಯ್ತಾಕಾ. ತೆಂ ತಾಪ್ಲಾರ್ ವೆಗ್ಗಿಂ ನಿವಾನಾ. (ಭಿತರ್ ವೆತಾ)

ಲೊರಿ : ಮ್ಹಜೆ ಕಡೆ ವಿಚಾರಿನಾಸ್ತಾನಾ, ಮ್ಹಾಕಾ ಸಾಂಗಿನಾಸ್ತಾನಾ, ಎಕ್‌ಚ್ ಏಕ್ ಕಾಮ್ ಮ್ಹಜೊ ಧನಿ ಕರಿನಾ. ತ್ಯಾ ದೆಕುನ್ ಹಾಂವೆಂ ಸಾಂಗ್ಚೆಂ, ಆಮಿ ಪಾರ್ತ್‌ನರ್ ಮ್ಹಣ್. ಹೆಂ ಸಿಕ್ರೆಟ್ ಬಾಯ್ಲಾಂಕ್ ಸಮ್ಜಾನಾ. ಆಸುಂದಿ ಅಶೆಂಚ್ಚ್ ಆಸುಂದಿ... (ಭಿತರ್ ವೆತಾ. ಸಯ್ತ್ಯಾಂ ಸಾಂಗಾತಾ ಮರಿಯಾ

ಆನಿ ಆಲ್ವಾರಿಸ್ ಪ್ರವೇಶ್ ಜಾತಾತ್, ಕೇಕ್ ಕಾತರ್ನಾತ್, ನಾಚ್ತಾತ್, ನಾಚ್ ಆಕೇರ್ ಜಾಲ್ಯಾ ಉಪ್ರಾಂತ್ ಜೆವ್ಣಾಕ್ ಭಿತರ್ ವೆತಾತ್. ಜೊನ್ ಪ್ರವೇಶ್ ಜಾತಾ. ಮರಿಯಾ ಥಂಯ್ ರಾವ್ತಾ.)

ಜೊನ್ : ಮರಿಯಾ ಜಲ್ಮಾ ದಿಸಾಚೆ ಉಲ್ಲಾಸ್. ಶಾಂತಿ ಸಮಾಧಾನ್, ಜಿವಿತಾಂತ್ ಲಾಂಬ್ ಆವ್ಕ್ ದೆವಾಚಿಂ ವಿಂಚ್ಣಾರ್ ಆಶೀರ್ವಾದಾಂ ಸಾಂಗಾತಾ ಹಾಂವ್ ತುಕಾ ಸಂದೇಶ್ ಪಾಟವ್ನ್ ಆಸಾಂ.

ಮರಿಯಾ : ಅಂಕಲ್ ತುಜ್ಯಾ ಸಂದೇಶಾಂತ್ ತುವೆಂ ಮ್ಹಾಕಾ ಪರ್ವತಾಪರಿಂ ಮಹಾನ್ ಕೆಲೊಯ್!

ಜೊನ್ : ವ್ಹಯ್ ಮರಿಯಾ! ತುವೆಂ ಮಹಾನ್ ಜಾಂವ್ಕ್ ಜಾಯ್! ತುಕಾ ಬರ್ತಡೇ ಪ್ರೆಸೆಂಟ್ ಹಾಡ್ಲಾಂ. ದಯಾ ಕರ್ನ್ ಕಾಣ್ಣೆ ಮರಿಯಾ.

ಮರಿಯಾ : ಪ್ರೆಸೆಂಟ್? ತುಜೆ ಥಾವ್ನ್ ಮ್ಹಾಕಾ ಪ್ರೆಸೆಂಟ್! ಆತ್ತಾಂ ಮೆಳ್‌ಲ್ಲಿಂ ಪ್ರೆಸೆಂಟ್ಸ್ ದವರುಂಕ್ ಮ್ಹಜ್ಯಾ ಶೋಕೇಸಿಂತ್ ಜಾಗೊ ನಾ ಅಂಕಲ್... ಪೂಣ್ ವ್ಹಡ್ ನಾ (ಕಾಣ್ಣೆತಾ) ಭಾಂಗಾರ್ ಪುಣೀ ನಾ ಮೂ!

ಜೊನ್ : ಭಾಂಗಾರಾ ಪ್ರಾಸ್ ಚಡ್ ಮೊಲಾಧಿಕ್, ವಜ್ರಾ ಪ್ರಾಸ್ ಚಡ್ ಪರ್ಜಳಿಕ್, ಆವಯ್ಜಾ ದುದಾ ಪರಿಂ ತುಕಾ ದೈವಿಕ್ ಆನಿ ಆತ್ಮೀಕ್ ಘಟಾಯ್ ದಿಂವ್ಣೆ ತಸಲೆಂ ಕೊಂತ್ ಪುತಾ!

ಮರಿಯಾ : ಕೊಂತ್.. you mean Rosary? (ಹಾಸ್ತಾ) ಹಾತಾಂತ್ ಕೊಂತ್ ಘೆವ್ನ್ ಭಂವೊಂಕ್ ಕಿತೆಂ ಹಾಂವ್ ಮ್ಹಾತಾರಿ ಜಾಲ್ಯಾಂಗೀ ಅಂಕಲ್?

ಜೊನ್ : ಕೊಂತ್ ಮ್ಹಾತಾರ್ಯಾಂಕ್ ಮಾತ್ರ ನ್ಹಯ್ ಪುತಾ. ತುಂ ತರ್ವ್ಯಾ ಪ್ರಾಯೆಚಿ ಅಬಲ್ ಸ್ತ್ರೀ. ತುಜ್ಯಾ ಗಳ್ಯಾಂತ್ ಏಕ್ ಕೊಂತ್ ಆಸ್ಲಾರ್, ವಿಘ್ನಾಂತ್ ಆನಿ ಅನ್ವರಾಂತ್ ಮರಿ ಮಾಂಯ್ ತುಕಾ ರಾಕ್ತೆಲಿ ಮ್ಹಳ್ಳ್ಯಾ ಭರ್ವಶ್ಯಾನ್ ಹಾಂವೆಂ ತುಕಾ ಹೆಂ ಕೊಂತ್ ಪ್ರೆಸೆಂಟ್ ಕೆಲೆಂ.

ಮರಿಯಾ : ಹಾಂವ್ ಅಬಲ್ ಸ್ತ್ರೀ ಮ್ಹಣುನ್ ತುಕಾ ಕೊಣೆ ಸಾಂಗ್ಲೆಂ? ಅಬಲ್ ಸ್ತ್ರೀಯೆಚ್ಯಾ ಗಳ್ಯಾರ್ ಆಸ್ಚೆಂ ಕೊಂತ್ ವಿಘ್ನಾಂತ್ ಆನಿ ಅನ್ವರಾಂತ್ ತಾಂಕಾಂ ರಾಕ್ತಾ ಮ್ಹಣುನ್ ಖಿಂಚ್ಯಾ ಬುದ್ಧಂತಾನ್ ಠರಾಯ್ಲಾಂ? ಹ್ಯಾ ತುಜ್ಯಾ ಪಿಶ್ಯಾ ಉಲವ್ಣಾಕ್ ಧಿಕ್ಕಾರ್ ಅಂಕಲ್! ಕಾಣ್ಣೆ ತುಜೆಂ ಕೊಂತ್. ತುಜೆಂ ಮಾಗ್ಲೆಂ ರಜಾರ್ ತುಜೆ ಕಡೆನ್‌ಂಚ್ ಆಸುಂದಿ. ಮ್ಹಾಕಾ ತಾಚಿ ಗರ್ಜ್ ನಾ.

ಜೊನ್ : ಮ್ಹಾಕಾ ತುಜೆ ಕಡೆನ್ ಗರ್ಜೆಚೆಂ ಥೊಡೆಂ ಉಲಂವ್ಕ್ ಆಸಾ ಮರಿಯಾ.

ಮರಿಯಾ : ಮ್ಹಾಕಾ ವೇಳ್ ನಾ ಅಂಕಲ್... ಸಾಂಗ್ ಕಿತೆಂ ಗರ್ಜೆಚೆಂ? ಮ್ಹಾಕಾ ಕಂಯ್ ಪುಣೀ ಭಾಷಣ್ ಸ್ಪರ್ಧಾಕ್ ಧಾಡ್ತಾಯ್ಲಿ ಯಾ ಸೊಡಾಲಿಟಿಚ್ಯಾ anniversaryಂತ್ ಚಿಯರ್ ಪರ್ವನ್ ಜಾಂವ್ಕ್ ಆಪಯ್ತಾಯ್?

ಜೊನ್ : ವ್ಹಯ್ ಮರಿಯಾ. ಆಮ್ಚಾ ಸಮಾಜೆಂತ್ ಜಾಂವ್ಚ್ಯಾ ಥೊಡ್ಯಾ ಕಾರ್ಯಾಂಕ್ ತುಕಾ ಆಪಂವ್ಕ್ ಆಯ್ಲಾಂ.

ಮರಿಯಾ : ಧಾರ್ಮಿಕ್ ಕಾರ್ಯೆಂ ಮ್ಹಳ್ಯಾರ್, ಸಕ್ಕಡ್ ಸಾಂಗಾತಾ ಮೆಳ್ಯಾಂ, ತಾಳಿಯೊ ಪೆಟ್ಯಾಂ, 'praise the Lord' ಮ್ಹಣ್ ಬೊಬಾಟ್ಯಾಂ what a foolishness. ಮ್ಹಜೊ ಮೂಡ್ ಪಾಡ್ ಕೆಲೊಯ್ ಅಂಕಲ್. ಎನಿಹವ್, ಹಾಂವೆಂ ಸಾಂಗ್ಚೆಂ ಆಯ್ಕ್ ಅಂಕಲ್. ಕ್ರಿಸ್ತಾಂವ್ ಆವಯ್ ಬಾಪಾಯ್ಕ್ ಜಲ್ಮಾಲಿಂ, ತ್ಯಾ ದೆಕುನ್ ಹಾಂವ್ ಕ್ರಿಸ್ತಾಂವ್ ಜಾಲಿಂ. I don't believe in God. ಮ್ಹಾಕಾ ತುಜ್ಯಾ ದೆವಾಚೆರ್ ಪಾತ್ಯೆಣಿ ನಾ ಮ್ಹಣುನ್ ಸಾಂಗ್ಲೆ ತಕ್ಷಣ್ ಹಾಂವ್ ಏಕ್ ಮನ್ಶಾತ್ ಮ್ಹಣುನ್ ತುಮಿ ಚಿಂತ್ಲೆಂ ನಾಕಾ. ಹಾಂವ್ ಅನ್ಯಾಯ್ ಕರಿನಾ, ಅನಿತಿಚ್ಯಾ ವಾಟೆನ್ ಚಲಾನಾ. ಮೊಯ್ಜೆನ್ ಸಿನಾಯ್ ದೊಂಗ್ರಾರ್ ಧಾವ್ನ್ ಹಾಡ್ಲೆಂ ಧಾ ಉಪಾದೆಸ್ ಪಾಳುಂಕ್ ಕ್ರಿಸ್ತಾಂವ್ ಜಾಯ್ಲೆ ಮ್ಹಣುನ್ ನಾ. ಕೊಣೆಂಯ್ ಪಾಳ್ಯೆತ್. ಪೂಣ್ ಹಾಂವ್ ತುಕಾ ವಿಚಾರ್ತಾಂ ಅಂಕಲ್. ತುಮಿ ದೆವಾಕ್ ಪಾತ್ಯೆಂವ್ಚೆಂ, ತಾಣೆ ದಿಲ್ಲೆ ಧಾ ಉಪಾದೆಸ್ ಸಂಪೂರ್ಣ್ ಥರಾನ್ ಪಾಳ್ಯೆತ್? ತುಮ್ಕಾಂ ಜಾಯ್ ಮ್ಹಣುನ್ ದಿಸ್ಲೆ ಥೊಡೆ ವಿಂಚ್ತಾತ್ ಆನಿ ಥೊಡೆ ಉಡಯ್ತಾತ್! ತುಮ್ಕಾಂ ಪಳೆತಾನಾ ಮ್ಹಾಕಾ ಕಾಂತಾಳೊ ಯೆತಾ. ಧಾ ಉಪಾದೆಸ್ ಭೆಸಾಂ ಕರುನ್ ಪಾಂಚ್ ಉಪದೆಸಾಂಚಿ ಶಿಮ್ಪಿ ಧರುನ್ ಉಮ್ಕಾಳುನ್ ಆಸಾತ್. I hate you people. ಉಲಯ್ ಅಂಕಲ್ ಕಿತ್ಯಾಕ್ ಉಲಯ್ನಾಯ್? ಕಿತ್ಯಾಕ್ ಮೊನೊ ಜಾಲೊಯ್?

ಜೊನ್ : ಮರಿಯಾ, ಅತ್ತಾಂ ತುವೆಂ ಉಲಯಿಲ್ಲಿಂ ತಿಂ ಉತ್ತಾಂ, ತುಜಿಂ ಭಗ್ಣಾಂ, ಥೊಡ್ಯಾ ಮಾನೆಸ್ತಾಂ ಥಂಯ್, ತುಕಾ ಆಸ್ಚಿಂ ತಿರಸ್ಕಾರಾಚಿಂ ಭಾವನಾಂ ದಾಕಯ್ತಾತ್. ಪೂಣ್ ಮ್ಹಜಿಂ ಉತ್ತಾಂ ಆಯ್ಕ್ ಪಾವ್ಲಾಚೊ ಶಿಂವರ್ ಭುಂಯ್ಕ್ ಪಡ್ತಾನಾ ನಿತಳ್ ಉದಕ್ ಜಾವ್ನ್ ವೊತ್ತಾ. ಪಡ್ಲೆಂ ಉದಕ್ ವ್ಹಾಳ್ಯಾಂ ವ್ಹಾಳ್ಯಾಂ ಕದ್ವಳ್ ಜಾತಾ. ತ್ಯಾ ದೆಕುನ್ ಪಾವ್ಲಾಚೆಂ ಉದಕ್ ಕದ್ವಳ್ ಮ್ಹಣಾನಾಂತ್. ತುಂ ಧರ್ಮ್ ವಿಶ್ಯಾಂತ್ ಮಾತ್ ಉಲಯ್ತಾಯ್. ಪೂಣ್ ಹಾಂವ್ ಧರ್ಮ್ ಆನಿ ಸಮಾಜೆ ವಿಶಿಂ ಚಿಂತುನ್ ಉಲಯ್ತಾಂ. ತುವೆಂ ಹ್ಯಾ ಸಮಾಜೆ ಭಿತರ್ ಯೇಜೆ. ಪವಿತ್ರ್ ಸಭೆಚ್ಯಾ ರೆಗ್ರಾಂಕ್ ಆನಿ ಕಾರ್ಯಾಂಕ್ ಮಾನ್ ಬಾಗಾಯ್ಲೆ.

ಮರಿಯಾ : ತುಂ ಕೊಣ್ ಮ್ಹಾಕಾ ಸಾಂಗುಂಕ್? ಅಂಕಲ್ ಜೊನ್ ಶೆರ್ಮಾಂವ್ ಬಂಧ್ ಕರ್. ಆಜ್ ಕಾಲ್ ಫುಂಕ್ಯಾಕ್ ಮೆಳ್ಳೆ ಶೆರ್ಮಾಂವ್ ಮಾತ್, ಆಜ್ ತುಂ ಆಯ್ಲಾಯ್ ಮ್ಹಜ್ಯಾ ಬರ್ತಡೇ ಪಾರ್ಶಿಕ್. ಬಫೆ ಜೆವಣ್ ಆಸಾ... ಜೇವ್. ಸ್ಕೂಚ್ ವಿಸ್ಕಿ ಆಸಾ. ದೋನ್ ಪೆಗ್ಗೆ ಮಾರ್. ಮಜಾ ಉಡಯ್!

ಜೊನ್ : ಮರಿಯಾ ಚಾಳೀಸ್ ದಿಸಾಂಚ್ಯಾ ಬಾಳ್ಯಾಕ್ ತುಕಾ ಇಗರ್ಜೆಕ್ ವರ್ನ್ ಆಲ್ತಾರಿ ಮುಕಾರ್, ದಿವೊ ಪೆಟವ್ನ್ ಪಾದ್ರಿನ್, ಪದ್ವೆನ್ ಆನಿ ದೆವಾಚ್ಯಾ ನಾಂವಾನ್ ತುಕಾ ಕ್ರಿಸ್ತಾಂವ್ ಕರ್ತಾ ಮ್ಹಣುನ್ ತುಜ್ಯಾ ಕಪಲಾರ್ ಖುರಿಸ್ ಕಾಡ್ತಾನಾ,

ಹಾಂವ್ ಸಾಕ್ಸ್ ಜಾವ್ನ್ ರಾವ್ಲೊಂ. ತುಜ್ಯಾ ಕಪಲಾರ್ ಸೊಭಿತ್ ಕುರೊವ್, ಮಾತ್ಯಾರ್ ಧವೊ ವ್ಹೇಲ್ ಆನಿ ಹಾತಾಂತ್ ವಾತ್ ಘೆವ್ನ್ ತುವೆಂ ಪಯ್ಲೊ ಕುಮ್ಗಾರ್ ಸೆವ್ತಾನಾ ತವಳ್‌ಯಿ ಹಾಂವ್ ಥಂಯ್ ಸಾಕ್ಸ್ ಜಾಲೊಂ. ಪವಿತ್ರ್ ಒಲಿವ್ ತೆಲಾಂತ್ ತುಕಾ ತೆಲಾವ್ನ್ ಕ್ರಿಸ್ತಾಚ್ಯಾ ಸೈನ್ಯಾಂತ್ ಕ್ರಿಜ್ಞಾ ದ್ವಾರಿಂ ತುಕಾ ಭರ್ತಿ ಕರ್ತಾನಾ ತವಳ್‌ಯಿ ಹಾಂವ್ ತುಕಾ ಸಾಕ್ಸ್ ಜಾಲೊಂ. ಆನಿ ಆತಾಂ ತುಂ highly qualified ತರ್ನಾಟಿಂ ಚೆಡುಂ. ಇಂಟರ್‌ನೇಶನಲ್ ಮಟ್ಪಾರ್ ತುಜೆಂ ನಾಂವ್ ಪರ್ಜ್ಞುನ್ ಆಸಾ.

ಮರಿಯಾ : ತಾಕಾ ಕಾರಣ್, ಸಂಸಾರಾಂತ್, ಸಾಯನ್ಸ್ ಇಸ್ ಸುಪರ್ ಪವರ್! ಸಾಯನ್ಸ್ ಮುಕಾರ್ ತುಜ್ಯಾ ದೆವಾಕ್ ಸ್ಥಾನ್ ನಾ ಮ್ಹಳ್ಳೆಂ ಮ್ಹಜೆಂ ಚಿಂತಪ್.

ಜೊನ್ : ತುಜ್ಯಾ ಪೊಕೊಳ್ ಚಿಂತ್ಪಾಚೆರ್ ತುಜೆಂ ಕ್ರಿಸ್ತಾಂವ್‌ಪಣ್ ಉಗ್ಡ್ಯಾ ಬಾಜಾರಾಂತ್ ವಿಕ್ರಿತ್ ಕರ್ತಾಯ್?

ಮರಿಯಾ : ತಶೆಂ ತರ್ ತುಂ ಮ್ಹಾಕಾ ಜುದಾಸ್ ಮ್ಹಣ್ತಾಯ್? ಕಿತೆಂ ಜಾಣಾಯ್ ತುಂ ಜುದಾಸ್ ಇಸ್ಕಾರಿಯೊತಾ ವಿಶ್ಯಾಂತ್? ಅಂಕಲ್, ಮನ್ಯಾಚಿ ಜಾಣ್ವಾಯ್ ವಾಡ್ತಾಂ ವಾಡ್ತಾಂ ತೊ ತಾಚ್ಯಾ ವರುಲಾ ಥಾವ್ನ್ ಭಾಯ್ರ್ ಯೆತಾ, ಆನಿ ಸಂಸಾರ್ ಪಳೆತಾ. ಸತ್ ಖಿಂಚಿಂ ಫಟ್ ಖಿಂಚಿಂ ಮ್ಹಣುನ್ ಪಾರ್ಕುಂಕ್ ಸಕ್ತಾ. ಆಮಿ ಇಂಡಿಯನ್ಸ್ ಹ್ಯಾ ವೈಜ್ಞಾನಿಕ್ ಕಾಳಾರೀ ಮಾಗ್ಣೆಂ, ರಜಾರ್, ಮಿಸ್ ಮ್ಹಣುನ್ ವೇಳ್ ಪಾಡ್ ಕರ್ನ್, ಅರ್ತ್ ನಾತ್‌ಲ್ಲ್ಯಾ ಎಕಾ ಬಾಂದ್ಪಾಸಾಂತ್ ಬುಡೊನ್ ಘೆಲ್ಯಾಂವ್. ಅಮೆರಿಕಾ ಪಳೆ. ರಶಿಯಾ ಪಳೆ. ಜರ್ಮನಿ ಪಳೆ. ಜಪಾನ್ ಪಳೆ, ತೆ ದೇಶ್ ಸಾಯನ್ಸ್‌ಂತ್ ಕಿತ್ಲೆ ಮುಕಾರ್ ಗೆಲ್ಯಾತ್ ಆನಿ ಕಿತ್ಲೆ ಸಮೃದ್ಧ್ ಜಾಲ್ಯಾತ್. ತಾಂಚಿಂ ಮಾಗ್ಣೆಂ ಜಾವ್ನಾಸಾ ಕಾಮ್. ಘೊಳ್ತಾತ್, ಖಿಮಾಯ್ತಾತ್, ಹ್ಯಾ ಸಂಸಾರಾಂತ್ ಸರ್ಗ್ ಪಳೆತಾತ್.

ಜೊನ್ : ಆನಿ ಏಕ್ ದೀಸ್ ಸುಣೆ ಮಾಜಾರ್ ಮೆಲ್ಲೆ ಪರಿಂ ಮರ್ತಾತ್ ವ್ಹಯ್ ಮೂ?

ಮರಿಯಾ : ಆನಿ ದೇವ್ ದೇವ್ ಮ್ಹಣುನ್ ಹರ್ದೆಂ ಬಡವ್ನ್ ರಡ್ಚೆ ತುಮಿ ಕಶೆ ಮೊರ್ತಾತ್?

ಜೊನ್ : ಮರಿಯಾ, ಜಲ್ಮ್ ಆನಿ ಮರ್ಣಾ ಮದೆಂ ಸೊಭಿತ್ ಸುಂದರ್ ಏಕ್ ಜೀವನ್ ಆಸಾ ಪುತಾ. ತೆಂ ಜೀವನ್ ಅರ್ಥಾಭರಿತ್ ಕರಿಜೆ, ಆನಿ ಏಕ್ ದೀಸ್ 'ಹಾಂವ್ ತುಜೆ ಸಂಗಿಂ ಜಿಯೆತಾಂ' ಮ್ಹಣುನ್ ದೊಳೆ ಧಾಂಪಿಜೆ.

ಮರಿಯಾ : ದೆವಾ ಸಾಂಗಾತಾ ಜಿಯೆಜೆ? ದೆವಾ ಸಾಂಗಾತಾ ಮರಾಜೆ? (ಹಾಸ್ತಾ) ದೇವ್...ಖಿಂಚೊ ದೇವ್ ತುಜೊ? ಪುರಾಣಾಚೊ ಬೃಹ್ಮ, ವಿಷ್ಣು, ಮಹೇಶ್ವರಾ? ಕುರಾನಾಚೊ ಅಲ್ಲಾಹ್? ಯಾ ಸೊಲ್ಲ್ಯಾಚೊ ಬಾಪ್ ಪೂತ್ ಆನಿ ಸ್ಪಿರಿತ್ ಸಾಂತ್. ಅಂಕಲ್ ತುಜೆ ಕಡೆನ್ ಮ್ಹಾಕಾ ಚಾಲೆಂಜ್

ಆಸುಂದಿ. ಮೆಟಿರಿಯಲ್ ಆನಿ ಇಮೈಟಿಯರಲ್ ಕಿತೆಂ ಮ್ಹಣುನ್ ಹಾಂವ್ ತುಕಾ ಶಿಕಯ್ತಾಂ. ಸಾಯನ್ಸ್ ಮ್ಹಳ್ಯಾರ್ ಕಿತೆಂ ಮ್ಹಣುನ್ ಹಾಂವ್ ತುಕಾ ಕಳಯ್ತಾಂ. ತುಕಾ ತಾಂಕ್ತಾಂ ತರ್ ಹ್ಯಾ ಮ್ಹಜ್ಯಾ ದೊಳ್ಯಾಂಕ್ ತ್ಯಾ ತುಜ್ಯಾ ದೆವಾಕ್ ದಾಕಯ್. ತುವೆಂ ತುಜ್ಯಾ ದೆವಾಕ್ ಮ್ಹಾಕಾ ದಾಕಯ್ಚೆ ಯಾ ಸಲ್ವಾಲೊ ಮ್ಹಣುನ್ ತರ್ಕ್ ಸಾಂಡುನ್ ಮ್ಹಾಕಾ ಮ್ಹಜ್ಯಾ ಇತ್ಲ್ಯಾಕ್ ಸೊಡಿಜೆ. ಕಿತೆಂ ಮ್ಹಣ್ತಾಯ್?

ಜೊನ್ : ಮೌನ್.

ಮರಿಯಾ : ವಾರೆಂ ಪಳೆಂವ್ಕ್ ದಿಸಾನಾ. ಪೂಣ್ ರೂಕ್ ರುಾಡಾಂ ಹಾಲ್ತಾನಾ ವಾರೆಂ ವ್ಹಾಲ್ತಾ ಮ್ಹಣುನ್ ಕಳ್ತಾ. ಪರ್ಮೆಳ್ ಪಳೆಂವ್ಕ್ ದಿಸಾನಾ, ಪೂಣ್ ಸುವಾದ್ ನಾಕಾಕ್ ಅನುಭವ್ ಜಾತಾ. ತಶೆಂಚ್ ತುಜೊ ದೇವ್ ಆಸಾ ಮ್ಹಣುನ್ ಮ್ಹಾಕಾ ಭಗ್ಚೆ ಪರಿಂ, ತುಜ್ಯಾ ದೆವಾಕ್ ದಾಕಯ್.

ಜೊನ್ : ತರ್ಕ್ ಕರ್ಚ್ಯಾಂತ್ ತುಂ ಬುದ್ಧಂತ್ ಮ್ಹಳೆಂ ಹಾಂವ್ ಜಾಣಾ ಮರಿಯಾ. ತುಮ್ಚ್ಯಾ ಸಾಯನ್ಸ್ ರಚುಂಕ್ ಅಸಾದ್ಯಾ ಜಾಲ್ಲೊ ಉಜ್ವಾಡಾಚೊ ಗೋಳ್ ಸುರ್ಯೊ, ಚಂದ್ರ್, ನೆಕೆತ್ರಾಂ ಆನಿ ಭುಮಿ, ದೆವಾಚ್ಯಾ ಎಕಾಚ್ ಉತ್ರಾನ್ ಆಸಾ ಜಾಲ್ಲಿಂ. ತವಳ್ ಧಾವ್ನ್ ಆಜ್ ಪರ್ಯಾಂತ್ ಸೃಷ್ಟೆಂತ್ ಘುಂವೊನ್ ಆಸಾತ್. ತುಮಿ ತಾಕಾ ಸೋಲಾರ್ ಸಿಸ್ಪಮ್ ಮ್ಹಣ್ತಾತ್. ಪೂಣ್ ತಾಂಕಾಂ ಘುಂವಾನಾಕಾತ್ ರಾವಾ ಮ್ಹಣುನ್ ಫರ್ಯಾಂವ್ಕ್ ತುಮ್ಕಾಂ ತಾಂಕ್ತಾ ತರ್, ಘುಂವ್ಚ್ಯಾ ಭುಮಿಕ್ ರಾವಯಾ, ರುಳ್ಚ್ಯಾ ಸುರ್ಯಾಕ್ ಥಂಡ್ ಕರಾ. ಹ್ಯಾ ಸೃಷ್ಟೆಂತ್ ಆಸ್ಚೆಂ ಸಗ್ಳೆಂ ಎಕ್ಲ್ಯಾಚ್ಯಾ ಅಧಿಕಾರಾಂತ್ ಚಲೊನ್ ಆಸಾ. ಏಕ್ ಸಕತ್ ಆಮ್ಚೆ ಮದೆಂ ಆಸಾ ಮರಿಯಾ. ಆಮಿ ತಾಕಾ ದೇವ್ ಮ್ಹಣ್ತಾಂವ್. ರಚ್ಣಾರ್ ಮ್ಹಣ್ತಾಂವ್, ಸರ್ವೆಸ್ಪರ್ ಮ್ಹಣ್ತಾಂವ್. ತುಂ ತಾಕಾ ಪಾತ್ಯೆ, ಮಾಗ್ಣೆಂ ಕರ್, ರಜಾರ್ ಕರ್, ತುಕಾ ರಚ್ಲಲ್ಯಾ ದೆವಾಚೊ ಮಾನ್ ಕರ್, ತುಂ ಚಿಂತಾಯ್ ತುಂಚ್ ಬುದ್ಧಂತ್ ಮ್ಹಣುನ್. ಪೂಣ್, ತುಕಾ ತಿ ಬುದ್ಧಂತ್ಕಾಯ್ ದಿಲ್ಲಿ ಕೊಣೆ? ತಾಣೆ ತುಕಾ ದಿಲ್ಲೆಂ ತೆಂ ಕಾಡ್ನ್ ಉಡಂವ್ಕ್ ತಾಕಾ ಎಕ್ಚ್ ಏಕ್ ಘಡಿ ಪಾವ್ತಾ.

ಮರಿಯಾ : ಜಾಯ್ತ್... ತುಜ್ಯಾ ಫೊಡ್ಯಾಕ್ ತೀನ್ಂಚ್ ಪಾಂಯ್. ಮ್ಹಾಕಾ ಮ್ಹಜಿಂ ಫೆಂಡ್ನಾ ರಾಕ್ತಾತ್. ಆನಿ ಪುಣಿ ವಚ್ಚೆತ್ಗೀ?

ಜೊನ್ : ತುಜ್ಯಾ ಫೆಂಡ್ನಾಂಕ್ ಮೆಳುಂಕ್ ಆಸ್ಲಿ ಹಿಚ್ ಉರ್ಬಾ ತುಕಾ ತುಜ್ಯಾ ದೆವಾಕ್ ಮೆಳುಂಕ್ ಆಸ್ಲಿ ತರ್...

ಮರಿಯಾ : ಜಾಯ್ತ್...ಜಾಯ್ತ್... ಅಳೆ ತುಜೆ ಪ್ರೆಸೆಂಟೇಶನ್ ತುಕಾಚ್ ಆಸುಂದಿ. ಹಾತಾಂತ್ ಕಾಣ್ಣೆವ್ನ್ ಇಗರ್ಚೆಚ್ಯಾ ಬಾಗ್ಲಾರ್ ಬಸುನ್ ರಜಾರ್ ಕರ್.

ಜೊನ್ : ತುಜ್ಯಾ ಜಿವಿತಾಚ್ಯಾ ಆಧಾರಾಕ್ ಮ್ಹಣುನ್ ತುಕಾ ದಿಲ್ಲೆಂ ಹೆಂ ಕೊಂತ್ ಪಾಟಿಂ ದೀನಾಕಾ ಮರಿಯಾ...

ಮರಿಯಾ : ಮ್ಹಜ್ಯಾ ಜಿವಿತಾಚ್ಯಾ ಆಧಾರಾಕ್ ಮ್ಹಜೆ ಸಾಂಗಾತಾ ಎಮ್ಹೆಸ್ಲಿ ಡಿಗ್ರಿ ಆಸಾ. ಬ್ಯಾಂಕಾಂತ್ ಪಯ್ಲೆ ಆಸಾತ್. ಫೆ... ತುಜೆಂ ಕೊಂತ್ (ಜೊನ್ ಮಾವ್ನ್ ಜಾತಾ) ತುಕಾ ನಾಕಾ ಜಾಲ್ಯಾರ್ ಕೊನ್ಯಾಂತ್ ಆಸುಂದಿ (ಉಡಯ್ತಾ ಆನಿ ಭಿತರ್ ವೆತಾ).

ಜೊನ್ : ಮರಿಯಾ ಹಿಂ ತುವೆಂ ಉಲಯಿಲ್ಲಿಂ ಉತ್ರಾಂ ನ್ಹಯ್. ಶಿಕಪ್ ಮನ್ಯಾಕ್ ಜಾಣ್ವಾಯೆಚ್ಯಾ ಆನಿ ದೇವ್ ಭಿರಾಂತಿಚ್ಯಾ ಸಾಗೊರಾಂತ್ ಬುಡಯ್ತಾನಾ, ತುಜ್ಯಾ ಶಿಕ್ಪಾನ್ ತುಕಾ ಯೆಮ್ಕೊಂಡಾಚ್ಯಾ ಖೊಂಡಾಕ್ ಆಪವ್ನ್ ವೆಲಾಂ. ಮಾಗ್ಣ್ಯದ್ವಾರಿಂ ಘಡ್ಲಿಂ ಜಾಯಿತ್ತಿಂ ಆಜಾಪಾಂ ಹಾಂವೆಂ ಪಳೆಲ್ಯಾಂತ್ ಆನಿ ಆತಾಂ ತುಜ್ಯಾ ಜೀವನಾಂತ್ಯಿ ಏಕ್ ಆಜಾಪ್ ಪಳೆಂವ್ಕ್ ಹಾಂವ್ ಆಶೆತಾಂ.

(ನಿರ್ಗಮನ್)

ಲೊರಿ : (ಪ್ರವೇಶ್) ಹ್ಯಾ ಆಬಾಕ್ ನಾಕಾ ಜಾಲ್ಲಿಂ ಕಾಮಾಂ. ನ್ಹಯ್ ಆಮ್ಚ್ಯಾ ವಿಗಾರಾಕ್, ಕಾಜಿತ್ಕೊರಾಕ್, ಸಿಸ್ಪರಾಂಕ್, ಗುರ್ಕಾರಾಕ್ ಆನಿ ಮುದ್ದೆ ತಾಚ್ಯಾ ಬಾಪಾಯ್ಚ್ ಹ್ಯಾ ಚೆಡ್ವಾಚೆಂ ಪಿಶೆಂಪಣ್ ಸಮಾ ಕರುಂಕ್ ಜಾಂವ್ಕ್ ನಾ ಕಂಯ್, ಆನಿ ಹೊ ಖಿಂಚೊ ಲೇಖ್? ವ್ಹಡ್ ನ್ಹಯ್ ಬಾಯೆಕ್ ದೇವ್ ಪಳೆಂವ್ಕ್ ಮೆಳ್ಳಾರ್ ಹಾಂವ್ಯಿ ಏಕ್ ಪಾಪ್ಲಿಂ ತಿಳುನ್ ಪಳೆಯ್ತೆ ಅಸ್ಲೊಂ ಆನಿ ಏಕ್ ಸವಾಲ್ ವಿಚಾರ್ತೊಂ. ದೆವಾ ಮ್ಹಾಕಾ ಇಜ್ಜೆರ್ ಕರೆ ಬದ್ಲಾಕ್ ಕಿತ್ಯಾಕ್ ಕುಜ್ಜೆರ್ ಕೆಲೊಯ್? ಮ್ಹಣುನ್. (ಫೊನ್ ವ್ಹಾಜ್ತಾ) Hello yes...ಕೊಣ್ ಟೀನಾ? ಟೀನಾ ಹಾಂವ್ ಹಾಂಗಾ ಬೋರ್ಡ್ ಮೀಟಿಂಗಾರ್ ಆಸಾಂ. ವ್ಹಯ್ ವ್ಹಯ್ ಉಪ್ರಾಂತ್ Birthday party..ತುಂ ಮ್ಹಾಕಾ ಫಾಲ್ಯಾಂ..call ಕರ್. ನಾ ನಾ ಮ್ಹಾಕಾ ಉಗ್ಡಾಸ್ ಜಾಯ್ನಾ. please ತುಂ ಕೊಲ್ ಕರ್ goodnight (disconnect) ಕರೆನ್ನಿ ಬ್ಯಾಲೆನ್ಸ್ ಏಕ್ ರುಪಯ್ ಮಾತ್ ಆಸಾ... ಪೂಣ್ ಸಾಂಗುಂಕ್ ಜಾತಾಯೆ ತರ್!

ಭಿತರ್ಲ್ಯಾನ್: ಖಿಯ್ ಆಸಾಯ್‌ರೇ ಲೊರಿ...

ಲೊರಿ : ಆಯ್ಲೊಂ ಬಾಬಾ (ಭಿತರ್ ಧಾಂವ್ತಾ).

ದೃಶ್ಯ -2

ದಾಖಲ್ಪಿ 1

(ಮರಿಯೆಚ್ಯಾ ಗ್ರೊಟ್ಟಾ ಮುಖಾರ್ ಜೊನ್ ಅಂಕಲ್ ಧ್ಯಾನ್ ಕರುನ್ ಆಸಾ.)

ದೃಶ್ಯ 3

ರಾತಿಚೊ ವೇಳ್ - ಮರಿಯಾಚೆಂ ಕೂಡ್

ಮರಿಯಾ ಹಾಂತುಳ್ಳಾರ್ ಆಸಾ. ನೀದ್ ಪಡನಾಸ್ತಾನಾ ವಳ್ಳಲ್ತಾ. ತಾಣೆ ಜೊನ್ ಅಂಕಲಾಲಾಗಿಂ ಉಲಯಿಲ್ಲಿಂ ಉತ್ರಾಂ ತಾಕಾ ಧೊಸ್ತಾತ್. ಮರಿಯಾ ಉಟೊನ್ ಖಿಲ್ಲಾರ್ ಬಸ್ತಾ.

ಮರಿಯಾ : ತ್ಯಾ ಪಿಶ್ಯಾ ಮ್ಹಾತ್ಯಾರಾ ಲಾಗಿಂ ಹಾಂವೆಂ ತಶೆಂ ಉಲಯ್ನಾಯೆ ಆಸ್ಲೆಂ ಮ್ಹಣ್ ದಿಸ್ತಾ. ಹಂಕಾರಿ ಮ್ಹಾತಾರೊ. ಸೋಲಾರ್ ಆನಿ ಎನರ್ಲಿ ವಿಶ್ಯಾಂತ್ ಹೊ ಪಿಸೊ ಕಿತೆಂ ಜಾಣಾಂ? ಭುರ್ಗಿಂ ದೆವಾನ್ ದಿಂವ್ಚೆಂ ಮ್ಹಣುನ್ ಪಾತ್ಯೆಂವ್ಚ್ಯಾ ಹ್ಯಾ ಲೊಕಾಲಾಗಿಂ ವಾದ್ ಮಾಂಡ್ಲೊ ಆನಿ ಪೆಟೊ ಕಿತ್ಯಾಕ್ ಶಿಮ್ಪಿ ಹಾಲಯ್ತಾ ಮ್ಹಣುನ್ ತರ್ಕ ಕರ್ಚೆಂ ದೊನೀ ಏಕ್‌ಚ್ (ಪಾಂಗ್ರನ್ ನಿದ್ತಾ. ಧೊಡ್ಯಾ ವೆಳಾ ಉಪ್ರಾಂತ್ ಆಲ್ವಾರಿಸ್ ಪ್ರವೇಶ್ ಜಾತಾ. ಕೊನ್ಯಾಂತ್ ಆಸ್ಲೆಂ ಕೊಂತ್ ವಿಂಚ್ತಾ ಆನಿ ಮರಿಯಾಚ್ಯಾ ಗಳ್ಯಾಕ್ ಘಾಲ್ತಾ. ಕಾಳೊಕ್)

ದಾಖಿವ್ಣಿ 2

(ಮರಿಯಾ ಸಪ್ಲಾಂತ್ ಲುಸಿಫೆರ್ ಆನಿ ಯೆಮ್ಕೊಂಡ್ ಪಳೆತಾ. ಸಯ್ತಾನ್ ಮರಿಯಾಕ್ ಯೆಮ್ಕೊಂಡಾಕ್ ವೋಡ್ನ್ ವರ್ತಾ. ಮರಿಯಾ ಬೊಬಾಟ್ತಾ.)

ಮರಿಯಾ : ಮ್ಹಾಕಾ ಬಚಾವ್ ಕರಾ, ಕೊಣ್ ಪುಣಿ ಮ್ಹಾಕಾ ಬಚಾವ್ ಕರಾ. ಪಪ್ಪಾ... ಮ್ಹಾಕಾ ಬಚಾವ್ ಕರ್. ಜೊನ್ ಅಂಕಲ್ ಜೊನ್ ಅಂಕಲ್ ಮ್ಹಾಕಾ ಬಚಾವ್ ಕರ್. (ತವಳ್ ಜೊನ್ ಪ್ರವೇಶ್ ಜಾತಾ ಆನಿ ಮುರಿಸ್ ದಾಖಿವ್ನ್ ಸಯ್ತಾನಾಂಕ್ ಧಾಂವ್ಡಾಯ್ತಾ. ಸಯ್ತಾನ್ ಧಾಂವ್ಡಾತ್.

ಜೊನ್ : ಮರಿಯಾ ತುಜೆ ಭಂವ್ತಿಂ ಆಸ್ಲೆ ತುಜೆ ಇಶ್ಟ್ ಇಶ್ಟಿಣ್ಯೊ ಆನಿ ತುಜ್ಯಾ ಸ್ಯಾಂದಲಾಚ್ಯಾ ಚಿಂತ್ನಾಂನಿ ತುಕಾ ನಾಸ್ ಕರ್ಚೆ ಪಯ್ಲೆಂ ತುಜ್ಯಾ ಬಚಾವೆಚಿ ವಾಟ್ ಧರ್.

ಮರಿಯಾ : (ಜಾಗ್ ಜಾವ್ನ್) ಹೆಂ ಕಿತೆಂ ಹಾಂವೆಂ ಪಳೆಲೆಂ? ಸ್ವಪಾಣ್? ಯೆಮ್ಕೊಂಡ್? ಸೈತಾನ್? ಮ್ಹಜ್ಯಾ ಗಳ್ಯಾಂತ್ ಕೊಂತ್? ಸ್ವಪಾಣ್ ಜಾಲ್ಯಾರ್ ಹೆಂ ಕೊಂತ್ ಕಶೆಂ ಮ್ಹಜ್ಯಾ ಗಳ್ಯಾಂತ್? ಸ್ವಪಾಣ್ ನ್ಹಯ್ ತರ್, ಯೆಮ್ಕೊಂಡ್ ಖಿಯ್ ಗೆಲೆಂ? ಮ್ಹಜೆರ್ ಬ್ಲಾಕ್ ಮ್ಯಾಜಿಕ್ ಚಲೊನ್ ಆಸಾ? ಮ್ಹಾಕಾ ಕೊಣೆಂಯಿ ಧೊಸುಂಕ್ ಪ್ರೇತನ್ ಕೆಲ್ಲೆಂ ಮ್ಹಾಕಾ ಕಳಾತ್ ತರ್ "I will shoot them", ಹಾಂವ್ ಕೊಣಾಯ್ಕಿ ಭಿಯೆನಾ. ಯೆಮ್ಕೊಂಡ್ ಕಂಯ್ ಯೆಮ್ಕೊಂಡ್! ತುಕಾ ಧಯ್ತ್ ಆಸಾ ತರ್ ಮ್ಹಜೆ ಮುಕಾರ್ ಯೇವ್ನ್ ಉಬೊ ರಾವ್ ಸಯ್ತಾನ್ ..shoot you.. (ಆಲ್ವಾರಿಸ್ ಆನಿ ಲೊರಿ ಪ್ರವೇಶ್)

ಆಲ್ವಾರಿಸ್ : ಕಿತೆಂ ಜಾಲೆಂ ಪುತಾ? ಕೊಣಾಲಾಗಿಂ ಉಲವ್ನ್ ಆಸಾಯ್? ಸ್ವಪ್ನಾಂತ್ ಉಲಯ್ಲೆಂಯ್ಲೀ ಪುತಾ?

ಮರಿಯಾ : ನಾ ಪಪ್ಪಾ

ಆಲ್ವಾರಿಸ್ : ದಿಸಾಕ್ ಕಿತೆಂ ಉಲಯ್ತಾಂವ್, ತೆಂ ಪರ್ತುನ್ ಆಮಿ ಸ್ವಪ್ನಾಂತ್ ಪಳೆತಾಂವ್ ಪುತಾ, ಕಿತೆಂ ಸ್ವಪ್ನಾಣ್ ಪಳೆಲೆಂಯ್?

ಮರಿಯಾ : ಉಜೊ ಆನಿ ಸಯ್ತಾನ್... ಮ್ಹಜ್ಯಾ ಖಿಟ್ಯಾ ಭಂವ್ತಿಂ ಮ್ಹಾಕಾ ಉಜ್ಯಾಚ್ಯಾ ಖೊಂಡಾಕ್ ವೊಡ್ತಾಲೆ. ಬಟ್ ಐ ನೊ ಪಪ್ಪಾ, ಕಶೆಂ ಮೆಲ್ಯಾ ಉಪ್ರಾಂತ್ ಸರ್ಗ್ ನಾಂಗೀ ತಶೆಂಚ್ ಯೆಮ್ಕೊಡ್‌ಯೀ ನಾ. ಪೂರಾ ಘಟಿ, ಬಂಡಲ್‌ಬಾಜ್.

ಆಲ್ವಾರಿಸ್ : ತುಂ ಕಿತ್ಯಾಕ್ ಅಶೆಂ ಚಿಂತ್ತಾಯ್ ಪುತಾ? (ರಡ್ತಾ)

ಮರಿಯಾ : ತುಂ ಕಿತ್ಯಾಕ್ ರಡ್ತಾಯ್ ಪಪ್ಪಾ? ಹಾಂವ್ ಮರಿಯಾ ಆಲ್ವಾರಿಸ್, ಹಾಂವ್ ಸಲ್ಲೊಂಚಿ ನಾ. ಮರಿಯಾಕ್ ಸಲ್ವಣ್ ನಾ. ಆತಾಂಯ್ ಸಾಂಗ್ತಾಂ ಹಾಂವ್. ದೊಳ್ಯಾಂಕ್ ದಿಸಾನಾತ್‌ಲ್ಲೊ ತೊ ದೇವ್, ಖಿಂಡಿತ್ ನಾ. ದೇವ್ ಖಿಂಡಿತ್ ನಾ. (ಮರಿಯಾ ಕೊಸ್ಕೊನ್ ಪಡ್ತಾ. ಲೊರಿ ಉದಕ್ ಹಾಡುನ್ ಯೆತಾ. ಉದಕ್ ಮಾರ್ತಾತ್.)

ದೃಶ್ಯ 4

(ರಂಗ್‌ಮಾಂಚಿಯೆರ್ ಆಲ್ವಾರಿಸ್ ಪಾಸಾಯೊ ಮಾರುನ್ ಆಸ್ತಾನಾ ಮರಿಯಾಚ್ಯಾ ಕುಡಾಂತ್ ಡೊಕ್ಟರ್ ಮರಿಯಾಕ್ ಪರಿಕ್ಷಾ ಕರ್ನ್ ಆಸಾ. ಉಪ್ರಾಂತ್ ಡೊಕ್ಟರ್ ಪ್ರವೇಶ್ ಜಾತಾ.)

ಆಲ್ವಾರಿಸ್ : ಡೊಕ್ಟರ್ ಮರಿಯಾಕ್ ಕಿತೆಂ ಜಾತಾ?

ಡೊಕ್ಟರ್ : ಶೀ ಇಸ್ ಆಲ್‌ರಯ್ ಮಿಸ್ಟರ್ ಆಲ್ವಾರಿಸ್. ಮರಿಯಾ ಘುಸ್ಪಡ್ಲಾಂ. ತಾಚ್ಯಾ ಮತಿ ಭಿತರ್ ಆಸ್ಚ್ಯಾ ದೋನ್ ಸಿದ್ಧಾಂತಾಂ ವಯ್ ಗೊಂದೊಳ್ ಚಲುನ್ ಆಸಾ. ತೆಂ ಮ್ಹಣಾಲೆಂ ಕಾಲ್ ತಾಕಾ ಆನಿ ಜೊನ್ ಅಂಕಲಾಕ್ ಥೊಡ್ಯಾ ಸಂಗ್ತಿಂ ವಿಶಿಂ ತರ್ಕ್ ಚಲ್ಲೆಂ ಕಂಯ್. ಮಿಸ್ಟರ್ ಆಲ್ವಾರಿಸ್ ಟು ಬಿ ಫ್ರಾಂಕ್ ವಿಡ್ ಯು, ಮರಿಯಾಚಿ ಅಶಿರ್ ಮತ್ ತಾಚ್ಯಾ ಕೊಶೆಡ್ಲಾಲಾಗಿಂ ಝುಜೊನ್ ಆಸಾ. ಹೆಂ ವಿಚಿತ್ರ್ ನ್ಹಯ್. ಕಿತ್ಯಾಕ್ ಮ್ಹಳ್ಳಾರ್, ಹರೈಕಾ ಮನ್ಯಾ ಥಂಯ್ ಸಿಕ್ಸ್ ಸೆನ್ಸ್ ಮ್ಹಣ್ ಜಾಗ್ರತಾವಸ್ತೆರ್ ಆಸ್ಲೆಂ ಏಕ್ ಮನ್ ಆಸಾ. ತೊಡೆ ಪಾವ್ಲಿಂ ಸಿಕ್ಸ್ ಸೆನ್ಸ್ ಅಶೆಂ ಜಾಗ್ರತಾವಸ್ತೆಕ್ ಯೆತಾನಾ ಸ್ವಪ್ನಾಂ ಪಡ್ತಾತ್. ಆಮಿ ಚಿಂತ್ಲೆಂ, ಚಿಂತುನ್ ವಿಸ್ತುನ್ ಸೊಡ್ಲೆಂ, ಆಮಿ ಸ್ವಪ್ನಾಂತ್ ಪಳೆತಾಂವ್. ಹೆಂ ಸಗ್ಳೆಂ ಮನ್ಯಾಚ್ಯಾ ಸೈಕೊಲೊಜಿ ವಯ್ ಹೊಂದುನ್ ಆಸಾ.

ಆಲ್ವಾರಿಸ್ : ತೆಂ ಪೂರಾ ವ್ಹಯ್ ಡೊಕ್ಟರ್, ಆತಾಂ ಮ್ಹಜ್ಯಾ ಧುವೆಚಿ ಗತ್ ಕಿತೆಂ?

ಡೊಕ್ಟರ್ : ಭಿಯೆನಾಕಾ ಮಿಸ್ಪರ್ ಆಲ್ವಾರಿಸ್. ಹಾಂವ್ ತುಕಾ ಏಕ್ ಸಾಂಗ್ತಾಂ ತುಜೆಂ ಧುವ್ ಮರಿಯಾ ಬ್ರಿಲ್ಲಿಯಂಟ್ ಗರ್ಲ್. ಬಟ್...

ಆಲ್ವಾರಿಸ್ : ಹಾಂವೆಂ ಕಿತೆಂ ಕರ್ಚೆಂ ಡೊಕ್ಟರ್ (ರಡ್ಡಾ) ಮ್ಹಜ್ಯಾ ಗರೀಬ್‌ಪಣಾರ್ ಮ್ಹಾಕಾ ದೊಗಾಂ ಭುರ್ಗಿಂ ಜಲ್ಮಾಲ್ಲಿಂ, ಮ್ಹಜ್ಯಾ ಬಾಯ್ಲೆಚ್ಯಾ ದುಸ್ರ್ಯಾ ಪ್ರಸೂತ್‌ಪಣಾಕ್ ಮ್ಹಾಕಾ ಫಾವೊತಿ ಕುಮೊಕ್ ಮೆಳುಂಕ್ ನಾ. ಫೀಸ್ ಭರುಂಕ್ ನಾತ್‌ಲ್ಲಾನ್ ದಾಕ್ತರ್ ಸರ್ಜರಿಕ್ ಯೇಂವ್ಕ್ ನಾಂತ್. ಲೇಬರ್ ವಾರ್ಡಾಂತ್ ಮ್ಹಜಿ ಬಾಯ್ಲೆ ಏಕಾ ಚೆಡ್ವಾ ಭುರ್ಗ್ಯಾಕ್ ಜಲ್ಮ್ ದೀವ್ನ್ ದೆವಾಧಿನ್ ಜಾಲಿ. ಮರಿಯಾನ್ ಆಪ್ಲ್ಯಾ ಆವಯ್ಚೆಂ ತೊಂಡ್ ಸಯ್ತ್ ಪಳೆಂವ್ಕ್ ನಾ. ತೆಂ ಆತಾಂಯಿ ವಿಚಾರ್ತಾ ಮ್ಹಜಿ ಮಾಮ್ಮ ಪಳೆಂವ್ಕ್ ಕಶಿ ಆಸ್‌ಲ್ಲಿ ಮ್ಹಣುನ್. ಮ್ಹಾಕಾ ಏಕ್ ಪಾವ್ಲಿಂ ಮ್ಹಜ್ಯಾ ಮಾಮ್ಮಿಕ್ ಪಳೆಜಿ, ಮಾಮ್ಮಿ ಮ್ಹಜ್ಯಾ ಸ್ವಪ್ನಾಂತ್ ಪುಣೀ ಕಿತ್ಯಾಕ್ ಯೇನಾ ಮ್ಹಣ್ ವಿಚಾರ್ತಾ.

ಡೊಕ್ಟರ್ : ಟೇಕೆ ಇಟ್ ಈರಿಯಿ ಮಿಸ್ಪರ್ ಆಲ್ವಾರಿಸ್. ಆಮ್ಚೆಂ ಜಿವಿತ್ ಸೊಭಿತ್ ಕಾಣಿಯೆಚೆಂ ಏಕ್ ಪುಸ್ತಕ್. ಹಯೆಕಾ ಪಾನಾಂತ್ಯಾಯಿ ಕಾಣ್ಯೆಕ್ ಏಕ್ ಟ್ರಿಸ್ಟ್ ಆಸ್ತಾ. ಜಿವಿತಾಚಿ ಕಾಣಿ ವಾಚ್ತಾನಾ ಹಾಸುಂಕ್ ಮೆಳ್ತಾ, ರಡುಂಕ್ ಮೆಳ್ತಾ, ಪೂಣ್ ಕಾಣಿ ಅಖೇರ್ ಜಾತಾನಾ ಮಾತ್ ಬರಯ್ಣಾರ್ ಕಸೊ ಬರಯ್ತಾಗಿ ತಶೆಂ, Climax, happy ending or...? ಪೂಣ್, I wish you a happy ending. However...ತುವೆಂ ಮ್ಹಜೆಲಾಗಿಂ ಉಗ್ಡಾನ್ ಉಲಂವ್ಕ್ ಜಾಯ್ ಮಿಸ್ಪರ್ ಆಲ್ವಾರಿಸ್. ಮರಿಯಾಚೆಂ ಚಿಣವ್ ಕಿತ್ಯಾಕ್ ಅಶೆಂ ಜಾಲೆಂ.

ಆಲ್ವಾರಿಸ್ : ಹಾಂವ್ ನೆಣಾ ಡೊಕ್ಟರ್. ಲ್ಹಾನ್ ಆಸ್ತಾನಾ, ಪಪ್ಪಾ, ಜೆಜುಕ್ ಪಾತ್ಯೆಲ್ಲೆ ಮಾತ್ ಸರ್ಗಾಕ್ ವೆತಾತ್ ತರ್ ಉರ್‌ಲ್ಲೆ ಖಿಯ್ ವೆತಾತ್ ಮ್ಹಣುನ್ ವಿಚಾರ್ತಲೆಂ. ಹ್ಯಾ ಸವಾಲಾಂಕ್ ಜಾಪ್ ದೀಂವ್ಕ್ ಸಕನಾಸ್ತಾನಾ ತಾಚಿ ಮುಕಾರ್ ಹಾಂವ್ ಲ್ಹಾನ್ ಜಾಲೊಂ.

ಡೊಕ್ಟರ್ : ಧರ್ಮ್ ಆನಿ ದೇವ್ ಹ್ಯಾ ವಿಶ್ಯಾಂತ್ ಉಲಯ್ತಾನ್ ತೆಂ ಕಿತ್ಯಾಕ್ ತಾಪ್ತಾ?

ಆಲ್ವಾರಿಸ್ : ತೆಂ ಮ್ಹಣ್ತಾ, ಹರೈಕಾ ಧರ್ಮಾಚಿ ಸಾಲ್ವಾಸಾಂವ್ ಜೊಡ್ತಾತ್, ಪೂಣ್ ಕ್ರಿಸ್ತಾಂವ್ ಧರ್ಮಾಂತ್ ಸಾಲ್ವಾಸಾಂವಾಚಿ ವಾಟ್ ಮೋಗ್ ಆನಿ ಭೊಗ್ಸಾಣೆ! ಅಸಲೆಂ ಏಕ್ ಸಂಪೆಂ ಆಚರಣ್ ಕರುಂಕ್ ಕೊಣಾಯ್ಕಿ ಧರ್ಮಾಚಿ ಗರ್ಜ್ ಆಸಾಗೀ? ತುಮಿ ದೆವಾಚ್ಯಾ ನಾಂವಾನ್ ಲೊಕಾಕ್ ಬನಾಯ್ತಾತ್. ಹೆಂ ಸೊಸುನೀ ತುಮ್ಚೊ ತೊ ದೇವ್ ಮೊನೊ ಜಾಲಾ ಜಾಲ್ಯಾರ್ ತೊ ಖಂಡಿತ್ ನಾ..

ಡೊಕ್ಟರ್ : ಹಿಂ ತಾಚಿ ಉತ್ರಾಂ, ಕನ್‌ಫ್ಯೂಶನ್ ಕರ್ತಾತ್ ಮಿಸ್ಪರ್ ಆಲ್ವಾರಿಸ್..

ಆಲ್ವಾರಿಸ್ : ವ್ಹಯ್ ಡೊಕ್ಟರ್, ಆಜ್ ತೆಂ ಆಮ್ಚ್ಯಾ ಸಮಾಜೆಂತ್ ಇತ್ಲೆಂ ಶಿಕ್ಪಿಗೀ ತಾಕಾ

ಮುಕಾರ್ ಮ್ಹಳ್ಳೆಂ ಕೊಣೀ ರಾವಾನಾಂತ್, ಗುಡ್ಯಾಕ್ ಗುಡೊ ಆಡ್ ಆಸಾ, ಪೂಣ್ ಮರಿಯಾಕ್ ಕೊಣಿಯ್ ಆಡ್ ನಾಂತ್. ತೆಂ ಆಜ್... (ರಡ್ತಾ)

ಡೊಕ್ಟರ್ : ಉಲಯ್ ಮಿಸ್ಪರ್ ಆಲ್ವಾರಿಸ್... ತೆಂ ಆಜ್...

ಆಲ್ವಾರಿಸ್ : ತೆಂ ಅಜ್ ನಾಸ್ತಿಕ್ ಜಾವ್ನ್ ಬದಲ್ಲಾಂ. ದೇವ್ ನಾ ಮ್ಹಣುನ್ ವಾದ್ ಕರ್ತಾ. ತೊ ಆಸಾ ತರ್ ಮ್ಹಾಕಾ ದಾಕಯ್ ಮ್ಹಣ್ತಾ. ತುಮ್ಚೆಂ ಮಾಗ್ಣೆಂ ರಜಾರ್ ಮೀಸ್ ಆಮ್ಚ್ಯಾ ಪೊಟಾಚಿ ಭುಕ್ ಥಾಂಬಯ್ನಾ ಮ್ಹಣ್ತಾ. ಆನಿ ಆತಾಂ ತಾಚ್ಯಾ ಜೀವನಾಂತ್ ಕಿತೆಂಯ್ ನಾ. ಹ್ಯಾ ಸಮಾಜೆಕ್ ತೆಂ ಕಾಂತಾಳ್ತಾ.

ಡೊಕ್ಟರ್ : ಮಿ.ಆಲ್ವಾರಿಸ್, ಮರಿಯಾ ತಾಚೆ ಥಂಯ್ ಆಸ್ಲ್ಯಾ ಧಾರ್ಮಿಕ್ ಭಾವಾ ನಾಂಕ್ ಲಿಪವ್ನ್ ದವರ್ನ್ ತಾಚೆಂ ತಿರಸ್ಕಾರಾಚೆಂ ಸಿದ್ಧಾಂತ್ ಕಾರ್ಯಾ ರುಪಾಕ್ ಹಾಡುಂಕ್ ಪಳೆತೇ ಆಸಾ. ಹಾಕಾ ಆಕೇರ್ ಮ್ಹಳ್ಳೆಂ ನಾ ಪೂಣ್ ಆಯ್ಕ್ ಮಿಸ್ಪರ್ ಆಲ್ವಾರಿಸ್, ತಾಚೆ ಥಂಯ್ ಲಿಪೊನ್ ಆಸ್ಚಿಂ ಹಿಂ ಧಾರ್ಮಿಕ್ ಭಾವನಾ, ತಾಚ್ಯಾ ಸಿದ್ಧಾಂತಾ ವಯ್ರ್ ಜಯ್ತ್ ಜೊಡ್ತಿತ್ ತರ್ ಮರಿಯಾ ಆಮ್ಚ್ಯಾ ಸಮಜೆಂತ್ ಅನ್ಯೇಕ್ ಜಿವಿ ಸಾಂತಿಣ್ ಜಾತಲೆಂ. ಹೆಂ ಸತ್.

ಆಲ್ವಾರಿಸ್ : ಮ್ಹಾಕಾ ಭೆಂ ದಿಸ್ತಾ ಡೊಕ್ಟರ್

ಡೊಕ್ಟರ್ : ಭಿಯೆನಾಕಾ, ತಾಚ್ಯಾ ಜಿವಾಕ್ ಕಸಲೆಂಚ್ ಭಾದಕ್ ನಾ. ತಾಚ್ಯಾ ಬ್ರೇಯ್ನಾಕ್ ಇಲ್ಲೊಸೊ ಭೊರ್ ಪಡ್ಲಾ... But she is strong. ಗರ್ಜ್ ಪಡ್ಲಾರ್ ಫೋನ್ ಕರ್.

ಮರಿಯಾ : ಯು ಆರ್ ರಯ್ನ್ ಡೊಕ್ಟರ್ ಐ ಆಮ್ ರಿಯಲ್ಲಿ ಡ್ಯಾಮ್ ಸ್ಟ್ರೋಂಗ್. ಮ್ಹಾಕಾ ಕಾಂಯ್ನ್ ಜಾಂವ್ಕ್ ನಾ. ಹಾಂವ್ ಭಲಾಯ್ಕೆನ್ ಬರಿಂ ಆಸಾಂ.

ಡೊಕ್ಟರ್ : Take it easy Maria..you are alright. Dont worry. (ಡೊಕ್ಟರ್ ನಿರ್ಗಮನ್)

ಆಲ್ವಾರಿಸ್ : ಪುತಾ ತುಂ ರೆಸ್ತ್ ಕಾಣ್ಣೆ.

ಮರಿಯಾ : ಪಪ್ಪಾ ಮ್ಹಾಕಾ ಏಕ್ ಸ್ವಪಣ್ ಪಡ್ಲ್ಯಾಕ್ ತುವೆಂ ಡೊಕ್ಟರಾಕ್ ಆಪವ್ನ್... ಕಿತ್ಯಾಕ್ ಪಪ್ಪಾ? ಭಿಯೆನಾಕಾ ಪಪ್ಪಾ... ಹಾಂವ್ ಬರಿಂ ಆಸಾಂ.

ಆಲ್ವಾರಿಸ್ : ಷ್ಟಯ್ ಪುತಾ, ತುಂ ಭಲಾಯ್ಕೆಂತ್ ಆಸಾಯ್, ಪೂಣ್ ತುಜೆ ವಿಶ್ಯಾಂತ್ ಚಿಂತುನ್ ಚಿಂತುನ್ ಹಾಂವ್ ಕರ್ಲೊಂ. ಅಸ್ಕತ್ ಜಾಲೊಂ. (ಆಲ್ವಾರಿಸ್ ವೆತಾ)

(ಥೊಡ್ಯಾ ವೆಳಾನ್ ಲೊರಿ ಪ್ರವೇಶ್ ಜಾತಾ... ಆನಿ ಮರಿಯಾಕ್ ಪಳೆವ್ನ್ ಭಿಯಾನ್ ಪಯ್ಸ್ ರಾವ್ತಾ.)

ಲೊರಿ : ಸ್ವಪಣ್ ಪಡುಂದಿ, ಸ್ವಪ್ನಾಂತ್ ಪುಣೀ ಟೀನಾ ಸಾಂಗಾತಾ ಬಸುನ್ ಏಕ್ ಫಿಲ್ಮ್ ಪಳೆಯಾಂ ಮ್ಹಣ್ ಚಿಂತುನ್ ನಿದ್ಲಾರ್ ಸ್ವಪ್ನಾಂಚ್ ಪಡನಾಂತ್.

ಮರಿಯಾ : ಕೊಣಾಕಡೆನ್ ಉಲಯ್ತಾಯ್ ಲೊರಿ?

ಲೊರಿ : ಹಾಂವೆಂ ಉಲಂವ್ಚೆಂ ಕೊಣಾಕಡೆನ್ ಬಾಯೆ? (ಭಿತರ್ ವೆತಾ)
(ಮರಿಯಾ ಚಿಂತಾ.)

ದೃಶ್ಯ 5

ರಾತ್

(ಮರಿಯಾ ನಿರ್ದೊನ್ ಆಸಾ. ಆನಿ ಸ್ವಪ್ನಾಂತ್ ಆಂಕ್ವಾರ್ ಮರಿಯೆಕ್ ಪಳೆತಾ. ಮರಿ ಪ್ರವೇಶ್ ಜಾವ್ನ್ ಮರಿಯಾಚ್ಯಾ ಖಿಟ್ಯಾರ್ ಬಸ್ತಾ)

ಮರಿ : ಮರಿಯಾ ಊಟ್ ಪುತಾ. ಊಟ್. (ಮರಿಯಾಕ್ ಜಾಗ್ ಜಾತಾ)

ಮರಿಯಾ : ಕೊಣ್? (ಮರಿಯಾ ಉಟೊನ್ ಬಸ್ತಾ) ಸ್ತ್ರೀಯೆ ಹ್ಯಾ ರಾತಿಂ ತುಂ ಮ್ಹಜ್ಯಾ ಕುಡಾ ಭಿತರ್ ಕಶಿ ಪಾವ್ಲಿಯೆ? ಕೊಣ್ ತುಂ? ಕಿತೆಂ ಜಾಯ್ ತುಕಾ?

ಮರಿ : ಹಾಂವ್ ತುಜಿ ಅವಯ್ ಪುತಾ. ತುಜಿ ಅವಯ್.

ಮರಿಯಾ : ಮ್ಹಜಿ ಅವಯ್. ಮ್ಹಳ್ಯಾರ್ ಮ್ಹಜಿ ಮಾಂಯ್?

ಮರಿ : ವ್ಹಯ್ ಪುತಾ... ತುಜಿ ಅವಯ್

ಮರಿಯಾ : (ಮರಿಯಾ ಮರಿಯೆಕ್ ವೆಂಗ್ತಾ) ಮಾ ಖಿಯ್ ಗೆಲ್ಲಿಯ್ ತುಂ? ಮ್ಹಾಕಾ ಸಾಂಡುನ್ ಖಿಯ್ ಗೆಲ್ಲಿಯ್? ಸಾಂಗ್ ಮಾ.

ಮರಿ : ಹಾಂಗಾಚ್ ಆಸ್ಲಿಂ ಪುತಾ. ತುಜೆ ಭಂವ್ತಣಿ ಆಸ್ಲಿಂ. ಪೂಣ್ ತುಂ ಮ್ಹಾಕಾ ವಳ್ಕಾಲೆನಾಯ್. ತುಜೆ ಸರ್ಶಿ ಯೇಂವ್ಕ್ ತುವೆಂ ಆವ್ಕಾಸ್ ದೀಂವ್ಕ್ ನಾಯ್.

ಮರಿಯಾ : ಹಾಂವೆಂಗಿೇ ಮಾ? ಮಾ ಮ್ಹಾಕಾ ವಾವವ್ನ್ ಜಲ್ಮ್ ದಿಲ್ಲ್ಯಾ ಅವಯ್ಕ್ ಏಕ್ ಪಾವ್ಲಿಂ ಪಳೆಜೆ ಮ್ಹಣುನ್ ಕಿತ್ಲೆಂ ಆಶೆತೆಲಿಂ, ಮಾ ಏಕ್ ಪಾವ್ಲಿಂ ಮ್ಹಾಕಾ ತುಜ್ಯಾ ಉಸ್ಕಾರ್ ನಿದಾಯ್ ಮಾ..

(ಮರಿ ಮರಿಯಾಕ್ ತಿಚ್ಯಾ ಉಸ್ಕಾರ್ ನಿದಾಯ್ತಾ)

ಮರಿ : ಮರಿಯಾ, ಮ್ಹಜೆ ಸರ್ಶಿಂ ಯೇವ್ನ್ ಮ್ಹಜೆರ್ ದೀಶ್ಟ್ ಫಾಲ್ನ್ ಮ್ಹಜ್ಯಾ ವೆಂಗೆಂತ್ ಆಯಿಲ್ಲಿಂ ಭುರ್ಗಿಂ ಪುರಾ ಭಾಗಿ. ಮರಿಯಾ ತುಕಾ ಕಿತೆಂ ಹಾಡ್ಲಾಂ ಪಳೆ (ಮರಿ, ಮರಿಯಾನ್ ಉಡಯಿಲ್ಲೆಂ ಕೋಂತ್ ತಾಕಾ ದಿತಾ)

ಮರಿಯಾ : ಮಾ ಹೆಂ ಕೊಂತ್ ಜೊನ್ ಅಂಕಲಾನ್ ಮ್ಹಾಕಾ ಪ್ರೆಸೆಂಟ್ ಕೆಲ್ಲಿಂ. ಆನಿ ಆತಾಂ ತುಜ್ಯಾ ಹಾತಾಂತ್? ಖಿಯ್ ಥಾವ್ನ್ ಹಾಡ್ಲೆಂಯ್ ಮಾ.

ಮರಿ : ತುಂ ಬಚಾವ್ ಜಾತಲೆಂಯ್ ಪುತಾ. ಹೆಂ ಕೊಂತ್ ಘೆ ಆನಿ ತೇರ್ಸೆ

ಕರ್. ಮಾಗ್ಗಿಂ ಕರ್. ತುಜ್ಯಾ ಹರೈಕಾ ಅನ್ವಾರಾಂತ್ ಮ್ಹಾಕಾ ತುಂ ಆಪಯ್ ಪುತಾ. ಹಾಂವ್ ತುಕಾ ಬಚಾವ್ ಕರ್ತಲಿಂ. ಮರಿಯಾ ಕಿತ್ಯಾಕ್ ಪುತಾ ಇತ್ತೆಂ ಧಾರುಣ್ ಜಾಲೆಂಯ್? ಮ್ಹಜೊ ಪೂತ್ ತುಜೆ ಖಾತಿರ್ ಕಿತ್ಲೆ ಕಶ್ಟ್ ಸೊಸ್ತಾ ತೆಂ ಜಾಣಾಂಯ್ ತುಂ?

ಮರಿಯಾ : ವ್ಹಯ್ ಮಾಂ ಮ್ಹಜೊ ದಾಟ್ಟು ತ್ಯಾ ಗಲ್ಲಾಚ್ಯಾ ಉಜ್ಯಾಂತ್ ದಗ್ಡವ್ಣಿ ಸೊಸುನ್, ಕಾಮ್ ಕರ್ನ್ ಆಮ್ಕಾಂ ಪೊಸ್ತಾ. ಆಮ್ಚಿ ಭುಕ್ ಥಾಂಬಯ್ತಾ.

ಮರಿ : ತರ್, ತುಂ ಕಿತೆಂ ಕರ್ತಾಯ್ ಪುತಾ? ತುಜಿಂ ಹರೈಕ್ ಉತ್ರಾಂ ಮ್ಹಜ್ಯಾ ಪುತಾಕ್ ಜೆರ್ಬಾಂದಾಂನಿ ಮಾರ್ತಾತ್. ಮ್ಹಜ್ಯಾ ಪುತಾಕ್ ಜುದೆವಾಂನಿ ಮಾರುಂಕ್ ನಾ ಪುತಾ. ತುಜೆ ತಸಲ್ಯಾಂನಿ ತಾಂಚ್ಯಾ ಸಾಂಗಾತಾ ಮೆಳುನ್ ತಾಂಚ್ಯಾ ಕರ್ನಾಂನಿ ಮಾರ್ಲೆಂ. ಉತ್ರಾಂನಿ ತುಕ್ಲಾಯ್ಲೆಂ. ಪಳೆ ಪುತಾ, ಮ್ಹಜ್ಯಾ ಪುತಾಕ್ ಪಳೆ ಯೆ. ಮ್ಹಜ್ಯಾ ಸಾಂಗಾತಾ ಯೆ. (ಮರಿಯಾ ಖಿಟ್ಲಾರ್ ಥಾವ್ನ್ ಉಟಾ. ಆನಿ ಮರಿಯೆ ಸಾಂಗಾತಾ ಚಲ್ತಾ. ಆನಿ ಥಂಯ್ ಜೆಜುಕ್ ಜೆರ್ಬಾಂದಾಂನಿ ಮಾರ್ಚೆಂ ಪಳೆತಾ. ಮರಿಯಾಕ್ ಜಾಗ್ ಜಾತಾ)

ಮರಿಯಾ : (ಸ್ವಪ್ನಾಂತ್) ನಾಕಾ ನಾಕಾ ತಾಕಾ ಮಾರಿನಾಕಾತ್. ತೊ ಭಾಗೆವಂತ್ ಮನಿಸ್. ಕೊಣಿ ತಾಕಾ ಬಚಾವ್ ಕರಾ. ಜೆಜುಕ್ ಬಚಾವ್ ಕರಾ... ಮ್ಹಜ್ಯಾ ಜೆಜುಕ್ ಬಚಾವ್ ಕರಾ... ಜೆಜುಕ್ ಮಾರ್ತಾತ್... ಮ್ಹಜ್ಯಾ ಜೆಜುಕ್ ಮಾರ್ತಾತ್... ಜೆಜು ಜೆಜು...

(ಆಲ್ವಾರಿಸ್ ಆನಿ ಲೊರಿ ಪಾಶಾರ್ ಜಾತಾತ್)

ಆಲ್ವಾರಿಸ್ : ಮರಿಯಾ ಕಿತೆಂ ಜಾಲೆಂ ಪುತಾ. ಕಿತೆಂ ಜಾಲೆಂ?

ಮರಿಯಾ : ಮ್ಹಜ್ಯಾ ಜೆಜುಕ್ ಮಾರ್ತಾತ್?

ಆಲ್ವಾರಿಸ್ : ತುಜೊ ಜೆಜು?

ಮರಿಯಾ : ಮ್ಹಜ್ಯಾ ಜೆಜುಕ್ ಮಾರ್ತಾತ್. ಪಪ್ಪಾ ತಾಕಾ ಬಚಾವ್ ಕರ್. ತಾಕಾ ಬಚಾವ್ ಕರ್... ಕರ್...

ಆಲ್ವಾರಿಸ್ : ಮರಿಯಾ... ಮ್ಹಾಕಾ ಪಳೆ ಪುತಾ... ಭಿಯೆನಾಕಾ... ಮರಿಯಾ... ಗಾಡ್ ನಿದೆಂತ್ಲೆಂ ಜಾಗೆ ಜಾ ಆನಿ ಪಳೆ ಉಜ್ವಾಡ್ ಪಳೆ ಪುತಾ.

(ಮರಿಯಾ ಜಾಗೆ ಜಾವ್ನ್ ಖಿಟ್ಲಾರ್ ಥಾವ್ನ್ ಉಟಾ. ಭಂವ್ಣಿ ಪಳೆತಾ)

ಮರಿಯಾ : ಪಪ್ಪಾ, ಹಾಂವೆಂ ಸ್ವಪ್ನಾಂತ್ ಮ್ಹಜ್ಯಾ ಮಾಮ್ಮಿಕ್ ಪಳೆಲೆಂ. ಮ್ಹಾಕಾ ಮಾಮ್ಮಿನ್ ಪೊಟ್ಟುನ್ ಧರ್ಲೆಂ. ತಿಚ್ಯಾ ಉಸ್ಕಾರ್ ನಿದಾಯ್ಲೆಂ. ಮಾಮ್ಮಿ ದಾಟ್ಟು ವಿಶ್ಯಾಂತ್ ಉಲಯ್ಲಿ ಆನಿ ತಿಣೆ ಮ್ಹಾಕಾ ದಾಟ್ಟುಕ್ ದಾಕಯ್ಲೆಂ. ಪೂಣ್ ಥಂಯ್ ಮ್ಹಜೊ ದಾಟ್ಟು ನಾತ್ಲೊ. ಬಗಾರ್ ಹಾಂವೆಂ ಜೆಜುಕ್ ಜೆರ್ಬಾಂದಾಂನಿ ಮಾರ್ಚೆಂ ಪಳೆಲೆಂ.

ಆಲ್ವಾರಿಸ್ : ಮರಿಯಾ ತುವೆಂ ಸ್ವಪಾಣ್ ಪಳೆಲೆಂಯ್?

ಮರಿಯಾ : ಸ್ವಪಣ್ ನ್ವಯ್ ಹಾಂವೆಂ ಪಳೆಯಿಲ್ಲೆಂ ಸ್ವಪಣ್ ನ್ವಯ್, ಹಾಂವೆಂ ಜೆಜುಕ್ ರೂಪ್ ರೂಪ್ ಮ್ಹಜ್ಯಾ ದೊಳ್ಯಾಂನಿ ಪಳೆಲೆಂ. (ರಡ್ಡಾ)

ಆಲ್ವಾರಿಸ್ : ರಡಾನಾಕಾ ಪುತಾ, ರಡಾನಾಕಾ. ಉಜ್ವಾಡುಂದೀ, ದಾಕ್ತೆರಾಕ್ ಮೆಳ್ಳಾಂ.

ಮರಿಯಾ : ಪಪ್ಪಾ... ಹಾಂವೆಂ ಪಳೆಯಿಲ್ಲಿ ತಿ ಸ್ತ್ರೀ ಮ್ಹಜಿ ಮಾಮ್ಮಿ... ಪೂಣ್ ತಿ ತುಜ್ಯಾ ಕಾಜಾರಾಚ್ಯಾ ತಸ್ವಿರೆಂತ್ ಆಸ್ಲಿ ಸ್ತ್ರೀ ನ್ವಯ್... ಬಗಾರ್

ಆಲ್ವಾರಿಸ್ : ತುವೆಂ ಪಳೆಯಿಲ್ಲಿ ಸ್ತ್ರೀ ತುಜಿ ಆವಯ್ ನ್ವಯ್ ತರ್, ಮ್ಹಜಿ ಆವಯ್ ಪುತಾ... (ಆಲ್ವಾರಿಸ್ ಭಿತರ್ ವೆತಾ)

ಲೊರಿ : ಹ್ಯಾ ಬಾಯೆಚ್ಯಾ ದೊಳ್ಯಾಂಕ್ ಜೆಜು ದಿಸ್ಚೆಂ? ಚೆಡ್ವಾಚ್ಯಾ ಕಟ್ಟಾ ಭಿತರ್ಲೆಂ ಡ್ರೈನೆಜ್ ಫುಟ್‌ಲ್ಲೆಪರಿಂ ಫುಟ್ಲಾಂ. ದೆಕುನ್‌ಚ್ ಮ್ಹಣ್ಣೆಂ ಖೆಳ್ತಾಯ್ ತರ್ ಮನ್ಯಾ ಸಾಂಗಾತಾ ಖೆಳ್ ದೆವಾ ಸಾಂಗಾತಾ ಖೆಳ್ಚೆಂ ನ್ವಯ್.

ದೃಶ್ಯ 6

ಮರಿಯಾಚೆಂ ಕೂಡ್

(ಮರಿಯಾ ಖಿಂತಿಶ್ಟ್ ಜಾವ್ನ್ ಬಸುನ್ ಆಸಾ. ಲೊರಿ ಕೂಡ್ ನಿತಳ್ ಕರ್ನ್ ಆಸಾ. ಲೊರಿ ಮೊಬಾಯ್ಲ್ ಫೊನಾರ್ ಉಲವ್ನ್ ಆಸಾ.)

ಲೊರಿ : ಟೀನಾ ಮ್ಹಜ್ಯಾ ಪಾರ್ಟ್‌ನರಾಚ್ಯಾ ಘರಾ ಘಡ್ವಡಿ ಜಾಲ್ಲ್ಯಾ ವ್ಹಯ್ ತಾಚ್ಯಾ ಧುವೆಚೊ ಬ್ರೈನ್ ಕ್ರಾಕ್ ಜಾಲಾ. ನಾ ನಾ ತಾಕಾ ಎಡ್ವಿಟ್ ಕರುಂಕ್ ನಾ. ಗಾಂವಾರ್ ಖಬರ್ ಜಾಯ್ತ್ ಮ್ಹಳ್ಳ್ಯಾ ಭಿರಾಂತೆನ್ ಆಮಿ ದಾಕ್ತೆರಾಕ್ ಘರಾ ಆಪವ್ನ್ ಹಾಡ್ನ್ ಟ್ರೀಟ್‌ಮೆಂಟ್ ದೀವ್ನ್ ಆಸಾಂವ್. ವ್ಹಯ್ ಬಾ ಹಾಂವ್ ಮೊಸ್ತು ಬಿಜಿ ಆಸಾಂ. ತೆಂ ಚೆಡುಂ ಮ್ಹಾಕಾ ಸೊಡುನ್ ಏಕ್ ಘಡಿ ರಾವಾನಾ. ತಶೆಂ ಕಾಂಯ್ ನಾ. ತುಂ ಭಿಯೆನಾಕಾ. ತ್ಯಾ ಪಿಶ್ಯಾಲಾಗಿಂ ಕೊಣ್ ಮೋಗ್ ಕರ್ತಾ. ಟೆಕ್ಕ್. ವ್ಹಯ್ ಪಾರ್ಟ್‌ನರ್ ಭಾಯ್ರ್ ಗೆಲಾ. ವೊಯ್ ಆಮಿಂಚ್ ಆಸಾಂವ್. ತುಂ ಹಾಂಗಾ ಯೆತಾಯ್? ನಾಕಾ ಟೀನಾ ಪ್ಲೀಸ್... ಆಜ್ ನಾಕಾ... ತುಂ ಖಿಯ್ ಆಸಾಯ್ ಟೀನಾ? ಸಿಮೆಸ್ಟಿಂತ್? ಕಿತೆಂ ಕರುನ್ ಆಸಾಯ್? ಕೊಣ್ ಮೆಲಾ? ವ್ಹಡಿಮಾಂಯ್? ತುಜಿ ನ್ಹಯ್ಲಿ! ದೆವಾಕ್ ಅರ್ಗಾಂ. ಮೊರ್ನ್ ಫೊಂಡಾಕ್ ದೆಂವವ್ನ್ ಆಸಾತ್ಲೀ? ಜಾಗ್ರುತ್ ಬಾ. ಪಯ್ಸ್ ರಾವ್. ಖಿಯ್ ಆಸಾಯ್. ಕೆಟರರ್ನಾಂಚ್ಯಾ ಟೀಬಲಾಲಾಗಿಂ ಆಸಾಯ್ಲೀ... ಚತ್ರಾಯ್ ಬಾ ಟೀನಾ

ಮರಿಯಾ : ಚೆಡೊ ಕಿತ್ಲೊ ಮಿಶಾಲ್ ಆಸಾ. ಶಿಕಪ್ ನಾ, ದುಡು ನಾ, ಆಸ್ಟ್ ನಾ. ತರ್ ಮ್ಹಜ್ಯಾ ಜೀವನಾಂತ್ ಕಿತ್ಯಾಕ್ ಅಶೆಂ ಘಡ್ತಾ? ಬರ್ತಡೇ ಜಾವ್ನ್ ಆಯ್ಲೊ ದೀಸ್ ತಿಸ್ತೊ. ಹ್ಯಾ ದಿಸಾಂನಿ ಮ್ಹಜ್ಯಾ ಜೀವನಾಂತ್ ಕಿತೆಂ ಸಗ್ಳೆಂ

ಘಡ್ಲೆಂ? ಮ್ಹಜೆಂ ಧಯ್ ಕಿತ್ಯಾಕ್ ಅಶಿರ್ ಜಾತಾ? ಹಾಂವ್ ಕೊಸ್ಕೊನ್ ಪಡ್ಚಾಪರಿಂ ದಿಸ್ತಾಂ, ಜೊನ್ ಅಂಕಲ್ ಮ್ಹಜೆರ್ ಬೆಜಾರ್ ಪಾವ್ಲೊ ಮ್ಹಣ್ ದಿಸ್ತಾ. ಕಿತೆಂ ಕರ್ಚೆಂ ತೊ ಎಕಾದಾವೆಳಾ ಹಾಂಗಾ ಆಯಿಲ್ಲೊ ತರ್, ಹಾಂವೆಂ ದಾಕಯಿಲ್ಲ್ಯಾ ಹಂಕಾರಾ ಖಾತಿರ್ ತಾಚೆ ಲಾಗಿಂ ಭೊಗ್ಗಾಣೆ ಜೊಡ್ಯೆತೆಂ. ಹಾಂವೆಂ ಪಳೆಲ್ಲಿಂ ತಿಂ ಸ್ವಪ್ನಾಂ ತಾಕಾ ಸಾಂಗುನ್, ಅಶೆಂ ಸ್ವಪ್ನಾಂ ಕಿತ್ಯಾಕ್ ಪಡ್ತಾತ್ ಮ್ಹಣುನ್ ವಿಚಾರ್ಯೆತೆಂ. ಹಾಂವೆಂ ಪಳೆಂವ್ಚಿಂ ತಿಂ ಸ್ವಪ್ನಾಂ ನ್ಹಯ್, ಮ್ಹಜ್ಯಾ ದೊಳ್ಯಾಂಕ್ ವಿಚಿತ್ರ್ ದೃಶ್ಯಾಂ ದಿಸ್ತಾತ್. ಹಾಂವ್ ಆತಾಂ ಕಿತೆಂ ಕರುಂ? (ಜೊನ್ ಅಂಕಲಾಚೊ ತಾಳೊ)

ತಾಳೊ : ಮರಿಯಾ ತುಂ ಚಿಂತಾಯ್ ತುಂಚ್ ಬುದ್ಧಂತ್ ಮ್ಹಣುನ್. ಪೂಣ್ ತಿ ಬುದ್ಧಂತ್ಕಾಯ್ ತುಕಾ ದಿಲ್ಲಿ ಕೊಣೆ? ತುಕಾ ರಚ್ಲ್ಲ್ಯಾ ದೆವಾನ್ ಮರಿಯಾ. ತಾಣೆ ದಿಲ್ಲಿ ಬುದ್ಧಂತ್ಕಾಯ್ ತಾಣೆಂಚ್ ಪಾಟಿಂ ಘೆವ್ಚೆತ್. ತೊ ತಾಕಾ ಏಕಾ ಘಡಿಯೆಚೊ ಖೆಳ್.

ಮರಿಯಾ : (ಭಿಂಯಾನ್) ಅಂಕಲ್ ತಶೆಂ ಜಾಂವ್ಚೆಂ ನಾಕಾ. ಮ್ಹಾಕಾ ನಾಸ್ ಕರಿನಾಕಾ, ಮ್ಹಾಕಾ ನಾಸ್ ಕರಿನಾಕಾ. ಮ್ಹಾಕಾ ಭ್ಯೆಂ ದಿಸ್ತಾ. ತುಜೆ ತಿ ಕಠೀಣ್ ಉತ್ರಾಂ ಹಾಂವ್ ಜಿರೊವ್ನ್ ಕಾಣ್ವೆಂವ್ಕ್ ಸಕಾನಾ. ಮ್ಹಾಕಾ ಮಾಘ್ ಕರ್ ಅಂಕಲ್. (ರಡ್ತಾ. ಮರಿ ಪ್ರವೇಶ್ ಜಾತಾ.)

ಮರಿ : ಕಿತ್ಲೆಂ ರಡ್ತಾಯ್ ಪುತಾ, ಕಿತ್ಲೆಂ ರಡ್ತಾಯ್? ತುಂ ಕಿತ್ಯಾಕ್ ಅಶೆಂ ರಡ್ತಾಯ್ ಮ್ಹಣುನ್ ಮ್ಹಾಕಾ ಕಳಾನಾ.

ಮರಿಯಾ : ಹಾಂವ್ ರಡ್ತಾಂ? ಮರಿಯಾ ರಡ್ತಾ? ನಾ ಮರಿಯಾ ರಡ್ಚೆಂ ನಾ. ಮರಿಯಾ ಕೆದಿಂಚ್ ರಡ್ಚೆಂ ನಾ. ಪೂಣ್ ತುಂ?

ಮರಿ : ಹಾಂವ್ ಕೊಣಾಯಿ ಜಾಂವ್ಚಿ, ಬುಡ್ಚ್ಯಾಕ್ ಬಚಾವ್ ಜಾಂವ್ಕ್ ತಣ್ ಮೆಳ್ಳಾರ್ ಪಾವ್ತಾ. ತುಂ ಕಿತ್ಯಾಕ್ ಪುತಾ ರಡ್ತಾಯ್?

ಮರಿಯಾ : ಪಯ್ಲೆಂ ಸಾಂಗ್ ಮ್ಹಾಕಾ ತುಂ ಕೊಣ್ ಮ್ಹಣುನ್?

ಮರಿ : ದರ್ದಡ್ನಾಕಾ ಮರಿಯಾ. ತುಜೊ ಜೊನ್ ಅಂಕಲ್ ಮ್ಹಣಾಲೊ ಮರಿಯಾ ದುಖೇಸ್ತ್ ಆಸಾ, ವಚ್ ಅನಿ ತಾಕಾ ಭುಜಯ್ ಮ್ಹಣುನ್.

ಮರಿಯಾ : ಜೊನ್ ಅಂಕಲ್ ಖಿಯ್ ಆಸಾ? ತೊ ಕಿತ್ಯಾಕ್ ಹಾಂಗಾ ಯೇನಾ?

ಮರಿ : ಜೊನ್ ಅಂಕಲ್ ಪಾಟ್ಲ್ಯಾ ತೀನ್ ದಿಸಾಂ ಥಾವ್ನ್ ಮಾಗ್ಣೆಂ ರಜಾರ್ ಆನಿ ಪ್ರಾಜಿತಾಂತ್ ಆಸಾ. ತಾಚೆಂ ಧ್ಯಾನ್ ಚುಕೊನ್ ಗೆಲ್ಲೆ ಎಕೆ ಶೆಳಿಯೆಚೆರ್ ಆಸಾ. ತಿ ಶೆಳಿ ಹಿಂಡಾಕ್ ಪಾಟಿಂ ಪರ್ತತಾ ಮ್ಹಣಸರ್ ಆಪುಣ್ ಪ್ರಾಜಿತ್ ಆನಿ ಉಪಾಸ್ ಆದಾರ್ತಲೊಂ ಮ್ಹಣ್ತಾ.

ಮರಿಯಾ : ಯು ಮೀನ್... ಹಾಂವ್ ತಿ ಚುಕೊನ್ ಗೆಲ್ಲಿ ಶೆಳಿ!? ಮ್ಹಜೆ ಖಾತಿರ್?

ಮರಿ : ತುಜೆ ಖಾತಿರ್ ಕಿತ್ಯಾಕ್? ತುಂ ಇತ್ಲೆಂ ಬುದ್ಧಂತ್ ಭುರ್ಗೆಂ ತುವೆಂ ಕಶೆಂ ಚುಕೊನ್ ಪಡೊಂಕ್ ಸಾಧ್ಯ್ ಆಸಾ ಮರಿಯಾ?

ಮರಿಯಾ : ವ್ಹಯ್ ಸಮಾ. ಆತಾಂ ಮ್ಹಾಕಾ ಪಳೆಲೆಂಯ್‌ಮೂ? ಹಾಂವ್ ಭಲಾಯ್ಕಿಂತ್ ಬರಿಂ ಆಸಾಂ. ಆಯಿಲ್ಲಾಕ್ ದೇವ್ ಬರೆಂ ಕರುಂ. ಏಕ್ ಘಡಿ ರಾವ್ ತುಂ... ಹಾಂವೆಂ ತುಕಾ ಹಾಚ್ಯಾ ಆದಿಂ ಪಳೆಲಾಂ... ಪೂಣ್ ಖಿಂಯ್? ಉಗ್ಡಾಸಾಕ್ ಯೇನಾ. ತುಜೆಂ ನಾಂವ್ ಕಿತೆಂ?

ಮರಿ : ಹಾಂವ್ ಮರಿ.

ಮರಿಯಾ : ಮರಿ ಮ್ಹಳ್ಳಾರ್ ಮೇರಿ?

ಮರಿ : ವ್ಹಯ್ ಮರಿ, ಮೇರಿ ಆನಿ ಮರಿಯಾ.. ಏಕ್‌ಚ್ ನಾಂವ್.

ಮರಿಯಾ : ತುಂ ಕಿತೆಂ ಕಾಮ್ ಕರ್ತಾಯ್?

ಮರಿ : ಕಶ್ಟಾರ್ ಆಸ್‌ಲ್ಲಾಂಕ್ ಪಾವ್ತಾಂ. ದೆಕುನ್ ನಿತ್ಯಾಧಾರ್ ಮ್ಹಣ್ತಾತ್. ದುಖೆಸ್ತಾಂಕ್ ಭುಜಯ್ತಾಂ, ದುಖೆಸ್ತಾಂಚಿ ಆವಯ್ ಮ್ಹಣ್ತಾತ್...

ಮರಿಯಾ : ತುಂ ಕಿತೆಂ ಮ್ಹಾಕಾ ಕಾಣಿ ಸಾಂಗ್ತಾಯ್ಲೀ?

ಮರಿ : ಕಾಣಿ ನ್ಹಯ್ ಪುತಾ, ತುಕಾ ಹಾಂವ್ ಏಕ್ ಘಡಿತ್ ದಾಕಯ್ತಾಂ. ಹಾಂವ್ ಕ್ರಿಸ್ತಾಂವ್ ಮ್ಹಣ್ತಾನಾ, ಹಾಂವ್‌ಚ್ ಕ್ರಿಸ್ತ್ ಮ್ಹಣುನ್ ತುಂ ಮಾಂದುನ್ ಘೆತಾಯ್. ಕ್ರಿಸ್ತಾಂವ್ ಧರ್ಮ್ ಭಾವಾಡ್ತಾಚ್ಯಾ ಸತಾ ವಯ್ರ್ ಥಿರ್ ಜಾಲಾ. ಆಮಿ ಕಿತೆಂ ಪಾತ್ಯೆತಾಂವ್ ತೆಂ ಸಗ್ಳೆಂ ಭಾವಾರ್ಥಾಚೆರ್ ಹೊಂದುನ್ ಆಸಾ. ಪವಿತ್ರ್ ಗ್ರಂಥಾಂತ್ ಬರವ್ನ್ ಆಸಾ, ದೊಳ್ಯಾಂನಿ ಪಳೆಲ್ಯಾ ಶಿವಾಯ್, ಕಿತೆಂಯ್ ಪಾತ್ಯೆನಾ ಮ್ಹಣುನ್ ನಿಚೆವ್ ಕರ್ನ್ ತುಂ ತ್ಯಾ ತೊಮಸಾ ಪರಿಂ ಜಾಯ್ನಾಕಾ. ಆಯ್ಕ್ ಮರಿಯಾ, ಕಿತೆಂ ಬರವ್ನ್ ಆಸಾ ತೆಂ ಜಾಲಾಂ, ಆನಿ ಕಿತೆಂ ಜಾಂವ್ಕ್ ಆಸಾ ತೆಂ ಬರವ್ನ್ ಆಸಾ. ಮರಿಯಾ, ಎಕ್ಲೆ ಸ್ತ್ರೀ ಆಸ್‌ಲ್ಲಿ. ಸೊಭಾಯೆಚಿ ಬಾಪ್ಲಿ. ತಿಚೆ ದೊಳೆ, ತಿಚೆ ಕೇಸ್, ತಿಚೆ ಪೊಲೆ, ತಿಚೊ ಹಾಸೊ, ಮೊತಿಯಾಂ ಪರಿಂ. ಪೂಣ್ ತಿ ಸ್ತ್ರೀ ಸ್ಕಾಂದಲಾಚಿ ಜಿಣಿ ಜಿಯೆತಾಲಿ. ಪ್ರದ್ವಾರ್ ಕರ್ತಾಲಿ. ಆನಿ ಏಕ್ ದೀಸ್ ತೊ ಥಂಯ್ ಪಾವ್‌ಲ್ಲಾ ವೆಳಾರ್ (ಮರಿಯಾ ಮರಿ ಮಗ್ಡಲೆನಾಕ್ ಫಾತ್ರಾಂವ್ಚೆಂ ಪಳೆತಾ)

ದಾಖವ್ಣಿ

ಜೆಜು : ರಾವಾ... ತುಮಿ ಕಿತ್ಯಾಕ್ ಹ್ಯಾ ಸ್ತ್ರೀಯೆಕ್ ಫಾತ್ರಾಯ್ತಾತ್?

ಎಕ್ಲೊ : ತಿ ವ್ಯಭಿಚಾರಿ ಸ್ತ್ರೀ. ಆಪ್ಲ್ಯಾ ಘೊವಾಕ್ ಸಾಂಡುನ್ ಪರ್ಕಿ ದಾದ್ಲ್ಯಾಂ ಸಾಂಗಾತಾ ಜಿಯೆತಾ! ಆನಿ ಸ್ಕಾಂದಲಾಚಿ ಜಿಣಿ ಆಧಾರ್ತಾ.

ಜೆಜು : ತ್ಯಾ ದೆಕುನ್, ತುಮಿ ಆತಾಂ, ತಿಕಾ ಕಿತೆಂ ಕರ್ತಾತ್?

ಎಕ್ಲೊ : ಆಮಿ ತಿಕಾ ಫಾತ್ರಾಯ್ತಾಂವ್.

ಜೆಜು : ಫಾತ್ರಾಯ್ಚೆ ಮ್ಹಣ್ ಕೊಣ್ ಸಾಂಗ್ತಾ?

ಎಕ್ಸೊ : ನಿಯಮ್ ಶಾಸ್ತ್ರಾಂತ್ ಬರವ್ನ್ ಆಸಾ.

ಜೆಜು : ಪುಣ್, ತಿಕಾ ಫಾತ್ರಾಂವ್ಕ್ ಕೊಣೆಂ ತುಮ್ಕಾಂ ಅಧಿಕಾರ್ ದಿಲಾ? ಬರೆಂ, ತರ್ ಫಾತ್ರಾಯಾ. ಪೂಣ್ ಏಕ್ ಉಗ್ಡಾಸ್ ದವರಾ. ತುಮ್ಚೆ ಮದೆಂ ಆಜ್ ಮ್ಹಣಾಸರ್ ಪಾತಕ್ ಕರಿನಾತ್‌ಲ್ಲೊ, ಚೂಕ್ ಆಧಾರಿನಾತ್‌ಲ್ಲೊ ಕೊಣಿ ಎಕ್ಸೊ ಆಸ್ಲ್ಯಾರ್ ಪಯ್ಲೊ ಫಾತರ್ ತೊ ಮಾರುಂದಿ ಆನಿ ಉಪ್ರಾಂತ್ ತುಮಿ...

(ಲೋಕ್ ಫಾತರ್ ಸಕ್ಲಾ ಫಾಲ್ತಾತ್ ಆನಿ ವೆತಾತ್. ಸ್ತ್ರೀ ಜೆಜುಚ್ಯಾ ಪಾಂಯಾಂಕ್ ಪಡ್ತಾ)

ಜೆಜು : ಸ್ತ್ರೀಯೆ, ಊಟ್, ತುಜ್ಯಾ ದುಕಿನ್ ತುಜಿಂ ಪಾತ್ಕಾಂ ಪುಸುನ್ ಕಾಡ್ಲಾಂತ್. ತುಜಿಂ ಪಾತ್ಕಾಂ ಭೊಗ್ಸಾಲಿಂ. ಊಟ್ ಆನಿ ಅಶೆಂ ಕರಿನಾಕಾ.

[ಜೆಜು ಆನಿ ಸ್ತ್ರೀ ನಿರ್ಗಮನ್]

ಮರಿ : ಪಳೆಲೆಯ್ಲಿ ಮರಿಯಾ, ಪಾತ್ಕಾಂ ರಡುಂಕ್ ಕಳ್ಳಾರ್, ಪಾತ್ಕಾಂ ವೊಳ್ಕುಂಕ್ ಕಳ್ಳಾರ್, ಭೊಗ್ಸಾನಾತ್‌ಲ್ಲಿಂ ಪಾತ್ಕಾಂ ನಾಂತ್ ಪುತಾ. ತುಂ ತ್ಯಾ ಸ್ತ್ರೀಯೆ ಪರಿಂ ನ್ಹಯ್. ತುಂ ಜಾಣಾ ಅಸುನೀ ನೆಣ್ಯಾರ್ಯಾ ಪರಿಂ ಕರ್ತಾಯ್. ಮರಿಯಾ ಪಾಟಿಂ ಯೇ ಪುತಾ. ತುಕಾ ಮ್ಹಜಿ ಮಜತ್ ಗರ್ಜ್ ಪಡ್ಲಾರ್ ಮ್ಹಾಕಾ ಆಪಯ್ ಪುತಾ... ಮ್ಹಾಕಾ ಆಪಯ್.

(ಮರಿ ನಿರ್ಗಮನ್)

(ಆಲ್ವಾರಿಸ್ ಆನಿ ಲೊರಿ ದಾಕ್ತೆರಾ ಸಾಂಗಾತಾ ಪ್ರವೇಶ್ ಜಾತಾತ್. ಮರಿಯಾ ಮರಿ ಭಾಯ್ರ್ ಗೆಲ್ಲ್ಯಾ ವಾಟೆಕ್‌ಚ್ ಪಳೆವ್ನ್ ಆಸಾ)

ಆಲ್ವಾರಿಸ್ : ಮರಿಯಾ... ಕೊಣಾಕ್ ಪಳೆತಾಯ್ ಪುತಾ?

ಡೊಕ್ಟರ್ : ಮರಿಯಾ... ಮರಿಯಾ... what happened to you?

ಮರಿಯಾ : ತಿ ಸ್ತ್ರೀ... ತುಮಿ ಪಳೆಲೆಂಗೀ ತಿಕಾ?

ಆಲ್ವಾರಿಸ್ : ಕೊಣ್ ಸ್ತ್ರೀ?

ಮರಿಯಾ : ತುಮ್ಚ್ಯಾ ಮುಖ್ಯಾನ್ ಪಾಶಾರ್ ಜಾವ್ನ್ ಗೆಲ್ಲಿ. ಜೊನ್ ಅಂಕಲಾನ್ ತಿಕಾ ಹಾಂಗಾಸರ್ ಮ್ಹಜಿ ಭೆಟ್ ಕರುಂಕ್ ಧಾಡ್‌ಲ್ಲಿಂ ಕಂಯ್. ತಿ ವೆತಾಂ ವೆತಾಂ ಮ್ಹಣಾಲಿ. ಭೊಗ್ಸಾನಾತ್‌ಲ್ಲಿ ಪಾತ್ಕಾ ಖಂಚಿಯ್ ನಾಂತ್, ಪಾತ್ಕಾಂ ವೊಳ್ಕುಂಕ್ ಕಳ್ಳಾರ್, ಆನಿ ಪಾತ್ಕಾಂ ರಡುಂಕ್ ಕಳ್ಳಾರ್ ಭೊಗ್ಸಾನಾತ್‌ಲ್ಲಿಂ ಪಾತ್ಕಾಂ ನಾಂತ್, ಆನಿ ಮ್ಹಾಕಾ ಮರಿ ಮಾಗ್ಡಲಿನಾಕ್ ತಿಣೆ ದಾಕಯ್ಲಿಂ. ಹಾಂವೆಂ ಮರಿ ಮಾಗ್ಡಲೆನಾ ಪರಿಂ...

ಡೊಕ್ಟರ್ : ಮರಿಯಾ ಧಯ್ರ್ ಘೆ... ಬೀ ಬೋಲ್ಡ್. ಮಿಸ್ಟರ್ ಆಲ್ವಾರಿಸ್ ಮರಿಯಾಕ್ ಆತಾಂಚ್ ಡೊ. ಅಶೋಕ್ ಪೈ ಹಾಚ್ಯಾ ಮಾನಸಾಕ್ ಆಪವ್ನ್ ವರ್ಯಾಂ. ಆನಿ ವೇಳ್ ಕಾಡ್ಚೊ ನಾಕಾ...

ಆಲ್ವಾರಿಸ್ : ಕಿತೆಂ ಮ್ಹಜ್ಯಾ ಧುವೆಕ್..

ಡೊಕ್ಟರ್ : ಏಯ್, ತಾಕಾ ಸೈಕಿಯಾಟ್ರಿಕ್ ಡೊಕ್ಟರಾಚಿ ಗರ್ಜ್ ಆಸಾ. ಐ ಆಮ್ ವೆರಿ ಸೊರಿ...

ಆಲ್ವಾರಿಸ್ : ಮ್ಹಜೆಂ ಧುವ್... ಮರಿಯಾಕ್ ಸೈಕಿಯಾಟ್ರಿಕ್ ದಾಕ್ಟರಾಚಿ ಗರ್ಜ್ ಆಸಾ... ಮ್ಹಜೆಂ ಧುವ್ ಸೈಕಿಯಾಟ್ರಿಕ್ ಪೇಶಂಟ್? ಮ್ಹಜ್ಯಾ ದೆವಾ, ಮ್ಹಜ್ಯಾ ಸೊಮ್ಯಾ ಕಿತೆಂ ಮ್ಹಾಕಾ ತುವೆಂ ಕೆಲೆಂಯ್? ಕಿತ್ಯಾಕ್ ಮ್ಹಾಕಾ ಸಾಂಡ್ಲೆಂಯ್?

ಮರಿಯಾ : ಪಪ್ಪಾ... ಕೊಣಾಕ್ ಆಪಯ್ತಾಯ್ ತುಂ? ಕೊಣಾ ಕಡೆನ್ ಸಾಂಗುನ್ ರಡ್ತಾಯ್? ಮ್ಹಾಕಾ ಕಿತೆಂ ಜಾಲಾಂ? ಹಾಂವ್ ಬರಿಂ ಆಸಾಂ. ಭಲಾಯ್ಕೆಂತ್ ಆಸಾಂ. ಮ್ಹಾಕಾ ಖಿಂಚಾಚ್ ಡೊಕ್ಟರಾಚಿ ಗರ್ಜ್ ನಾ. ಪೂಣ್ ತಿ ಸ್ತ್ರೀ...

ಡೊಕ್ಟರ್ : ಕಿತೆಂ ಚಿಂತಾಯ್ ಮಿ.ಆಲ್ವಾರಿಸ್? ಹಾಂವ್ ತುಜೊ ಫ್ಯಾಮಿಲಿ ಡೊಕ್ಟರ್ ಮಾತ್ರ್ ನ್ಹಯ್ ತುಜೊ ಹಿತಚಿಂತಕಯಿ ವ್ಹಯ್. ಮರಿಯಾಕ್ ಆಮಿ ಎಡ್ಡಿಟ್ ಕರ್ಯಾಂ.

ಆಲ್ವಾರಿಸ್ : ಆಜ್ ತಾಕಾ ಮೆಂಟಲ್ ಹೊಸ್ಪಿಟಲಾಕ್ ಎಡ್ಡಿಟ್ ಕೆಲ್ಯಾರ್ ಫಾಲ್ಯಾಂ ತಾಚೊ ಫುಡಾರ್ ಕಿತೆಂ ಜಾಯ್ತ್ ಡೊಕ್ಟರ್?

ಮರಿಯಾ : ಪಪ್ಪಾ ಮ್ಹಾಕಾ ಪಾತ್ಯೆ. ಡೊಕ್ಟರ್ ಮ್ಹಾಕಾ ಕಿತೆಂಯ್ ಜಾಂವ್ಕ್ ನಾ... ಹಾಂವ್ ಬರಿಂ ಆಸಾಂ. ಪಪ್ಪಾ ಹಾಂವ್ ಸತ್ ಉಲಯ್ತಾಂ... ಹಾಂವ್ ಸ್ವಪ್ನಾಂ ಪಳೆತಾಂ ವ್ಹಯ್, ಮ್ಹಜ್ಯಾ ದೊಳ್ಯಾಂ ಮುಖಾರ್ ಘಡಿತಾಂ ಘಡ್ತಾತ್ ಮ್ಹಳ್ಳಿ ಗಜಾಲ್ ಖಿರಿಂ. ಮ್ಹಾಕಾ ಪಾತ್ಯೆ ಡೊಕ್ಟರ್. ಪಯ್ಲೆಂ ಪಾವ್ಪಿಂ ತಿ ಸ್ತ್ರೀ ಮ್ಹಾಕಾ ಸ್ವಪ್ನಾಂತ್ ಪಳೆಂವ್ಕ್ ಮೆಳ್ಳಿ ಆನಿ ಮ್ಹಣಾಲಿ ತಿ ಮ್ಹಜಿ ಆವಯ್ ಮ್ಹಣುನ್, ದುಸ್ರೆ ಪಾವ್ಪಿ ತಿ ಮ್ಹಜ್ಯಾ ಸ್ವಪ್ನಾಂತ್ ಆಯ್ಲಿ ಆನಿ ಮ್ಹಣಾಲಿ ಮರಿಯಾ ಮ್ಹಜ್ಯಾ ಪುತಾಕ್ ಪಳೆ, ಆನಿ ಹಾಂವೆಂ ಪಳೆಲೆಂ. ತುಮಿ ಪವಿತ್ರ್ ಗ್ರಂಥ್ ವಾಚುನ್ ಭಾವಾರ್ಥಾಚಿಂ ಸತಾಂ ಪಾತ್ಯೆಲ್ಯಾತ್. ಹಾಂವೆಯಿ ವಾಚ್ಲೆಂ... ಪೂಣ್ ಹಾಂವ್ ಪಾತ್ಯೆನಾತ್ಲೆಂ. ಆನಿ ಆತಾಂ ಹಾಂವೆಂ ತಾಕಾ ರೂಪ್ ರೂಪ್ ಪಳೆಲೆಂ.

ಡೊಕ್ಟರ್ : ತುವೆಂ ಕೊಣಾಕ್ ಪಳೆಲೆಂಯ್ ಮರಿಯಾ?

ಆಲ್ವಾರಿಸ್ : ಪುತಾ, ಆತಾಂ ಜಾಲ್ಯಾರೀ, ತುಜೆಂ ಮನ್ ಪರಿವರ್ತನ್ ಕರ್. ತುಜ್ಯಾ ಮನಾ ಭಿತರ್ ದಾಂಬುನ್ ದವರ್ಲೆಂ ತಿಂ ಭಾವನಾ, ಭಾಯ್ರ್ ಕಾಡ್, ಏಕ್ ಮಾಗ್ಣೆಂ... ಆಮ್ಚ್ಯಾ ಬಾಪಾ ಸರ್ಗಿಂಚ್ಯಾ... ಮ್ಹಣ್ ಪುತಾ...

ಮರಿಯಾ : ತುಂ ಮ್ಹಜೊ ಬಾಪಯ್ ಮ್ಹಜ್ಯಾ ದೊಳ್ಯಾಂ ಮುಖಾರ್ ಆಸ್ತಾನಾ ಹಾಂವೆಂ ಕಿತ್ಯಾಕ್ ಆನ್ಯೆಕ್ಲಾಳಾಗಿಂ ಮಾಗಾಚೆ? ದಯಾ ಕರುನ್ ಮ್ಹಾಕಾ ಮ್ಹಜೆ ಇತ್ಲ್ಯಾಕ್ ಸೊಡಾ... ಥೊಡೆ ದೀಸ್... ಉಪ್ರಾಂತ್ ಹಾಂವ್ ಮ್ಹಜಿ ವಾಟ್ ಪಳೆವ್ನ್ ಘೆತಾಂ.

(ಕೊಸ್ಕುನ್ ಪಡ್ತಾ)

ಆಲ್ವಾರಿಸ್ : ಮ್ಹಜ್ಯಾ ಧುವೆಕ್ ಬಚಾವ್ ಕರ್ ಡೊಕ್ಟರ್... ಮ್ಹಜ್ಯಾ ಧುವೆಕ್ ಬಚಾವ್ ಕರ್... (ರಡ್ತಾ)

ಡೊಕ್ಟರ್ : ತುಜ್ಯಾ ಧುವೆಕ್ ಬಚಾವ್ ಕರ್ಚೊ ವಯ್ಲೆ ವಯ್ಲೆ ಆಸಾ ಮಿ.ಆಲ್ವಾರಿಸ್... ತಾಚೆಲಾಗಿಂ ಮಾಗ್..

ದೃಶ್ಯ 7 ದಾಖಿವ್ಣ್

ರಾತ್

(ಮರಿಯಾ ಖಿಟ್ಲಾರ್ ನಿದೊನ್ ಆಸಾ. ಮರಿಯಾ ಸ್ವಪ್ನಾಂತ್ ಖಾಂದ್ಯಾರ್ ಮಿರಿಸ್ ವಾವಯಿಲ್ಲಾ ಜೆಜುಕ್ ಪಳೆತಾ. ಜೆಜುಕ್ ಮಿರಿಸ್ ಪಳೆತಾ. ಆಖ್ರೀಕ್ ಜೆಜುಕ್ ಮರಿಯೆಚ್ಯಾ ಉಸ್ಕಾರ್ ನಿದಯ್ತಾತ್, ತವಳ್, ಮರಿಯೆಚೊ ತಾಳೊ)

ಮರಿ : ಮರಿಯಾ, ಮ್ಹಜ್ಯಾ ಪುತಾಕ್ ಶಿಪಾಯಾಂನಿ ಮಾರುಂಕ್ ನಾ ಪುತಾ. ಬಗಾರ್ ನೆಣಾರ್ಯಾಂನಿ ಆನಿ ತುಜ್ಯಾ ತಸಲ್ಯಾ ಹಜಾರಾಂನಿ ಆಸ್ಚೊ ಶಿಕ್ಪಾಂನಿ ಸಾಂಗಾತಾ ಮೆಳುನ್ ಜೆರ್ಬಾದಾಂನಿ ಮಾರ್ಲೆಂ. ಮಿರಿಸ್ ತಾಚ್ಯಾ ಖಾಂದ್ಯಾರ್ ದಿಲೊ ಆನಿ ಆಖ್ರೀಕ್ ತಾಕಾ ಮಿರಿಸ್ಲೊ. (ಮರಿಯಾಕ್ ಜಾಗ್ ಜಾತಾ. ಜೆಜುಕ್ ಪಳೆಲ್ಲಾ ಜಾಗ್ಯಾಕ್ ವಚೊನ್ ದಿಂಬಿ ಮಾರ್ತಾ ಆನಿ ಮ್ಹಣ್ತಾ.

ಮರಿಯಾ : ಸರ್ವೆಸ್ಪರಾ, ಮ್ಹಜ್ಯಾ ದೆವಾ, ಮ್ಹಾಕಾ ಮಾಘ್ ಕರ್. ಮ್ಹಾಕಾ ಬಚಾವ್ ಕರ್. ಮಾಂ ತುಂ ಖಿಯ್ ಆಸಾಯ್ ಮಾ? ಮ್ಹಾಕಾ ಆಪಯ್ ಮಾ. ಹಾಂವ್ ತುಜೆ ಸರ್ವಿನ್ ಯೆತಾ.

(ಆಲ್ವಾರಿಸ್ ಆನಿ ಲೊರಿ ಪ್ರವೇಶ್ ಜಾತಾತ್.)

ಆಲ್ವಾರಿಸ್ : ಲೊರಿ, ತುಂ ಹಾಂಗಾ ರಾವ್... ಹಾಂವ್ ದಾಕ್ಟರಾಕ್ ಆಪವ್ನ್ ಹಾಡ್ತಾಂ. (ಭಾಯ್ರ್ ವೆತಾ. ಲೊರಿ ಮರಿಯಾಕ್ ಪಳೆವ್ನ್ ಭಿಯೆತಾ ಆನಿ ಭಿತರ್ ವೆತಾ. ಮರಿ ಪ್ರವೇಶ್ ಜಾತಾ)

ಮರಿ : ಮರಿಯಾ ಊಟ್ ಪುತಾ. ಮರಿಯಾ ಕಾಳೊಕ್ ಆಸಾ ಮ್ಹಣುನ್ ಕಾಳೊಕಾಕ್ ದುರೊಂಚ್ಯಾಕ್ಯಿ ವರೆಂ, ಜಾಣ್ವಾಯೆಚಿ ವಾತ್ ಪೆಟವ್ನ್ ಕಾಳೊಕ್ ಧಾಂವ್ಡಾಂವ್ಚೆಂ.

ಮರಿಯಾ : ಮಾಂ ತುಂ?

ಮರಿ : ವ್ಹಯ್ ಪುತಾ. ತುಜಿ ಮಾಂ. ಸಂಸಾರಾಂತ್ಲಾ ಹರ್ಯೆಕ್ ಭಾವಾಡ್ತಾಂಚಿ ಆವಯ್. ಮರಿಯಾ ಆಧುನಿಕ್ ಸಂಸಾರಾಕ್ ಬಲಿ ಜಾವ್ನ್, ತುಂ ಕೊಣ್ ಮ್ಹಳೆಂಚ್ ವಿಸ್ತಾಲಿಯ್ ಪುತಾ. ತುಕಾ ಆತಾಂ ಕಳೆಂಮೂ ತುಂ ಕೊಣ್ ಆನಿ ಕಿತೆಂ ಮ್ಹಣುನ್?

ಮರಿಯಾ : ಮಾಂ, ಸಾಂಗ್ ಮಾಂ ತುಂ ಕೊಣ್?

ಮರಿ : ಮ್ಹಜಿ ವಳಕ್ ದವರ್ ಪುತಾ. ಮ್ಹಾಕಾ ತುಜಿ ಮಾಂ ಮ್ಹಣ್. ವ್ಹಯ್, ಹಾಂವ್ ತುಜಿ ಆವಯ್. ಮ್ಹಾಕಾ ತುಜೆಂ ಅಂತಸ್ಕರ್ನ್ ಮ್ಹಣ್, ವ್ಹಯ್ ಪುತಾ ಹಾಂವ್ ತುಜ್ಯಾ ಅಂತಸ್ಕರ್ನಾಚೊ ತಾಳೊ. ನಜೊ ಪುತಾ, ಮ್ಹಾಕಾ ದುಖಿಂವ್ಕ್ ನಜೊ. ಮ್ಹಜೆ ವಯ್ರ್ ತುಕಾ ಮೋಗ್ ಆಸಾ ತರ್, ಭರ್ವಸೊ ಆಸಾ ತರ್, ಹಾಂವೆಂ ಸಾಂಗ್ಲೆಂ ಆಯ್ಕ್. ನಾಸ್ತಿಕ್ಪಣ್ ಸಾಂಡ್ ಆನಿ ದೆವಾಕ್ ಪಾತ್ಯೆ ಪುತಾ. ತೊ ಖಿರೊಚ್ ಆಸಾ ಆನಿ ತುಕಾ ಸಾಂಬಾಳ್ತಾ. ಆಪ್ಣಾಚೆರ್ ಭರ್ವಸೊ ದವರ್ಲೆಲ್ಯಾಂಕ್ ತೊ ಕೆದಿಂಚ್ ಸಾಂಡಿನಾ ಪುತಾ. ಭಾವಾಡ್ತಾನ್ ತಾಕಾ ಪಾತ್ಯೆವ್ನ್ ತಾಕಾ ಮೆಚ್ಚೊಂಚಿ ಜಿಣಿ ಜಿಯೆತೆಲ್ಯಾಂಕ್ ಹರ್ಯೆಕಾ ಅನ್ವಾರಾಂತ್ಲೆಂ ತೊ ರಾಕ್ತಾ ಪುತಾ. ಕಷ್ಟ್ ಸಂಕಷ್ಟ್ ಅನ್ವಾರಾಂ ಮನ್ಯಾ ಜಿಣಿಯೆಂತ್ ಸಹಜ್. ಪೂಣ್ ತೊ ಕೊಣ್ ದೆವಾಚೆರ್ ಭರ್ವಸ್ತಾ ಆನಿ ಖಿಂಚ್ಯಾಯ್ ಪರಿಗತಿಚೆರ್ ದೆವಾಚೆರ್ ಆಪ್ಲಿ ಪಾತ್ಯೆಣಿ ಸಾಂಡಿನಾ. ತಾಚೆರ್ ಆಯಿಲ್ಲಿಂ ಸರ್ವ್ ಅನ್ವಾರಾಂ ಎಕಾ ಮೊಡಾ ಭಾಶೆನ್ ಪಾಶಾರ್ ಜಾತಾತ್ ಪುತಾ. ಭಾವಾಡ್ತಾನ್ ತಾಕಾ ಪಾತ್ಯೆವ್ನ್ ತಾಕಾ ಮೆಚ್ಚೊಂಚಿ ಜಿಣಿ ಜಿಯೆತೆಲ್ಯಾಂಕ್ ಹರ್ಯೆಕಾ ಅನ್ವಾರಾಂತ್ಲೆಂ ತೊ ರಾಕ್ತಾ ಪುತಾ. ಖಿಂಚೆಂಚ್, ಕಿತೆಂಚ್ ತಾಕಾ ಬಾದಕ್ ಹಾಡುಂಕ್ ಸಕ್ಲೆಂ ನಾ. ಹೆಂ ತುಜ್ಯಾ ಜಿಣಿಯೆಂತ್ ರುಜು ಜಾತಲೆಂ. ಪೂಣ್ ತುವೆಂ ತಯಾರ್ ಆಸಾಜೆ. ದೇವ್ ನಾ ಮ್ಹಳೆಂ ನಾಸ್ತಿಕ್ಪಣ್ ಸಾಂಡುನ್ ದೆವಾಕ್ ಪಾತ್ಯೆಜೆ. ಹಾಂವ್ ಸದಾಂಚ್ ತುಕಾ ಕುಮೊಕ್ ಕರ್ತಲಿಂ. ತುಜ್ಯಾ ಹರ್ಯೆಕಾ ಮೆಟಾಂನಿ ಹಾಂವ್ ತುಜ್ಯಾ ಸಾಂಗಾತಾ ಆಸ್ತಲಿಂ, ತುಂ ಖಿಯ್ ಆಸ್ಲ್ಯಾರ್ಯಿ, ಖಿಯ್ ಗೆಲ್ಯಾರ್ಯಿ ಹಾಂವ್ ತುಕಾ ಪಳೆವ್ನ್ ಆಸ್ತಲಿಂ ಪುತಾ.

(ಮರಿಯಾ ಮರಿಯೆಕ್ ವೆಂಗ್ತಾ. ಮರಿ ನಿರ್ಗಮನ್)

ಮರಿಯಾ : ಹಾ! ಕಿತ್ತಿ ಭಾಗಿ ಹಾಂವ್, ಮ್ಹಜ್ಯಾ ಆವಯ್ಕ್ ಹಾಂವೆಂ ರೂಪ್ ರೂಪ್ ಪಳೆಲೆಂ. ಮ್ಹಜ್ಯಾ ಸರ್ಗಿಂಚ್ಯಾ ಆವಯ್ಕ್ ಹಾಂವೆಂ ಹ್ಯಾ ಮ್ಹಜ್ಯಾ ಬಾವ್ಯಾಂನಿ ಪೊಟ್ಟುನ್ ಧರ್ಲೆಂ. ಮಾಯ್, ಮ್ಹಾಕಾ ಮಾಪ್ ಕರ್, ಮಾಯೆ ಮ್ಹಾಕಾ ಬಚಾವ್ ಕರ್. ಮ್ಹಾಕಾ ನಾಸ್ ಜಾಂವ್ಕ್ ಸೊಡಿನಾಕಾ.

(ಜೊನ್, ಆಲ್ವಾರಿಸ್, ಡೊಕ್ಟರ್ ಆನಿ ಲೊರಿ ಪ್ರವೇಶ್ ಜಾತಾತ್.)

(ಮರಿಯಾ ದಿಂಬ್ಯೆರ್ ಆಸ್ತಾ.)

ಜೊನ್ : ಮರಿಯಾ ಊಟ್ ಪುತಾ. ದೆವಾಚೆರ್ ಪಾತ್ಯೆಲ್ಯಾಂಕ್ ಮೆಳಾನಾತ್ಲೆ ಉಪ್ಕಾರ್ ಖಿಂಚಿಯ್ ನಾ ಮ್ಹಣುನ್ ಹಾಂವೆಂ ತುಕಾ ಸಾಂಗ್ಲೆಂ. ಮರಿಯಾ... ತುಂ ಕಿತೆಂ ಮಾಗುನ್ ಆಸಾಯ್? ಕೊಣಾಲಾಗಿಂ ಮಾಗುನ್ ಆಸಾಯ್?

ಮರಿಯಾ : ಮ್ಹಾಕಾ ದುಸ್ರ್ಯಾ ಡೊಕ್ಟರಾಚಿ ಗರ್ಜ್ ನಾ ಪಪ್ಪಾ. ಮ್ಹಜೊ ಡೊಕ್ಟರ್ ಹಾಂಗಾ ಆಸಾ. (ಕೊಂತ್ ದಾಕಯ್ತಾ)

ಜೊನ್ : ಮರಿಯಾ, ತುಜ್ಯಾ ಜಿವಿತಾಂತ್ ಘಡ್‌ಲ್ಲಿಂ ಘಡಿತಾಂ ಪಳೆತಾನಾ ಮ್ಹಾಕಾ ಉಗ್ಡಾಸ್ ಯೆತಾ ವೆಚಿಕ್ ಪುತಾಚೊ. ತೊ ಬಾಪಯ್ ಸಂತೊಸ್ ಪಾವ್‌ಲ್ಯಾಚ್ಯಾಕ್‌ಯಿ ಚಡ್ ಮ್ಹಾಕಾ ಸಂತೊಸ್ ಜಾತಾ. ಮಿ. ಆಲ್ವಾರಿಸ್ ಮರಿಯಾಕ್ ರೆಸ್ಪೆ ಜಾಯ್. ಮರಿಯಾ ಭಲಾಯ್ಕೆಂತ್ ಆಸಾ. ಡೊಕ್ಟರ್ ಮ್ಹಾಕಾ ಪಾತ್ಯೆ. ತುಂ ಮರಿಯಾಚೊ ದೈಹಿಕ್ ವಯ್ಜ್ ಜಾಲ್ಯಾರ್, ಹಾಂವ್ ಆತ್ಮಿಕ್ ವಯ್ಜ್.

ಮರಿಯಾ : ವ್ಹಯ್ ಡೊಕ್ಟರ್ ಅಂಕಲ್, ಹಾಂವ್ ಬರಿಂ ಆಸಾ. ಆತಾಂ ಪಯ್ಲೆಂ ಮ್ಹಾಕಾ ಮ್ಹಜ್ಯಾ ದೆವಾಲಾಗಿಂ ಉಲಯ್ಚೆ, ಮ್ಹಜಿ ಹರ್ಯೆಕ್ ಭೊಗ್ಲಾಂ ಹಾಂವ್ ತಾಕಾ ಸಾಂಗ್ತಾಲಿ. ಮ್ಹಾಕಾ ಕಿತೆಂ ಜಾತಾ ತೆಂ ಸಗ್ಳೆಂ ಹಾಂವ್ ತಾಕಾ ಸಾಂಗ್ತಾಲಿಂ ಆನಿ ಹಾಂವೆಂ ಕಿತೆಂ ಕರಿಜೆ ಮ್ಹಣ್ ತೊ ಮ್ಹಾಕಾ ಫರ್ಮಾಯ್ತಾ. ತಶೆಂ ಹಾಂವ್ ಕರ್ತಲಿಂ. ಸರ್ವೆಸ್ಪರಾ ಮ್ಹಾಕಾ ತುಜ್ಯಾ ಸೆವೆಕ್ ಆಪಯ್. ಸರ್ಗಾ ಸಂಸಾರಾಚ್ಯಾ ರಾಣಿಯೆ ಪರ್ತುನ್ ಏಕ್ ಪಾವ್ಲಿಂ ತುಕಾ ಪಳೆಂವ್ಚೆ ಭಾಗ್ ತುಂ ಮ್ಹಾಕಾ ದೀ. ಪಪ್ಪಾ ಮ್ಹಾಕಾ ಮಾಘ್ ಕರ್. ಜೊನ್ ಅಂಕಲ್ ಮ್ಹಾಕಾ ಭೊಗ್ಲಿ. ತುಮ್ಕಾಂ ಸಕ್ಡಾಂಕ್ ಹಾಂವೆಂ ದುಖಯ್ಲೆಂ. ಮರಿಯಾ ಆನಿ ತುಮ್ಕಾಂ ದುಖಿಂವ್ಚೆಂ ನಾ.

(ಸರ್ಗಾಕ್ ಹಾತ್ ಉಬಾರ್ತಾ.)

ಚುಕೊನ್ ಗೆಲ್ಲಿ ಶೆಳಿ ಪರತ್ ಹಿಂಡಾಕ್ ಪರ್ತಾಲಿ. ಘೆ ಮ್ಹಾಕಾ ತುಜ್ಯಾ ಗೊಪಾಂತ್...

ಅಕಾಡೆಮಿನ್ ಪರ್ಗಟ್ಟೆಲಿಂ ಪುಸ್ತಕಾಂ

1. ಕೊಂಕಣಿ ಮಹಾ ಮಾನೆಸ್ತ್ ಲೇಖನ್ ಮಾಳಾ: (18)

ಕ್ರ.ಸ.	ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
1	ಲುವಿಸ್ ಮಸ್ಕರೇವ್ಲಸ್ *	ಗ್ಲೇಡಿಸ್ ರೇಗೊ	10.00
2	ಕಾರ್ನಾಡ್ ಸದಾಶಿವರಾವ್ *	ವಿಶ್ವ ಕುಂದಾಪುರ	10.00
3	ಎ.ಟಿ.ಲೋಬೋ	ಗ್ಲೇಡಿಸ್ ರೇಗೊ	10.00
4	ಪಂಜೆ ಮಂಗೇಶ ರಾವ್	ಸಿದ್ಧಾಪುರ ವಾಸುದೇವ ಭಟ್	10.00
5	ಉಳ್ಳಾಲ ಶ್ರೀನಿವಾಸ್‌ಮಲ್ಯ *	ಬಸ್ತಿ ವಾಮನ್ ಶೆಣೈ	10.00
6	ಅಮೆಂಬಳ್ ಸುಬ್ಬರಾವ್ ಪೈ *	ಸಂಧ್ಯಾ ಶೆವಗೂರ್	10.00
7	ಚಾ. ಫ್ರಾ. ದ.ಕೋಸ್ತ * *	ವಿಕ್ಟರ್ ಡಿಸಿಲ್ವಾ	10.00
8	ಮಂಜೇಶ್ವರ ಗೋವಿಂದ ಪೈ *	ನಾಗರಾಜ ಜವಳಿ	10.00
9	ಪಂಡಿತ ತಾರಾನಾಥ *	ಸಂಧ್ಯಾ ಶೆವಗೂರ್	10.00
10	ದಿನಕರ ದೇಸಾಯಿ *	ವಾಸುದೇವ ಶ್ಯಾನುಭಾಗ್	10.00
11	ಎಮ್.ಎನ್. ಕಾಮತ್ *	ಲೀಲಾ ಭಟ್	10.00
12	ಹಿರಿಯಡ್ಕ ರಾಮರಾಯ ಮಲ್ಯ *	ಇಂದಿರಾ ನಾಯಕ್	10.00
13	ಕರ್ನಾಟಕ ಗಾಂಧಿ ತಿಮ್ಮಪ್ಪ ನಾಯಕ್ *	ವಿಶ್ವ ಕುಂದಾಪುರ	10.00
14	ಡಾ.ಟಿ.ಎಮ್.ಎ.ಪೈ *	ಸಿದ್ಧಾಪುರ ವಾಸುದೇವ ಭಟ್	10.00
15	ರೆಂಜಾಳ ಗೋಪಾಲ ಶೆಣೈ *	ಅನಿತಾ ಜಿ.ಶೆಣೈ	10.00
16	ಬಿಡಾರಾಂ ಕೃಷ್ಣಪ್ಪ *	ಶಾಂತಾರಾಮ್ ಬಾಳಿಗಾ	10.00
17	ಮೊನ್ನಿ. ಸಿಲ್ವೆಸ್ಟರ್ ಫ್ರಾನ್ಸಿಸ್ ಮಿನೇಜ್ *	ಲಿಯೊ ಸೋಜ್	10.00
18	ಕುಡ್ಡಿ ಶ್ರೀನಿವಾಸ್ ಶೆಣೈ *	ಜಯಶ್ರೀ ಬಾಳಿಗಾ	10.00

2. ಅಕಾಡೆಮಿ ದಶಮಾನೋತ್ಸವಾವೆಳಿಂ ಪರ್ಗಟ್ಟೆಲಿಂ ಪುಸ್ತಕಾಂ: (7)

ಕ್ರ.ಸ.	ಪುಸ್ತಕಾಚೆಂ ನಾಂವ್	ಬರೊವ್ಪಿ	ಮೋಲ್
19	ಕೊಂಕ್ಣಿ ಕಾವ್ಯಾಂ *	ಹೆಚ್ ರಾಘವೇಂದ್ರ ರಾವ್ / ಆನಿ ಸ್ವೀವನ್ ಕ್ವಾಡ್ರಸ್	20.00
20	ಕೊಂಕ್ಣಿಂತ್ಲೊ ಮಟ್ಟೊ ಕಥಾ *	ಡೊಲ್ಫಿ, ಕಾಸ್ಸಿಯಾ	20.00
21	ಕೊಂಕ್ಣಿಂತ್ ಅಣ್ಕಾರ್ ಸಾಹಿತ್ *	ಫ್ರಾನ್ಸಿಸ್ ಡಿಕುನ್ಹಾ, ಕಾರ್ನಾಡ್	20.00
22	ಕೊಂಕ್ಣಿಂತ್ ಲ್ಹಾಸಾಂ ಭುರ್ಗ್ಯಾಂಚೆಂ ಸಾಹಿತ್ಯ *	ಪ್ರವೀಣ್ ಫೆರ್ನಾಂಡಿಸ್	20.00
23	ಕೊಂಕಣಿ ರಂಗಭೂಮಿ *	ವಾಸುದೇವ ಶ್ಯಾನುಭಾಗ್, ಶಿರಸಿ	20.00
24	ಕರ್ನಾಟಕಾಂತ್ ಕೊಂಕ್ಣಿ ಸಂಗೀತ್ ಆನಿ ತಾಂತ್ಲೆ ಪ್ರಕಾರ್	ಎಲ್ ಎನ್ ರೇಗೊ, ಬೆಂದೂರ್	20.00
25	ಕೊಂಕ್ಣಿ ನೆಮಾಳಿಂ *		20.00

3. ಸುವರ್ಣ ಕರ್ನಾಟಕ ಯೆವ್ವಣೆಖಾಲ್ ಪರ್ಗಟ್ಲಿಂ ಪುಸ್ತಕಾಂ: (12)

ಕ್ರ.ಸ.	ಪುಸ್ತಕಾಚಿಂ ನಾಂವ್	ಬರೊವ್ಪಿ	ಮೋಲ್
26	ದಿನಕರಾಲಿ ಕವನಾಂ *	ಕೂಡ್ಲ ಆನಂದ ಶ್ಯಾನುಭಾಗ್	50.00
27	20 ವ್ಯಾ ಶೆಕ್ಡ್ಯಾಚಿ ಕೊಂಕ್ಣಿ ಮ್ಹಾನ್ ಮನಿಸ್	ಅಕಾಡೆಮಿ ಪ್ರಕಾಶನ	200.00
28	ಸುವರ್ಣ ಕರ್ನಾಟಕಾಂತು ಕೊಂಕ್ಣಿ ಲೋಕ್	ಮಾ. ರಿಚಾರ್ಡ್ ರೇಗೊ	200.00
29	20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕಾಣೆಯೊ	ವಲ್ಲಿ ಕ್ವಾಡ್ರಸ್	200.00
30	ಸಾಶ್ವಿಯೊ ಉಗ್ಡಾಸ್	ವಿಕ್ಟರ್ ಡಿಸಿಲ್ವಾ	50.00
31	ತಿಚ್ಯಾ ಮೊರ್ನಾ ಉಪ್ರಾಂತ್	ಫಾ ಪ್ರತಾಪ್ ನಾಯ್ಕ್	50.00
32	ಮಹಾಕವಿ ಗೋವಿಂದ ಪೈ	ಸುವರ್ಣ ಗಾಡ	50.00
33	ಮಾಧ್ಯಮದಲ್ಲಿ ಕೊಂಕಣಿ ಸಾಹಿತ್ಯ ಅಕಾಡೆಮಿ	ವಿನ್ಸೆಂಟ್ ಆಳ್ವಾ	ಉಚಿತ್
34	ಸಂಸ್ಕಾರ್	ವಿನ್ಸೆಂಟ್ ಆಳ್ವಾ	50.00
35	ವೆಲ್‌ಕಮ್ ಟು ಕೊಂಕಣಿ	ಸ್ವೀವನ್ ಕ್ವಾಡ್ರಸ್	250.00
36	ಶಾಳಾಂನಿ ಕೊಂಕ್ಣಿ ಏಕ್ ಜಯ್ತೆವಂತ್ ಸಾಹಸ್	ಸ್ವೀವನ್ ಕ್ವಾಡ್ರಸ್/ವಿತೊರಿ	30.00
37	ಸುವರ್ಣ ಕರ್ನಾಟಕಾಂತ್ ಕೊಂಕ್ಣಿ ಲೋಕ್(ವಿಸಿಡಿ)	ಫಾ ರಿಚಾರ್ಡ್ ರೇಗೊ	

4. ಅಕಾಡೆಮಿ ಥಾವ್ನ್ ಪರ್ಗಟ್ಲಿಂ ಹೆರ್ ಪುಸ್ತಕಾಂ: (29)


ಕ್ರ.ಸ.	ಪುಸ್ತಕಾಚಿಂ ನಾಂವ್	ಬರೊವ್ಪಿ	ಮೋಲ್
38	ಕವಿತಾಮೃತ್ *	ಅಕಾಡೆಮಿ ಪ್ರಕಾಶನ್	20.00
39	ಗೊಂಯ್ ಸೊಡುನ್ ಆಯ್ಲಿ ಮಾಂಯ್ *	ಜೊಕಿಮ್ ಪಿರೇರಾ	30.00
40	ಕೊಂಕಣ್ಯಾಲಿ ಕಾವಿ ಕಲಾ *	ಕೃಷ್ಣಾನಂದ ಕಾಮತ್	100.00
41	ಕುಡ್ಯಾಲಿ ಗುಮ್ಮಾಂ ಆನಿ ತೊಣಿಯಾ ಪದಾಂ	ಗೋಪಾಲ ಗೌಡ	40.00
42	ಬಾಕಿಬಾಬ ಬೊರಕಾರ್ *	ಪ್ರಕಾಶ ಥಳಿ (ಲಿಪ್ಯಾಂತರ್)	60.00
43	ಫಾ ಸಿ.ಸಿ.ವಿ. ಪೈ *	ವಿಲಿಯಮ್ ಮಾಡ್ನಾ	20.00
44	ಕೊಂಕಣಿ ಕಳೊ	ಅಕಾಡೆಮಿ ಪ್ರಕಾಶನ್	100.00
45	ಕೊಂಕಣಿ ಸಮಾಂತರ ಶಬ್ದಕೋಶ್	ಅಕಾಡೆಮಿ ಪ್ರಕಾಶನ್	500.00
46	ಅಮ್ಕೆಲೊ ಕಾರಂತು	ಹೆಚ್. ರಾಘವೇಂದ್ರ ರಾವ್	20.00
47	ಕೊಂಕ್ಣಿ ಗ್ರಂಥಾ ಸೂಚಿ	ಅಕಾಡೆಮಿ ಪ್ರಕಾಶನ್	50.00
48	ಇಂಗ್ಲಿಷ್-ಕೊಂಕಣಿ ಶಬ್ದ ಕೋಶ್	ಸ್ವೀವನ್ ಕ್ವಾಡ್ರಸ್	250.00
49	ಹಾಸುನ್ ನಾಚುನ್ ಗಾವುಯಾಂ (ಸಿ.ಡಿ) *	ಅಕಾಡೆಮಿ ಪ್ರಕಾಶನ್	100.00
50	ಹಾಸುನ್ ನಾಚುನ್ ಗಾವುಯಾಂ (ಕೆಸೆಟ್)	ಅಕಾಡೆಮಿ ಪ್ರಕಾಶನ್	35.00
51	ಸಿದ್ಧಿ ಲೋಕ್‌ಗೀತ್ ಸಂಗ್ರಹ್	ಫ್ರಾನ್ಸಿಸ್ ಹಾರ್ನೊಡಕರ್	50.00
52	ಖಾರ್ವಿ ಲೋಕ್‌ಗೀತ್ ಸಂಗ್ರಹ್	ಸುರೇಶ್ ತಾಂಡೇಲ	50.00
53	20 ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕವಿತಾ	ಮೆಲ್ವಿನ್ ರೊಡ್ರಿಗಸ್	100.00
54	ಭಾಯ್ಲಾನ್ ಆಯ್ಲೊ ವ್ಹೊರ್	ಐರಿನ್ ರೆಬೆಲ್ಲೊ	30.00

55	ಕುಡ್ಡಿ ಜಾನಪದ ಸಂಗ್ರಹ	ಡಿ.ವಿ.ಪ್ರಕಾಶ್/ಎ.ವಿ ನಾವಡ	50.00
56	ಕನ್ನಡ ಲಿಪಿಯೆಂತ್ ಕೊಂಕ್ಣಿ ಬರೊಂವ್ಚಿ ಪ್ರಮಾಣ್ ರೀತ್	ಫಾ ಪ್ರತಾಪ್ ನಾಯಕ್	30.00
57	ಆರ್.ಎಸ್.ಬಿ. ಸಾಹಿತ್ಯ ಸಂಗ್ರಹ್ *	ಪುಂಡಲೀಕ ಮರಾಠೆ	20.00
58	ಯೆಯಾ ಕೊಂಕ್ಣಿ ಶಿಕುಯಾಂ	ಸ್ವೀವನ್ ಕ್ಲಾಡ್ರಸ್	40.00
59	ಕೊಂಕಣಿ ವ್ಯಾಕರಣ	ಪ್ರೇಮ್ ಕುಮಾರ್	170.00
60	ಕೊಂಕಣಿ ಚಲನಚಿತ್ರಾಂ	ವಾಸುದೇವ ಶಾನ್ಭಾಗ್	250.00
61	ಕರ್ನಾಟಕದ ಕೊಂಕಣಿಗರು	ಪ್ರಮಾನಂದ ಗಡಕರ	80.00
62	ಕುಡುಬಿ ಕೊಂಕ್ಣಿ ಗಾದಿ	ಗೋಪಾಲ ಗೌಡ	50.00
63	ಗುಮಟ್	ಗೋಪಾಲ ಗೌಡ	100.00
64	ಬಾಲ್ಯಾ ತೂ ವಚೂನಾಕಾ	ಕೃಷ್ಣ ಭವಾನಿ ಶಂಕರ ಭಟ್ಟ	75.00
65	ಬಂಟ್ವಾಳ್ ಅನಂತ ಮಾಸ್ತ್ರಾಲೆ ನಾಂಕೂಟಾಲೆ ಲಗ್ನ ಆನಿ ಇತರ ನಾಟಕ	ಬಂಟ್ವಾಳ್ ಅನಂತ ನಾಯಕ್	150.00
66	ವ್ಹಾರ್ಡಿಗ್	ಗೋಪಾಲ ಗೌಡ	200.00

5. 2014-17 ಆವ್ಡೆಂತ್ ಪರ್ಗಟ್ಲಿಲಿಂ ಪುಸ್ತಕಾಂ:

67	ಫೂಲ್ ಆನಿ ಕಾಂಟೊ (ಕವಿತಾ)	ಕೊಚ್ಚಿ ಅನಂತ ಭಟ್	40.00
68	ಮೇಘದೂತ (ಅನುವಾದಿತ್ ಕಾವ್ಯಂ)	ಡಾ. ಅರವಿಂದ ಶ್ಯಾನುಭಾಗ	30.00
69	ಅಸ್ತಮಾನ (ಕಾದಂಬರಿ)	ಕೆ. ಶಾರದಾ ಭಟ್	75.00
70	ಪುಷ್ಪಮಾಳ್ (ಬಾಳ್ ಗಿತಾಂ)	ಡಾ. ವಾರಿಜಾ ನಿರ್ಬೈಲ್	50.00
71	ಭಾಂಗ್ರಾಚಿ ಗೊದ್ದಡಿ (2 ನಾಟಕ್)	ದೆ. ವಾಸುದೇವ ಶೆಣೈ	75.00
72	ಸುಮತಿ (ಕಾಣೆಯೊ)	ಹೇಮಾಚಾರ್ಯ	75.00
73	ಸರ್ಣತಾಂ (ಕಾದಂಬರಿ)	ಜೊಯೆಲ್ ಪಿರೇರಾ	100.00
74	ಜ್ಞಾನೇಶ್ವರಿ (ಲಿಪ್ಯಾಂತರಿತ್ ಮ್ಹಾ ಕಾವ್ಯಂ)	ಮಧುಕರ್ ಚಂದಾವರ್ಕರ್	125.00
75	ಕೊಂಕಣಿ ಸಂಪದ (ಶಿಕೊವ್ಪಾಂಕ್ ಹಾತ್ ಪುಸ್ತಕ್)	ವೆವೆಗೈ ಶಿಕೊವ್ಚಿ	60.00
76	ಅಪಹರಣ್ (ಅನುವಾದಿತ್ ಕಾಣೆಯೊ)	ಜೆ. ವಿ. ಕಾರ್ಲೊ, ಹಾಸನ್	75.00
77	ಚಾಲ್ತಿ ಕೊಂಕ್ಣಿ (ಮುಳಾವಿ ಕೊಂಕ್ಣಿ ಮಾಹೆತ್)	ದೆ. ಜೊರ್ಜ್ ಪೀಂತ್ ಆಯ್ಕೊಳ್	50.00
78	ಬಾಯ್ಲಿ ಮೆಗೆಲಿ ಕುಳಾರ್ ಗೆಲಿ (3 ನಾಟಕ್)	ದೆ. ಗಣೇಶ ಶರ್ಮಾ, ಉಡುಪಿ	75.00
79	ರತ್ನಗಿರಿಚೊ ಸರ್ದಾರ್ (3 ನಾಟಕ್)	ಜೊನ್ ಎಮ್. ಪೆರ್ಮನ್ಸೂರ್	75.00

* = ಪ್ರತಿಯೊ ಮುಗ್ಡಾಲ್ಯಾತ್





ಜೊನ್ ಎಮ್, ಪೆರ್ಮನ್ಯೂರ್

1947-ಂತ್ ಮಂಗ್ಳುರಾ ಜೆಪ್ಪುಂತ್ ಜಲ್ಮಲ್ಲೊ ಜೊನ್ ಎಮ್. ಕಮರ್ಷಿಯಲ್ ಟ್ಯಾಕ್ಸ್ ವಿಭಾಗಾಂತ್ 32 ವರ್ಸಾಂಚಿ ಸೆವಾ ದೀವ್ನ್ 2005-ಂತ್ ನಿವೃತ್ತ್ ಜಾಲಾ.

ಕೊಂಕ್ಣೆಂತ್ಲ್ಯಾ ಬಳ್ಳಂತ್ ನಾಟಕಿಸ್ತಾಂ ಪಯ್ಲಿಂ ಎಕ್ಲೊ ಜೊನ್. ಬರೊವ್ಪಿ, ನಟ್, ನಿರ್ದೇಶಕ್, ಗಿತಾಂ ರಚ್ಣಾರ್, ಗಾವ್ಪಿ ಅಶೆಂ ಬಹುಮುಖಿ ತಾಲೆಂತ್. ಚುಕೊನ್ ಗೆಲ್ಲಿ ಶೆಳಿ (1999), ರತ್ನಗಿರಿಚೊ ಸರ್ದಾರ್ (2009), ಪಾಸ್ (2010), ಕಿಸ್ತು ಪುರಾಣ್ (2011) ಇತ್ಯಾದಿ ಪ್ರಯೋಗಾತ್ಮಕ್ ನಾಟಕ್ ಕೊಂಕ್ಣಿ ರಂಗ್‌ಮಾಂಚಿಯೆರ್ ಸಾದರ್ ಕೆಲ್ಯಾತ್. ಹ್ಯಾ ನಾಟಕಾಂಚಿಂ ಸಬಾರ್ ಪ್ರದರ್ಶನಾಂ ಜಾಲ್ಯಾಂತ್. 'ರತ್ನಗಿರಿಚೊ ಸರ್ದಾರ್' ನಾಟಕಾಕ್ ದಾಯ್ಜಿ ದುಬಾಯ್ ದಶಮಾನೋತ್ಪವ್ ಸ್ಪರ್ಧ್ಯಾಂತ್ ಪಯ್ಲಿಂ ಸ್ಥಾನ ಫಾವೊ ಜಾಲಾಂ.

ತಾಣೆಂ ಪಾಂಚ್ ನಾಟ್ಯುಳೆ ರಚುನ್ ಸಾದರ್ ಕೆಲ್ಯಾತ್. 'ಮೊಗ್ರೆಕಳೆ' ಸಂಗೀತ್ ಕೊವ್ಪಿ ಭಾಯ್ರ್ ಕಾಡ್ಲ್ಯಾ. ತಶೆಂಚ್ ಸಬಾರ್ ಸಾಮಾಜಿಕ್ ತಶೆಂ ಧಾರ್ಮಿಕ್ ನಾಟಕಾಂಕ್ ಸಂಗೀತ್ ದಿಲಾಂ. ಕನ್ನಡ ತಶೆಂ ತುಳು ರಂಗ್‌ಮಾಂಚಿಯೆರ್ಯಿ ತೊ 1970 ಥಾವ್ನ್ ಸಕ್ರಿಯ್ ಆಸಾ.

ಕೊಂಕ್ಣಿ ರಂಗ್‌ಮಾಂಚಿಯೆಕ್ ಜೊನ್ ಎಮ್. ಪೆರ್ಮನ್ಯೂರ್ ಹಾಣೆ ದಿಲ್ಲಿ ಸೆವಾ ವಳ್ಕುನ್, ಕರ್ನಾಟಕ ಕೊಂಕ್ಣಿ ಸಾಹಿತ್ಯ ಅಕಾಡೆಮಿನ್ ತಾಕಾ 'ಕಲಾ ಗೌರವ್ ಪ್ರಶಸ್ತಿ-2013' ದೀವ್ನ್ ಮಾನ್ ಕೆಲಾ.